

بِسْمِ اللّٰہِ الرَّحْمٰنِ الرَّحِیْمِ

وَلَرْسَرْهُ وَلَجِنْدَهُ لَکَ دَلْبِیْکَیْنْ وَلَرْسَرْهُ وَلَجِنْدَهُ وَلَجِنْدَهُ

ادبیہ کے دہی ہے جس نے ہنسایا اور رلایا اور یہ کہ دہی ہے جس نے سارا اور جلایا (جم ۲۳-۲۴) (۱۴۰۲-۱۴۰۳)

مُحْبَّاتِ مُسْوَدِی

(غم نامے اور عزیت نامے)

ہُر قبے

محمد عبداللات تارطا ہر قشیدی

۵۷/۲ - آی، ناظم آباد کراچی (سنہ)
۱۴۰۲/۱۲۲۳ / اسلامی جمہوریہ پاکستان

ادارہ شیخوی

Marfat.com

بِسْمِ اللّٰهِ الرَّحْمٰنِ الرَّحِيْمِ
وَلَكُمْ هُوَ الْحُكْمُ وَلَكُمْ فَرَجُونا
او ریکہ وہی ہے جس نے ہنسایا اور رُلا کیا اور یہ کہ وہی ہے جس نے مارا اور چلا کیا (نجم: ۲۲۲۳)

مکتبہ مسعودی

(غم نامے اور تعریف نامے)

مُرثی

محمد عبدالستار طاہر نقشبندی

ادارہ مسعودیہ ۵، ۴/۲ - ای، ناظم آباد کراچی (سنڈ)
اسلامی جمہوریہ پاکستان ۱۹۷۲ء / ۲۰۰۱ء

حقوق طباعت بحق ناشر محفوظ ہیں

عنوان	مکتبات مسعودی
مصنف	پروفیسر ڈاکٹر محمد مسعود احمد
مرتب	محمد عبدالستار
حروف ساز	سید شعیب افتخار مسعودی
	جیلانی پرنٹ انٹر پرائیز
	کراچی فون: ۵۱۹۳۲۷
ضخامت	۱۳۳
تعداد	ایک ہزار
اشاعت	اول
طباعت	۱۳۲۳ھ / ۲۰۰۴ء
طابع	حاجی محمد الیاس مسعودی
ناشر	ادارہ مسعودیہ، کراچی
قیمت	

ملنے کے پتے

- ۱۔ ضیاء الاسلام پبلیکیشنز، شوگن مینش، محمد بن قاسم روڈ، آف ایم۔ اے جناح روڈ، عیدگاہ، کراچی
- ۲۔ فرید بک اشال، ۳۸۔ اردو بازار، لاہور

بِسْمِ اللّٰهِ الرَّحْمٰنِ الرَّحِيْمِ

رَبُّ الْجَمَادِ وَالْجَمَدِ عَلٰى نَعْوَلِ هَرَبَ الْجَمَدِ

ابتدائیہ

رنج والم کی حقیقت وہی جان سکتا ہے جس نے پے در پے صدمے اٹھائے ہوں۔
اُس کے دل کا حال کیا ہوگا، ہوش سنبھالتے ہی جسے متواتر دھوں کا سامنا کرنا پڑا۔ مشق
ستم کا نشانہ بننے والا غم کا خوگر ہو جاتا ہے۔ بقول شاعر

مشکلیں اتنی پڑیں مجھ پر کہ آساں ہو گئیں

حضرت مسعود ملت پروفیسر ڈاکٹر محمد مسعود احمد دامت برکاتہم العالیہ کی ذات میں
الاقوامی سطح پر جانی پہچانی جاتی ہے۔ ان کی علمی ثقاہت، شخصی وجہت سے کسی کو انکار
نہیں، ان کا حلم، کرم اور وہ سے سوا ہے، پے در پے صدمات نے انہیں کندن بنادیا
ہے، وہ کوئی تکلیف آنے پر واپیلا نہیں کرتے بلکہ اس میں بھی راحت محسوس کرتے
ہیں۔ مالک حقیقی کو محبوب حقیقی مان کر اس کی رضا میں خوش رہتے ہیں۔ اپنی مرضی کے
بر عکس مالک کی رضا میں خوش رہنا کس قدر کٹھن ہے، یہ تو اس راہ کے مسافر ہی جانیں
وگرنہ یہاں تو یہ عالم ہے۔

کہہ رہا ہے شور دریا سے سمندر کا سکوت
جس کا ہے جتنا ظرف، اتنا ہی وہ خاموش ہے



اَلَا إِنَّ اُولَىءِ اللَّهِ لَا خوفٌ عَلَيْهِمْ وَلَا هُمْ يَحْزَنُونَ

اللہ کے پیاروں کو نہ کوئی خوف ہے نہ غم..... اللہ کے جو پیارے ہوتے ہیں، وہ سب سے نیارے ہوتے ہیں، وہ اپنی مثل آپ ہیں۔ ہر ایک نے رنج اٹھایا اور رنج ہی میں لطف اٹھایا..... یہ اعزاز یہ امتیاز یونہی حاصل نہیں ہوتا۔ یہ سب رب انام کی توفیق اور خاص رحمت سے ہے۔ یہ ممتاز حیثیت اسی کی عطا سے ہے۔ اگر اس کے پیاروں پر کوئی مشکل گھڑی آتی ہے تو اس کے لطف و کرم سے وہ اس دشوار منزل پر کامرانی سے ہمکنار ہوتے ہیں۔ اس امتحان محبت میں سرخ رو ہو کر نکلتے ہیں۔ بیشک و ہی حوصلہ بخشنے والا ہے، اسی کے خوان کرم سے دل جوئی و دل بستگی کا سامان ہوتا ہے۔ وہ کسی پر اس کی طاقت سے زیادہ بار نہیں ڈالتا..... وہ علیم و خبیر ہے، اسے سب پتہ ہے جو ہو چکا ہے، جو ہو رہا ہے اور جو ہونے والا ہے۔

حضرات اہل اللہ ہمارے لیے روشن مثالیں ہیں، روشن راستے ہیں، جن پر چل کر ہی منزل مراد کا حصول ممکن ہے۔ ان کی اتباع، ان کی اطاعت، ان کی پیروی ہی میں بھائی ہے۔ ان کی راہ سے ادھر ادھر ہونے والے کہیں کے نہیں رہتے۔ نہ اپنے آپ کے، نہ کسی اور کے..... آئیے ان کا ہاتھ تھام لیں..... آئیے ان کے پیچھے پیچھے ہو چلیں۔



اوائل عمری سے ہی حضرت مسعود ملت کو اپنے جن پیاروں سے جدائی کا صدم اٹھانا پڑا، اس کی تفصیل پیش خدمت ہے:

☆ برادر بزرگ حضرت مولانا منور احمد علیہ الرحمہ ۱۹۳۳ء میں دہلی میں وصال فرمائے۔

اس وقت حضرت مسعود ملت کی عمر ۱۳ برس تھی۔

☆ ہمشیرہ محترمہ آمنہ بیگم علیہما الرحمہ نے دہلی میں وصال فرمایا۔

☆ والدہ ماجدہ سیدہ عائشہ بیگم علیہا الرحمہ کی دہلی میں ۲۹ ربیوبصر ۱۹۷۸ء کو رحلت ہوئی۔ اس وقت مسعود ملت ۷ ابریس کے تھے۔

☆ برادر بزرگ حضرت مولانا منظور احمد علیہ الرحمہ کا ۱۳۶۹ھ/۲۸ مئی ۱۹۴۹ء کو حیدر آباد، سندھ میں انتقال ہوا۔ آپ کی عالیات کی اطاعت پر حضرت مسعود ملت دہلی سے تیمار داری و عیادت کے لیے تشریف لائے مگر ان کی زندگی نے وفات کی اور غریب الوطنی میں یہ صدمہ اٹھانا پڑا۔

☆ پدر شفیق شیخ الاسلام حضرت مفتی اعظم شاہ محمد مظہر اللہ دہلوی علیہ الرحمہ کا سانحہ ارتھاں ۱۳ شعبان المظہم ۲۸ مئی ۱۹۶۶ء دہلی میں وقوع پذیر ہوا۔ یہ روح فرسا خبر آپ کو پاکستان میں ملی، جنازے میں شریک نہ ہو سکے۔ غریب الوطنی میں یہ دوسرا بڑا صدمہ تھا۔

☆ برادر نسبتی حضرت مولانا شفیق احمد ۱۹۶۸ء میں کراچی میں داغ مفارقت دے گئے۔ پھر ایک ہی سال میں دو اور بڑے بھائیوں نے اس دارِ فانی کو خیر باد کہا۔ حضرت مولانا حافظ محمد احمد علیہ الرحمہ کیم رمضان المبارک ۲۲ مئی ۱۳۹۱ھ/۱۹۷۱ء کو دہلی میں محبوب حقیقی سے جا ملے۔

☆ حضرت علامہ مفتی محمد مظفر احمد علیہ الرحمہ ۲۶ دسمبر ۱۹۷۱ء کو کراچی میں دارِ فانی سے کوچ کر گئے۔

☆ پدر نسبتی الحاج سید مظہر علی شاہ علیہ الرحمہ نے ۱۰ دسمبر ۱۹۷۵ء کو کراچی میں سفر آخرت اختیار کیا۔

☆ برادر نسبتی حافظ سید محمد حفیظ الرحمن علیہ الرحمہ نے بھاول پور میں ۲۸ ذیقعد ۱۴۰۳ھ/۲۶ اگست ۱۹۸۳ء کو جان عزیز جان آفریں کے سپرد کر دی۔ ۱

☆ برادر نسبتی اور شیخ مجاز حضرت علامہ مفتی محمد محمود احمد الوری علیہ الرحمہ ۱۲ شعبان المظہم ۱۴۰۷ھ/۱۲ اپریل ۱۹۸۷ء کو عالم بقا کو چلے گئے۔ ۲

۱۔ والد گرامی پروفیسر ڈاکٹر سید محمد عارف، گورنمنٹ کالج بھاول پور

۲۔ والد گرامی صاحبزادہ ڈاکٹر ابوالخیر محمد زیر، پنپل دارالعلوم رکن الاسلام مجددیہ، حیدر آباد، سندھ

پروفیسر فیاض احمد کاوش لکھتے ہیں:

”غم والم نے ان کے اخلاق و کردار کی حنابندی کی ہے۔ مستقل مصائب و آلام کی بھٹی میں تپ کر کندن بنے ہیں..... یہ سارے حادثے موصوف کی جانِ زار پر ٹوٹتے رہے، مگر ڈاکٹر صاحب قبلہ کا قدم کسی منزل پر نہ ڈمگا یا۔“^۱



آپ حضرت مسعود ملت سے مل کر ہرگز یہ محسوس نہیں کر سکتے کہ ان کا دل کس قدر شکستہ ہے۔ وقت نے کتنے بڑے بڑے صدمات سے دوچار کیا ہے۔ مگر ان کی گفتگو میں شکافتگی، ان کے کلام میں تازگی اور ان کی ہر بات میں زندگی محسوس ہوتی ہے۔ ان سے مل کر قلب و روح کو عجب سی فرحت ہوتی ہے۔

آپ کے خطوط سے یہ بات واضح طور پر سامنے آتی ہے کہ آپ نے دوسروں کے غم کو بھی اپنا ہی غم سمجھا ہے۔ اہل تعلق سے یوں تعزیت فرماتے ہیں کہ غمگین اپنا غم بھول جاتے ہیں۔ آپ انہیں صبر کی تلقین اس انداز پر فرماتے ہیں کہ انہیں اپنا دکھ، دکھ نہیں محسوس ہوتا..... دل جوئی و دلداری کا ہنر سیکھنا ہو تو آپ سے پہنچھے۔

آپ کے مکاتیب پر کام کرتے ہوئے ایسے تعزیتی خطوط نظر سے بارہا گزرے جو انفرادیت کے حامل ہیں جو اسوہ حسنہ کی یاد دلاتے ہیں، جو سیرتِ رسول اکرم صلی اللہ علیہ وسلم کی اتباع سے عبارت ہیں۔ اس پہلو کی اہمیت کے پیش نظر ان خطوط کو مجموعی شکل میں پیش کیا جا رہا ہے۔

ہم سب کو بھی سیدی مرشدی حضرت مسعود ملت قبلہ پروفیسر ڈاکٹر محمد مسعود احمد زید مجدد، کی پیروی میں رنج میں راحت کا مزا اٹھانا چاہئے اور اللہ پاک کے حضور یہ دعا کرنا چاہئے:

۱۔ فیاض احمد کاوش، پروفیسر: ”بینارہ نور مولانا پروفیسر محمد مسعود احمد۔“ ماہنامہ ضیائے حرم، لاہور نومبر ۱۹۷۶ء

”اے مولی تو اپنے لطف و کرم سے اس رنج کو راحت سے بدل دے! بے شک
تنگی کے بعد آسانی ہے، تنگی کے بعد آسانی ہے!“

مولائے کریم اپنے پیارے حبیب رواف رحیم کی محبتوں، رحمتوں، عظمتوں،
رفعتوں اور برکتوں کے طفیل ہم سب کا خاتمه بالایمان فرمائے۔ آمین! بجاہ سید المرسلین
صلی اللہ تعالیٰ علیہ وآلہ واصداقہ وسلم۔

خاکپائے صاحبدلاں
محمد عبدالستار طاہر عفی عنہ
بجوری کلاتھ ہاؤس
ای ۳/ اے پیر کالونی، والشن
لاہور کینٹ۔ کوڈ نمبر ۵۳۸۱۰

آغاز ۲۰ ربیع المجب ۱۴۱۹ھ

۳۱ اکتوبر ۱۹۹۸ء

بروز ہفتہ

تکمیل ۲۳ ربیع المجب ۱۴۱۹ھ

۱۳ نومبر ۱۹۹۸ء بروز جمعۃ المبارک



الحمد لله



مشمولات

محمد عبدالستار طاہر

ابتدائیہ

تقدیم

شخصیات (مکتوب لیکھم)

علامہ اقبال احمد فاروقی، لاہور	☆
پروفیسر اقیاز احمد سعید، اسلام آباد	☆
مولانا افتخار احمد قادری، ریاض سعودی عرب	☆
سید اویس علی قادری، کراچی	☆
پروفیسر افتخار علی، حیدر آباد سندھ	☆
ابوالنصر انس فاروقی مجددی، دہلی	☆
مولانا تاج محمد مظہر صدیقی القادری، پشاور	☆
صاحب جزا عزیز جعفر آغا، کوئٹہ	☆
مولانا حسن المأب، مینگورہ، سوات	☆
حضرت قاری سید حفیظ الرحمن، بہاولپور	☆
خلیل احمد رانا، جہانیاں، خانیوال	☆
مولوی دوست محمد درس، مٹھی، ضلع تھر پارکر سندھ	☆
عزیزہ رضیہ بیگم، رقیہ بیگم، خدیجہ بیگم حیدر آباد، سندھ	☆
سید ریاست علی قادری، اسلام آباد	☆
پروفیسر سعید احمد، بہاولپور	☆



سید شہود حسن، بہاولپور	☆
نواب زادہ مرزا صلاح الدین محشرلو ہاروی، اسلام آباد	☆
ڈاکٹر صداقت اللہ خاں یوسف زئی، بدایوں	☆
طارق نیازی، اسلام آباد	☆
ڈاکٹر عبدالتعیم عزیزی، بریلی شریف	☆
مولوی عطاء محمد درس، مٹھی، سندھ	☆
علامہ پروفیسر عبدالغفور سومرو نقشبندی، شکار پور	☆
پروفیسر ڈاکٹر غلام مصطفیٰ خاں، حیدر آباد سندھ	☆
ڈاکٹر غلام یحییٰ الجم، دہلی	☆
پروفیسر غیاث الدین قریشی، نیو کاسل، انگلینڈ	☆
بیگم پروفیسر غیاث الدین قریشی، نیو کاسل، انگلینڈ	☆
پروفیسر فیاض احمد خاں کاوش، میرپور خاص، سندھ	☆
مولانا شیخ فضل الرحمن قادری، مدینہ منورہ	☆
مولانا کوثر نیازی، اسلام آباد	☆
مولانا محمد احمد قریشی مظہری، لاہور	☆
سید محمد امیر شاہ گیلانی، پشاور	☆
صوفی محمد اسرائیل الخیری، پشاور	☆
صاحبزادہ محمد اشرف مجددی، لاہور	☆
خواجہ معز الدین اشرفی، حیدر آباد دکن	☆
حکیم محمد افتخار حسین اظہر چشتی، ڈیرہ نواب صاحب	☆
علامہ مفتی محمد اختیر رضا خاں ازہری، بریلی شریف	☆
پروفیسر بشراحتم، لاہور	☆
پروفیسر ڈاکٹر قاری محمد رفیق مظہری، لاہور	☆
صاحبزادہ سید محمد طاہر مظہری، اسلام آباد	☆

راجہ محمد طاہر ایڈ ووکیٹ، جہلم	☆
ڈاکٹر محمد طفیل، اسلام آباد	☆
علامہ محمد عبدالحکیم شرف قادری، لاہور	☆
خواجہ محمد عبداللہ جان نقشبندی مجددی، پشاور	☆
حکیم محمد عاقل چشتی مظہری مسعودی، دھام پور بجنور، بھارت	☆
حافظ محمد عثمان نقشبندی، لاہور	☆
شیخ محمد عارف قادری ضیائی، مدینہ منورہ	☆
علامہ مفتی محمد عارف، بریلی شریف	☆
حافظ محمد فیاض احمد، لاہور	☆
شیخ الاسلام مفتی اعظم شاہ محمد مظہر اللہ دہلوی علیہ الرحمہ	☆
صاحبزادہ سید مظہر سعید کاظمی، ملتان	☆
حاجی محمد مقبول احمد قادری ضیائی، لاہور	☆
مظہر محمود احمد فریشی مسعودی، لاہور	☆
مفتی محمد مکرم احمد مظہری، دہلی	☆
میاں محمد محبوب الہی رضوی انجینئر، چونیاں	☆
ڈاکٹر محمد مجیب احمد، دہلی	☆
سید نور محمد قادری، گجرات	☆
صاحبزادہ سید وجہت رسول قادری، کراچی	☆
پروفیسر ولی محمد، بہاولپور	☆



علامہ اقبال احمد فاروقی (مدیر ماہنامہ جہان رضا، مالک مکتبہ نبویہ، لاہور)؛
برادر خور دا کٹر محمد سعید احمد مظہری دہلوی کے وصال کی اطلاع فرمائی:

بسم اللہ الرحمن الرحيم

۳۱ شوال ۱۴۱۶ھ / ۳ مارچ ۱۹۹۶ء

مکرمی زید عنایتکم

السلام علیکم و رحمۃ اللہ و برکاتہ نوازش نامہ اور مطلوبہ شمارہ موصول ہوئے۔ عنابت و
کرم کا ممنون ہوں۔ امام احمد رضا سے متعلق جس ہندوستانی ملکٹ کا آپ نے ذکر فرمایا
وہ ایک عزیز نے ہندوستان سے بھیج دیا ہے۔

۲۸ رمضان المبارک ۱۴۱۶ھ / ۱۸ فروری ۱۹۹۶ء رات تین بجے فقیر کے برادر
اصغر مولا ناڈا کٹر محمد سعید احمد انتقال فرمائے گئے۔ ان اللہ وانا الیہ راجعون!
دعا فرمائیں مولیٰ تعالیٰ ان کی مغفرت فرمائی درجات عالیہ عطا فرمائے۔ آمین!
وہی ہنساتا ہے، وہی رُلاتا ہے۔ وہ مارتا ہے، وہ جلاتا ہے۔ انعام وایلام سب اُسی کی
طرف سے ہیں اور اس کی نسبت سے سب پیارے ہیں۔

میری ہوس کو عیش دو عالم بھی تھا قبول
تیرا کرم کہ تو نے دیا دل دُکھا ہوا

برادر مرحوم حضرت والد ماجد مفتی اعظم شاہ محمد مظہر اللہ دہلوی علیہ الرحمہ کے محبوب
فرزند تھے۔ فقیر سے چار برس چھوٹے تھے۔ قرآن کریم، اردو، فارسی، عربی کی تعلیم
حضرت مفتی اعظم علیہ الرحمہ سے حاصل کی۔ قاری و مقرر تھے۔ نعت بڑے سوز و گداز
سے پڑھتے تھے۔ ماہر ڈاکٹر اور نباض تھے۔ مزارات اہل اللہ کی زیارت ان کا معمول

تھا۔ خواجہ نظام الدین اولیا، حضرت امیر خرو و اور خواجہ باقی باللہ علیہم الرحمہ کے مزارات پر تو ہر جمعرات کو پابندی سے حاضر ہوتے تھے۔ ان کی یہ حاضریاں قبول ہوئیں اور وہ خواجہ باقی باللہ علیہ الرحمہ کی درگاہ کے سجادہ نشیں بنائے گئے۔ مسجد شریف میں خطابت بھی وہی فرماتے تھے۔ بڑے مرنجان مرنج، خوش مزاج، بلند اخلاق..... سلسلہ عالیہ نقشبندیہ مجددیہ میں محقق عصر حضرت زید ابوالحسن فاروقی علیہ الرحمہ سے بیعت تھے۔ اجازت و خلاف بھی حاصل تھی۔ مسجد فتح پوری میں برسوں نشدت رہی۔ اسی مسجد فتح پوری کے صحن میں مفتی اعظم علیہ الرحمہ کے پہلو میں ۲۸ رمضان المبارک ۱۴۱۶ھ کو بعد نماز ظہر سپرد خاک کر دیا گیا۔

مثُلِّ ایوانِ سحرِ مرقدِ فروزان ہو ترا
نور سے معمور یہ خاکی شبستان ہو ترا
پسِ ماندگان میں اہلیہ کے علاوہ دو صاحبزادگان ڈاکٹر مجیب احمد، حافظ محمد احمد اور
چار صاحبزادیاں ہیں۔ مولاۓ کریم سب کو صبر و استقامت عطا فرمائے اور ان کا حاجی
دن انصار ہو۔ آمین!

فقط والسلام
احقر محمد مسعود احمد



پروفیسر امیاز احمد سعید (اسلام آباد):

(وزارت امور مذہبی، اسلام آباد، اسلام آباد حکومت پاکستان) سید ریاست علی قادری علیہ الرحمہ (بانی ادارہ تحقیقات امام احمد رضا، کراچی و اسلام آباد) کی رحلت پر غم نامہ ارسال فرمایا:

(۱۲)

بِسْمِ اللَّهِ الرَّحْمَنِ الرَّحِيمِ

گورنمنٹ ڈگری کالج، سکھر

۲۶ جنوری ۱۹۹۲ء

مکرمی زید لطفکشم

السلام علیکم و رحمۃ اللہ و برکاتہ، نوازش نامہ موصول ہوا۔ یاد آوری کا ممنون ہوں۔
محترم سید ریاست علی قادری علیہ الرحمہ کی اچانک مفارقت ایک عظیم المیہ ہے۔ انا اللہ و
انا الیہ راجعون! مولیٰ تعالیٰ ان کی مغفرت فرمائے کر درجات عالیہ عطا فرمائے، آمین! اہل
سنّت پر مرحوم کے بڑے احسانات ہیں، ان کو امام احمد رضا کے مشن سے سرفوشانہ لگاؤ
تھا۔ اسی لگن میں جان عزیز جاں آفریں کے سپرد کر دی۔ انا اللہ وانا الیہ راجعون!

اپنی زندگی کا آخری خط کیم جنوری ۱۹۹۲ء کو فقیر کو لکھا جس میں محبت ہی محبت اور
خلوص ہی خلوص ہے۔ ہماری آپ کی ملاقات میں بھی انہیں کا خلوص و محبت جلوہ گر
ہے۔ پہلی ملاقات کراچی میں انہیں کے مکان پر ہوئی۔ احباب کی رائے یہ ہے کہ اسلام
آباد میں ادارے کی شاخ کی آپ نگرانی فرمائیں۔ امید ہے کہ صاحبزادہ سید وجاهت
رسول قادری صاحب نے تفصیلاً آپ کو لکھا ہو گا آپ کی توجہ اور تعاون ضروری ہے۔

محترم سید ریاست علی قادری صاحب کراچی سے چلتے وقت فقیر کی تالیفات
”آخری پیغام“ اور ”فتاویٰ مسعودی“ پبلشریوں سے لے گئے تھے تاکہ وزارت کی
طرف سے ممکنہ مدد کے لیے کوشش کریں۔

سید صاحب اسی سال ریٹائر ہونے والے تھے۔ فقیر بھی ۳۰ راپریل کو ریٹائر ہو رہا
ہے۔ اس سلسلے میں انہوں نے ایک تفصیلی خط لکھا تھا، ہمدردی و خلوص کا آئینہ..... حیف
وہ ہم سے جدا ہو گئے۔ انا اللہ وانا الیہ راجعون!

گورنمنٹ کالج، ٹھٹھہ کے اساتذہ کو آپ کی کتابیں دی تھیں۔ یہاں بھی استادوں سے کہا ہے مگر آج کل نہ استادوں میں ذوق مطالعہ ہے اور نہ طالب علم میں۔ سندھ کی صورت حال یہی ہے جو نہایت افسوس ناک ہے۔

امید ہے کہ مزاج گرامی بخیر ہوں گے۔ اپنی دعاوں میں یاد رکھیں۔

فقط والسلام

احقر محمد مسعود احمد



مولانا افتخار احمد قادری (ریاض، سعودی عرب):

کے والد گرامی کے وصال پر تعزیتی مکتوب۔

بسم اللہ الرحمن الرحيم

گورنمنٹ ڈگری کالج، سکھر (سندھ)

۱۹۹۲ء جنوری ۲۹

محترم القائم زید عنایت

السلام علیکم و رحمۃ اللہ و برکاتہ، اس سے قبل ایک عریضہ ارسال کیا ہے، ملا ہوگا۔ حال ہی میں محترم مولانا محمد احمد مصباحی صاحب کا عنایت نامہ ملا جس سے آپ کے والد ماجد علیہ الرحمہ کے وصال کی جانکاہ خبر ملی۔ انا اللہ و انا الیہ راجعون! مولیٰ تعالیٰ حضرت مرحوم کی مغفرت فرمائی درجات عالیہ عطا فرمائے اور آپ کو صبر و استقامت ارزانی فرمائے۔ آمین!

اس میں شک نہیں یہ صدمہ نہایت ہی جاں گداز ہے۔ ۱۹۶۶ء میں فقیر بلوچستان میں تھا کہ آں انڈیا ریڈ یو سے حضرت والد ماجد علیہ الرحمہ کی خبر وصال سنی۔ دل کا جو

حال ہوا، کیا عرض کروں۔ آپ کی بھی وہی کیفیت ہوگی۔ فقیر یہاں رہ کر آخری دیدار سے محروم رہا مگر خدا کی شان اُسی روز خواب میں حضرت مرحوم نے دیدار سے مشرف فرمایا۔ آپ ہندوستان تشریف لے گئے لیکن دیدار میسر نہ آسکا، قلب حزیں کا کیا حال ہوگا۔ مولائے کریم اپنی رضا پر راضی رکھے اور اس غم کو ہمارے لیے اجر و ثواب کا ذریعہ بنائے۔ آمین!..... اہل خانہ اور یہ فقیر آپ کے غم میں شریک ہیں۔

غالبًا یہ الناک خبر آپ کو مل گئی ہوگی کہ ۳ جنوری کو ادارہ تحقیقات امام احمد رضا کے بانی و صدر جناب سید ریاست علی قادری بریلوی علیہ الرحمہ اچانک وصال فرمائے۔ انا اللہ و انا الیہ راجعون! انہوں نے بڑے خلوص اور جانکاری سے ادارے کو قائم کیا اور اپنے رفقاء کے ساتھ مل کر اس کو پروان چڑھایا۔ جامعات میں امام احمد رضا کا تعارف کرایا۔ عدالت کے جھوٹ اور دانشوروں کو امام احمد رضا کی دہنیز پر لا کر کھڑا کیا..... ان کو اپنے مشن سے والہانہ لگاؤ تھا اور اسی لگن میں جانِ عزیز جان آفریں کے سپرد کر دی۔ مولائے کریم ان کی دینی و ملی خدمات کو قبول فرمائے اور ادارے کو ان کے لیے صدقۃ جاریہ بنائے۔ آمین!

عرصہ ہوا برادر محمد عارف رضوی صاحب نے کوئی خط تحریر نہ فرمایا۔ فون کریں تو سلام عرض کر دیں۔ حضرت شیخ فضل الرحمن قادری مدظلہ العالی کی خدمت میں بھی سلام نیاز پیش کر دیں۔ کبھی کبھی مدینہ منورہ کے درود یوار بہت یاد آتے ہیں۔ اللہ اللہ!

ہم کو نہیں کام جگر اور کسی سے
کافی ہے بس اک نسبت سلطان مدینہ
بھائی صاحبہ کو سلام کہہ دیں۔ بچوں کو دعا میں، اہل خانہ بالخصوص احقر زادہ محمد
سرور احمد سلمہ سلام عرض کرتے ہیں۔

فقط السلام

احقر محمد مسعود احمد

☆ ایک اور خط ۱۸ رمحرہ رمضان المبارک ۱۴۱۲ھ / ۲۳ مارچ ۱۹۹۲ء
میں رقم فرماتے ہیں۔

والدگرامی علیہ الرحمہ کی مفارقت ایک عظیم حادثہ ہے۔ مولیٰ تعالیٰ اس صدمہ جانکاہ پر آپ کو استقامت عطا فرمائے اور آپ کی دینی خدمات کو ان کے لیے صدقہ جاریہ فرمائے، آمین! والدین، اللہ کی رحمت ہیں۔ ان کی رضا و خوشنودی میں اولاد کے لیے جنت کی بشارت ہے مولیٰ تعالیٰ والدین مرحومین کی خوشنودی کو آپ کیلئے ذخیرہ آخرت بنائے۔ آمین! آپ نے حج بدل کی سعادت حاصل کی، اللہ تعالیٰ قبول فرمائے، آمین!



سید اویس علی قادری ابن سید ریاست علی قادری علیہ الرحمہ
(کراچی)

کے نام تعزیت نامہ

بسم اللہ الرحمن الرحيم

گورنمنٹ ڈگری کالج
سکھر، سندھ

۷ فروری ۱۹۹۲ء

عزیز سلمکم

السلام علیکم و رحمۃ اللہ و برکاتہ آپ کراچی میں ہیں، مجھے نہیں معلوم آپ کا قیام کس جگہ ہے۔ میں تعزیت کے لیے آپ کی دادی صاحبہ کے ہاں گیا تھا۔ معلوم ہوا آپ کسی دوسری جگہ رہتے ہیں۔ سوچا کہ اسلام آباد کے پتے پر بھیج دوں، شاید میراخط آپ کو مل جائے۔

آپ کے والد صاحب کی جدائی کا غم ناقابل بیان ہے۔ جب ہمارا یہ حال ہے تو
پ کا اور والدہ صاحبہ کا کیا حال ہوگا۔ جب خیال آتا ہے دل غم میں ڈوب جاتا ہے۔
۱۱ اور ۲۹ دسمبر ۱۹۹۱ء کو ادارے میں ملاقاتیں رہیں۔ ۳۰ دسمبر کو میں سکھر روانہ ہوا اور
۲ رجنوری کو اسلام آباد روانہ ہوئے۔ یکم جنوری کو انہوں نے شاید اپنی زندگی کا
آخری خط مجھے لکھا جو ۲ رجنوری کو ڈالا اور یہاں ارجمندی کو ملا۔ سکھر آنے کے بعد ۲ رج-
وری کی رات کو اچانک دم گھٹنے لگا۔ رات ۲ بجے تک یہ کیفیت رہی، پھر میں سو گیا۔ صحیح
بجے کے قریب معلوم ہوا کہ سید صاحب ہم سے جدا ہو گئے۔ انا اللہ وانا الیہ راجعون!
بن نہ آتا تھا۔ کراچی فون کر کے تصدیق کی تو دل بیقرار ہو گیا اور آنسو جاری ہو گئے۔
یا معلوم تھا کہ ۲۹ دسمبر کی ملاقات آخري ملاقات تھی۔ وہ ایک عظیم انسان تھے۔
ووں نے اعلیٰ حضرت کے مشن کے لیے اپنی جان کی قربانی دے دی۔ اللہ تعالیٰ ان کی
مات کو قبول فرمائے اور ان کے درجے بلند فرمائے۔ آمین! انہوں نے ۱۹۸۰ء میں
رہ تحقیقات امام احمد رضا بنایا۔ پھر اُس کو پروان چڑھایا۔ اعلیٰ حضرت کے نام کو
بیورسٹیوں، عدالتوں میں اعلیٰ فوجیوں اور افسروں میں روشن کیا۔ اس سال کراچی،
بور، اسلام آباد میں بین الاقوامی کانفرنسیں کرائے اپنے لگائے ہوئے درخت کی بہار
ل دیکھ لی۔ انہوں نے ادارے کے لیے ایسے ساتھی تلاش کر لیے جو ان کے کام کو
تاء اللہ تعالیٰ اور آگے بڑھائیں گے اور ان کے نام کو زندہ رکھیں گے۔ عقیدت
مدول کے تعزیت نامے اور قطعات تاریخ وفات آرہے ہیں۔ انشاء اللہ یہ سب مواد
کتاب کی شکل میں شائع کر دیا جائے گا تاکہ سید صاحب کا نام روشن رہے۔ میں
نے لوح مزار کا مضمون بنا کر اقبال احمد قادری صاحب کو دے دیا ہے تاکہ کندہ کرائے
ری طرف سے قبر پر لگوادیں۔ میں مزار پر حاضر ہوا تھا، دل کی حالت کیا بیان کروں
کی یادیں نہ معلوم کب تک بیقرار کرتی رہیں گی۔ ہماری طرف سے والدہ صاحبہ سے
زیست کر دیں۔ یقیناً ان کے لیے یہ بڑا حادثہ ہے۔ مولیٰ تعالیٰ

آپ سب کو صبر جمیل عطا فرمائے اور سید صاحب کی مغفرت فرما کر جنت الفردوس میں
اعلیٰ سے اعلیٰ مقام عطا فرمائے، آمین!..... سید صاحب بظاہر سامنے نہیں مگر وہ دلوں
میں زندہ ہیں۔ آنکھیں ان کے لیے اشکبار ہیں، دل ان کے لیے بیقرار ہیں۔ ایسے
عظیم باپ کا بیٹا ہونا آپ کے لیے بڑی سعادت ہے۔ وہ مجھ سے بہت ہی محبت و
عقیدت رکھتے تھے۔ ان کا خلوص و محبت آخری خط سے بھی نمایاں ہے۔ آپ اس تعلق
کو قائم رکھیں۔ ہم سب آپ کے غم میں شریک ہیں۔ اللہ تعالیٰ آپ کو صبر جمیل عطا
فرمائے، آمین!

میں سید صاحب پر ایک مقالہ لکھوں گا، انشاء اللہ! وہ میرے دل میں ہیں، وہ
میری آنکھوں میں ہیں۔

فقط والسلام

احقر محمد مسعود احمد



پروفیسر افتخار علی (حیدر آباد، سندھ):

بسم اللہ الرحمن الرحیم

۲۱ فروری ۱۹۹۳ء

برادر مکرم زید عنایتکم

السلام علیکم و رحمۃ اللہ و برکاتہ نوازش نامہ موصول ہو کر کاشف حالات ہوا۔ بھابی
صاحبہ کی علالت کی خبر موجب تشویش و فکر ہوئی۔ مولیٰ تعالیٰ ان کو صحت کاملہ عطا
فرمائے۔ آمین! ہماری طرف سے بعد مزاج پر سی سلام کہہ دیں۔

بچوں کے بارے میں تفصیلات معلوم ہو کر اطمینان ہوا۔ مولیٰ تعالیٰ خوب خوب نوازے، آمین! شاید لکھ چکا ہوں۔ دسمبر میں ہمشیرہ صاحبہ کا انتقال ہوا پھر ایک جوان سال بھائیج کا اچانک انتقال ہوا۔ پھر ایک دوست کا اچانک انتقال ہوا۔ انا للہ و انا علیہ راجعون! دعا کریں اللہ تعالیٰ مرحومین کی مغفرت فرمائے اور درجات بلند فرمائے۔ آمین! بس چل چلاوہ ہے، آج وہ کل ہماری باری ہے۔ اللہ تعالیٰ عاقبت بخیر فرمائے۔ آمین!

میاں مسرور کراچی یونیورسٹی میں اطلاقی طبیعت میں ایم۔ ایس۔ سی کر رہے ہیں دعا کریں اللہ تعالیٰ سب بچوں کو دنیا کے ساتھ دین کی محبت واستقامت عطا فرمائے۔ آمین! الحمد للہ میاں مسرور نے داڑھی رکھی ہے۔ نماز کے پابند ہیں، حج بھی کر لیا۔ آپ دعا میں ضرور یاد رکھیں۔ کبھی کراچی تشریف لائیں، غریب خانے پر ضرور آئیں۔ بھائی کو سلام اور بچوں کو دعا کیں۔

فقط والسلام
احقر محمد مسعود احمد



ابوالنصر انس فاروقی مجددی (سجادہ نشیں درگاہ شاہ ابوالخیر، دہلی)
کے والد ماجد حضرت علامہ زید ابوالحسن فاروقی مجددی علیہ الرحمہ کے وصال پر تعزیتی مکتوب۔

بسم اللہ الرحمن الرحيم

۲۸ دسمبر ۱۹۹۳ء

عزیز گرامی منزلت سلمکم اللہ تعالیٰ

السلام علیکم و رحمة الله و برکاته، آپ کے جداً ماجد حضرت علامہ زید ابوالحسن فاروقی مجددی علیہ الرحمہ کا وصال پر ملاں عالم اسلام کے لیے ایک عظیم سانحہ ہے۔ انا للہ و انا

الیہ راجعون! حضرت علیہ الرحمہ کی دینی خدمات ناقابل فراموش ہیں۔ آپ کی بلند پاہ تصنیف اہل سنت و جماعت کا بیش قیمت سرمایہ ہیں۔ مولیٰ تعالیٰ آپ کے ولیے سے اس فیض کو جاری و ساری رکھے اور اپنے کرم سے آپ کو ہمت واستقامت عطا فرمائے تاکہ آپ اس مشن کو جاری رکھیں۔ آمین!

حضرت علیہ الرحمہ فقیر پر بہت شفقت فرماتے۔ ان کی مشقانہ دعاؤں اور ہمت افزائیوں نے فقیر کو بڑا حوصلہ بخشنا۔ مولیٰ تعالیٰ حضرت علیہ الرحمہ کے درجات بلند فرمائے اور قبر شریف کو نور سے معمور فرمائے آمین! امید ہے کہ آپ اس تعلق کو قائم رکھیں گے اور کبھی کبھی یاد فرماتے رہیں گے۔ حضرت علیہ الرحمہ کی مفارقت ہم سب کے لیے نہایت ہی کربنائک و غمناک ہے۔ اللہ تعالیٰ اس صدمہ جانکاہ پر صبر و استقامت عطا فرمائے۔ آمین! حضرت علیہ الرحمہ کی ذات گرامی ناقابل فراموش ہے۔

امید ہے کہ ابوالخیر اکادمی کا فیضان علمی جاری رہے گا۔ فقیر تعاون کے لیے حاضر ہے۔ فقیر کی تقریباً ۲۰ کتابیں اور رسائل شائع ہو چکے ہیں۔ جو کتاب یا رسالہ شائع کرنا چاہیں، آپ کو اجازت ہے۔ فقیر مطبوعہ کتب و رسائل حضرت علیہ الرحمہ کی خدمت میں پیش کرتا رہا۔ جو کتب و رسائل آپ کے کتب خانے میں نہ ہوں، انشاء اللہ تعالیٰ بھیج دیئے جائیں گے۔ اس وقت مسلک اہل سنت و جماعت کی حفاظت وقت کا تقاضا ہے۔ اس طرف توجہ ضروری ہے۔ مولیٰ تعالیٰ آپ کا حامی و ناصر ہو۔ آمین!

اگر چھوٹے چھوٹے کتابچوں کی صورت میں عقادہ اہل سنت پر مضامین شائع کیے جائیں تو انشاء اللہ موثر ہوں گے۔ فقیر ایک کتابچہ پیش کر رہا ہے۔ دورسالے "علم غیب" اور "تعظیم و توقیر" زیر طبع ہیں۔ انشاء اللہ بھیج دیئے جائیں گے۔ آپ اپنی اکادمی کی طرف سے ان کو شائع کر سکتے ہیں۔

فقیر کو دعاوں میں یاد رکھیں۔ اہل خانہ کو سلام کہہ دیں۔ فقیر اور فقیر کے اہل خانہ آپ کے غم میں شریک ہیں اور آپ کے لیے دعا گو ہیں۔

فقط السلام

احقر محمد مسعود احمد

ابن مفتی اعظم شاہ محمد مظہر اللہ علیہ الرحمہ
شاہی امام مسجد فتح پوری، دہلی



مولانا تاج محمد مظہر صدیقی القادری (پشاور)

بسم اللہ الرحمن الرحیم

۵/۱۰، ۵۶ بی، ریلوے جائیک روڈ، کوئٹہ

۱۹۷۰ء جون ۸

برادر محترم

وعلیکم السلام ورحمة ربکم العلوم۔ صحیفہ شریفہ موصول ہوا۔ الحمد للہ احقر مع اہل و عیال بخیریت ہے۔ احقر نے ایک لفافہ ارسال کیا تھا جس میں محترم سعید الرحمن صاحب کی تعزیت بھی کی گئی تھی۔ افسوس ہے کہ میرا وہ لفافہ آپ کو نہیں ملا۔ آج کل ڈاک میں بہت گڑ بڑ ہو رہی ہے۔ اگر وہ نہ ملا ہو تو مکرمی سعید الرحمن صاحب کی تعزیت کر دیں۔ اس المناک سانحہ کا اب تک قلق و افسوس ہے۔ اللہ تعالیٰ ہی غم دیتا ہے اور وہی مسرت بخشا ہے..... وانہ هو اضحاک و ابکی

تیری مرضی جو دیکھ پائی ہے
خلش درد کی بن آئی ہے

حضرت ضیاء عفری کے سانحہ ارتھال کی خبر نے صدمہ پر صدمہ پہنچایا۔ اہل دل اٹھتے جا رہے ہیں اور ان کی جگہ لینے والا نظر نہیں آتا۔ ہمارا غم پچھلوں کے غم سے زیادہ شدید ہے کہ اب ہم صورتوں کو ترس رہے ہیں۔ ان کے غم کو بھلانے کے لیے سچے جانشیں موجود تھے۔ بہر کیف گو پروانے ایک ایک کر کے جان ثاری کا حق ادا کر رہے ہیں مگر شمع نبوی صلی اللہ علیہ وسلم کی روشنی تا ابد باقی رہے گی۔

فروغ شمع تو قائم رہے گا روز محشر تک
مگر محفل تو پروانوں سے خالی ہوتی جاتی ہے

اللہ تعالیٰ مرحومین کو اپنے جوار رحمت میں مقام رفع عطا فرمائے اور ان کے صدقے میں ہماری بخشش فرمائے، آمین!

بفضلہ تعالیٰ کتاب ”.....الایمان“ مل گئی ہے۔ ایک کاپی ارسال کر رہا ہوں۔
بہت مفید کتاب معلوم ہوتی ہے۔ میں نے بھی ایک خرید لی ہے۔ آپ کے طفیل سے اس کے مطالعے کی سعادت نصیب ہوئی۔ فجزاکم اللہ احسن الجزاء احباب
کو سلام کہہ دیں۔

فقط والسلام
احقر محمد مسعود احمد

☆ مولانا تاج محمد مظہر صدیقی صاحب کے والد صاحب کے سانحہ ارتھال پر
تعزیت نامہ:

گورنمنٹ کالج ٹاؤن محمد خان، سندھ

۱۲ مارچ ۱۹۷۴ء

چیم ما گر تو باز ستانی متاع خویش
دارد دو عالم از تو قلیل و کثیر را

للہ ما اعطی وله ما اخذ و عنده اجل مسمی

صدیقی وجیبی بکنار شکیبائی آرام گرفتہ باشید

و علیکم السلام۔ مولیٰ تعالیٰ اس صدمہ جانکاہ پر آپ کو صبر و استقامت عطا فرمائے۔

آمین! احقر کے لیے یہ سانحہ ارتحال برق ناگاہی ثابت ہوا۔ بیحد صدمہ ہے۔ دلی کیفیت کو کس قلم سے بیان کروں۔ شریک درد و شریک غم ہوں۔ غم و آلام کا علاج توجہ الی اللہ ہے۔ اس توجہ میں جتنی استقامت پیدا ہوتی ہے اُسی قدر اطمینان و سکون میسر آتا ہے

آلام روزگار کو آسان بنا دیا

جو غم ملا اُسے غم جانا بنا دیا

اور دیکھا جائے تو اپنے بندوں کو وہی ہنساتا ہے وہی ژلاتا ہے خود فرماتا ہے

و انه هو اضحك و ابكى

جب اس طرف نظر جاتی ہے تو رونے میں بھی روحانی کیف میسر آتا ہے

تیری مرضی جو دیکھ پائی ہے

خلش درد کی بن آئی ہے

سب ایک ہی منزل کی طرف جادہ پیا ہیں، تقدیم و تاخیر کی بات ہے۔ یہاں کا

فراق و وصال عارضی و فانی ہے اسی لیے غمزدوں کو سمجھایا گیا، روتے کیوں ہو، تم تو

ہماری امانت ہو، ہماری طرف لوٹ کر آنے والے ہو۔ انا اللہ و انا الیہ راجعون!

اللہ تعالیٰ مرحومین سے آخرت میں وصال کی صورت پیدا فرمادے، آمین! یہ آرزو بھی نہ کرنی چاہئے کہ سب سے بڑی آرزو تو محظوظ حقیقی سے وصال کی ہے۔ اگر پوری ہو گئی تو پھر تمام آرزوں میں خود بخود پوری ہو جائیں گی۔

ماشاء اللہ آپ اہل دل ہیں، خود کو سنجا لیں۔ صبر سے کام لیں اور اس خیال سے دل کو تسلیم دیں کہ آج یا کل ہم بھی مولیٰ تعالیٰ کے حضور حاضر ہونے والے ہیں جائز والے جہاں گئے ہیں، ہم بھی والے ہیں جانے والے ہیں۔

احقر کی جانب سے اہل خانہ کی تعزیت کر دیں۔ احباب کو سلام کہہ دیں۔

فقط السلام
احقر محمد مسعود احمد

☆ ایک اور غم نامہ، ملاحظہ فرمائیں:

بسم اللہ الرحمن الرحيم

ٹنڈو محمد خاں

۲۲ ربیعی ۱۹۷۳ء

اخی المکرم زید عنایۃ

السلام علیکم و رحمۃ اللہ و برکاتہ، نوازش نامہ موصول ہوا۔ حضرت مولانا سعادت شاہ صاحب قدس سرہ العزیز کی وفات حضرت آیات کی خبر موجب صدرخ والم ہے۔
چراغ بجھتے جا رہے ہیں اور انہیں ابڑھتا جا رہا ہے۔ انا اللہ و انا الیہ راجعون!
احقر کے مخلصین میں ایک صاحب کراچی میں انتقال فرمائے گئے۔ عالم و فاضل تھے اور احقر کے خاندان میں بیعت بھی تھے۔ احقر سے بہت محبت فرماتے تھے۔ ان کی مفارقت کا بہت صدمہ ہے۔ انا اللہ و انا الیہ راجعون!

دیوان سید آل رسول علی خاں علیہ الرحمہ کا عرس ۳۰ مئی کو پشاور میں ہو رہا ہے۔
 محترم دیوان سید آل مجتبی علی خاں نے دعوت نامہ بھیجا ہے۔ احقر نے معدرت نامہ بھیج
 دیا ہے۔ اگر ممکن ہو تو میری طرف سے آپ شرکت فرمائیں۔ ۳۰ مئی بروز جمعہ مواعظ
 حسنہ، تلاوت قرآن پاک، فاتحہ و قل وغیرہ ہیں۔ (بعد نماز جمعہ) پتہ یہ ہے۔
 حوالی دیوان صاحب، چوک شادی پیر، پشاور۔
 الحسن کے شماروں کا انتظار رہے گا.....

والسلام

احقر محمد مسعود احمد

☆ مولانا تاج محمد مظہر صدیقی قادری صاحب کے نام ایک اور تعزیت نامہ:

بسم اللہ الرحمن الرحيم

گورنمنٹ کالج، شہزادہ محمد خاں

۲۱ اگست ۱۹۷۴ء

اخی المکرّم زید مجدد کم

سلام مسنون۔ غم نامے ملے۔ کیا بتاؤں کہ قلب مضطرب کیا قیامت ڈھائی۔ انا اللہ
 وانا الیہ راجعون! اس احقر نے چار برادران معظم کا داغ مفارقت اٹھایا ہے، دل پہ
 گزری ہے، جانتا ہوں کہ بھائی کی مفارقت کیسی جاں گداز ہے۔ بہنوں کا داغ
 مفارقت بھی اٹھایا ہے اور والدین علیہما الرحمہ کا داغ مفارقت بھی۔
 مولیٰ نے کیسا کرم فرمایا کہ داغوں سے دل چپکا دیا۔

میری ہوس کو عیش دو عالم بھی تھا قبول
تیراکرم کے تو نے دیا دل دکھا ہوا

حضرت شاہ صاحب مدظلہ العالی کے قلب مضطرب کا حال وہی جان سکتا ہے جس کے
دل پر یہ زخم لگا ہو۔ اللہ تعالیٰ ان کو صبر و استقامت عطا فرمائے اور ہم سب کو صبر جیل اور
اس پر اجر جزیل مرحمت فرمائے آمین!..... آج حضرت شاہ صاحب کی خدمت میں
عویضہ ارسال کر دیا ہے۔ آپ بھی احقر کی طرف سے تعزیت فرمادیں اور سلام عرض
کر دیں۔

ہمیشہ صاحبہ کی علالت شدیدہ موجب صدرنج و ملال ہے۔ آپ کی پریشانی سے
دل پریشان ہے۔ مولیٰ تعالیٰ آپ کو ہمت و حوصلہ عطا فرمائے اور آپ کے درجات بلند
فرمائے، آمین۔ دنیا میں جو پریشانیاں لاحق ہوتی ہیں اس پر صبر سے آخرت میں جواہر
ملے گا تو غمزدہ آرزو کریں گے کہ کاش دولت غم بہت ملی ہوتی۔ محنت پر اجر ضرور ملے گا
انشاء اللہ تعالیٰ!

اس خبر نے بھی بہت ہی محروم کیا کہ آپ حادثے سے دوچار ہوئے۔ اللہ تعالیٰ
شفائے کاملہ عطا فرمائے۔ آمین! پے در پے خبروں نے دل مضھل کر دیا۔ اللہ تعالیٰ
استقامت ارزانی فرمائے اور اپنی یاد میں ایسا محور کھے کہ دنیا کے غنوم و آلام سے بے
نیاز کر دے۔ آمین!

اپنی خیریت سے ضرور مطلع کریں اور احباب کو سلام کہہ دیں۔

فقط والسلام
احقر محمد مسعود احمد

☆ اس سے اگلے خط میں غم پر مزید دلasse دیتے ہوئے رقم طراز ہیں:

۲۳/۲۔ این

پی۔ ای۔ سی۔ ایچ سوسائٹی

کراچی۔ ۲۹

۱۹۷۳ ستمبر

اخی المکرّم زید عنایتکم

سلام مسنون..... غم نامہ مل گیا تھا۔ پچھلے دنوں احقر کچھ پریشان رہا، اس لیے عریضہ ارسال نہ کر سکا۔ آپ نے حضرت مرحوم کے فراق میں احباب کی بیقراری اور جنازہ شریف کا جو رقت انگیز منظر کھینچا ہے، اس کو پڑھ کر دل بہت ہی افسردہ ہوا۔ انا اللہ و انا الیہ راجعون!

آج وہ، کل ہماری باری ہے

اللہ تعالیٰ عاقبت میں سرخ رو فرمائے، آمین!

ہمشیرہ صاحبہ کی علالت کی خبر سوہاں روح ہے۔ اللہ تعالیٰ ان کی مشکل آسان فرمائے۔ آمین! آپ کی طرف جب خیال جاتا ہے، دل بحر غم میں ڈوب جاتا ہے۔ حقیقت میں آلام ہی سے زندگی نکھرتی ہے۔ غم والم نہ ہو تو زندگی، زندگی ہی نہیں..... غم، عظیم انسانوں کا رفیق ہے۔ اس کی عظمت اس رفاقت میں مضمرا ہے۔ اللہ تعالیٰ ہم کو رفاقت غم پر شکر کی توفیق عطا فرمائے۔ آمین! زیادہ کیا عرض کروں۔ حضرت شاہ صاحب کی خدمت میں سلام عرض کرویں۔ خیام کی رباعی یاد آ رہی ہے، یہ بھی عرض کرویں:

خواہی ز فراق در فغاں دار مرا

خواہی ز وصال شادماں دار مرا

من باتو نگویم کہ چنان دار مرا
زاں ساں کہ دلت خواست چنان دار مرا
احباب کو سلام کہہ دیں..... احرر عید تک کراچی میں مقیم ہے، اسی پتے پر مرا سلسلت فرمائیں۔

فقط دا سلام

احقر..... محمد مسعود احمد

☆ مولانا تاج محمد مظہری صدیقی القادری صاحب (پشاور) کی ہمشیرہ کے سانحہ ارتھاں

پر تعریض:

بسم اللہ الرحمن الرحیم

۲۲/۲ - این

پی - ای - سی - ایچ سوسائٹی

کراچی ۲۹

۱۹۷۸ء کتوبر ۲

ان الله ما أخذ لله ما عطى وكل
عنه باجل سمي فلتصر

برادر حزیں بکنار شیکبائی آرام گرفتہ باشید!

وعلیکم السلام ورحمة الله وبرکاتہ محترمہ ہمشیرہ مرحومہ کے انتقال پر ملال کی خبر جاں
گداز پڑھ کر دل حزیں بحر غم والم میں ڈوب گیا۔ انا اللہ وانا الیہ راجعون! اللہ تعالیٰ
مرحومہ کو درجات عالیہ عطا فرمائے اور اپنے قرب خاص سے نوازے۔ آمین ثم آمین!

مرحومہ نے آپ کی خدمت کی اور اس خدمت کا اجر و ثواب پایا اور پھر آپ نے ان کی خدمت کی اور اجر و ثواب سے مالا مال ہوئے۔ گویا ان کا وجود آپ کے لیے اور خود ان کے لیے باعث رحمت و برکت تھا۔ اللہ تعالیٰ ان کو اپنے فیض خاص سے نوازے۔ آمین!

سب کچھ اُسی کا ہے، ہمارا کچھ نہیں، جو کچھ ہمیں ملتا ہے وہ ہماری راحت کے لیے، جب تک وہ چاہتا ہے، وہ رکھتا ہے اور جب چاہتا ہے وہ انعام واپس لے لیتا ہے اور یہ واپس لینا محروم کرنا نہیں بلکہ امتحان محبت ہے کہ محبت بغیر آزمائش معلوم نہیں ہوتی۔ آزمائش سے محبت چمکتی ہے اور عشق رنگ لاتا ہے۔ اللہ تعالیٰ مصیبت و ابتلاء میں اپنے ہی خیال میں مستغرق رکھے آمین! بے شک اس کا خیال قرار جسم و جاں ہے۔ اس کا تصور نہ ہوتا تو غم کے مارے کہاں جاتے؟..... ذرا غور تو فرمائیں! ہمارے حال پر اس کا کتنا بڑا کرم ہے کہ اپنی لوگوں کے سب کچھ بھلا دیا۔

سبق ایسا پڑھا دیا تو نے

دل سے سب کچھ بھلا دیا تو نے

یہ وقت سب پر آتا ہے اور سب کو جانا ہے۔ سب جانے کے لیے آتے ہیں۔ رہنے کے لیے کوئی نہیں آیا۔ جور ہنے کے لیے آیا ہے وہ زندگی سے بے خبر ہے۔ زندگی کو قرار نہیں، وہ بیقرار ہے۔ ایک حالت پر نہیں..... منزل بمنزل روای دواں ہے اور اسی قافلہ زندگی میں ہم بھی چلتے چلتے جا رہے ہیں۔ عجب تماشا ہے اور عجب نظارہ ہے۔ آنے والے آرہے ہیں اور جانے والے جا رہے ہیں، چل چلاوے۔ انا اللہ وانا الیہ راجعون!

اللہ اللہ ماہ رمضان المبارک میں وصال ہوا۔ مرحومہ کی نیکی اور مقبولیت کی نشانی ہے اور عجب نہیں کہ شب جمعہ و صالح ہوا ہو۔ اللہ تعالیٰ ہم کو یہ مقبولیت عطا فرمائے، آمین!

احقر آپ کا شریک غم ہے، اے کاش آپ کے قریب ہوتا! اللہ تعالیٰ آپ کو اس صدمہ جانکاہ پر صبر و استقامت عطا فرمائے اور اس پر بے حساب اجر و ثواب۔

والسلام

احقر محمد مسعود احمد

☆ مولانا تاج محمد مظہر صدیقی صاحب (پشاور) کو اپنی پھوپھی صاحبہ کے داغ
مفارقت کی اطلاع۔

بسم اللہ الرحمن الرحيم

گورنمنٹ کالج، مٹھی (ضلع تھر پارکر، سندھ)

۶ نومبر ۱۹۷۳ء

اخی المکرم زید عنایتکم

سلام مسنون۔ عرصہ دراز سے خیریت نامہ نہیں آیا، تشویش ہے۔ خیریت
سے مطلع کریں۔

احقر کی پھوپھی صاحبہ جنہوں نے احقر کی پروش کی اور جو والدہ کے قائم مقام تھیں،
۲۹ اکتوبر کو حیدر آباد میں وصال فرمائیں۔ یہ احقر وصال کے وقت حاضر تھا۔ آخر وقت
میں قلب جاری ہو گیا اور زبان سے اللہ اللہ کہتی ہوئی واصل بحق ہوئیں۔ انا اللہ وانا الیہ
راجعون! ان کی مفارقت باعث صدام ہے لیکن احقر رب کریم کی رضا پر راضی ہے۔
احقر کا تبادلہ نڈو محمد خاں سے کھپرو ہوا تھا۔ پھر وہاں سے مٹھی تبادلہ ہو گیا ہے۔
سرکاری ملازمت میں یہی قباحت ہے۔ آئندہ اسی پتے پر خط و کتابت فرمائیں اور
حضرت شاہ صاحب سے کہہ دیں کہ الحسن اسی پتے پر ارسال فرمائیں۔ احباب کو سلام
کہہ دیں۔

فقط السلام
احقر محمد مسعود احمد

☆ ایک اور غم نامہ بنام مولانا تاج محمد مظہر صدیقی قادری صاحب (پشاور):

بسم اللہ الرحمن الرحيم

گورنمنٹ کالج، مٹھی

۳۰ نومبر ۱۹۷۵ء

اخی المکرّم زید عنان تکم

سلام مسنون - غم نامہ موصول ہوا۔ انتقال پر ملال کی خبر سے بے حد افسوس ہوا اور اس غم پر آپ کی ہمت و استقامت سے اتنی ہی سرت ہوئی۔ مولیٰ تعالیٰ مرحومہ کی

مغفرت فرمائے اور آپ کو نعم المبدل عطا فرمائے۔ آمين!

یقیناً اس میں مولیٰ تعالیٰ کی کوئی حکمت مضمر ہوگی۔ اللہ تعالیٰ نے آپ کو محفوظ رکھا۔ ہمارے ایک دوست تھے۔ چالیس سال کے بعد ان کی شادی ہوئی۔ جس روز ان کا ولیمہ تھا، صحیح انتقال فرمائے گئے۔ ولیمہ کے لیے آنے والے لوگ ان کی میت میں شریک ہوئے۔ انا اللہ وانا الیہ راجعون!

اس لیے احقر سمجھتا ہے کہ ممکن ہے اس حادثہ جانکاہ میں آپ کے لیے بہتری ہو۔ حضرت شاہ صاحب مدظلہ العالیٰ کی خدمت میں عریضہ ارسال کیا تھا، جواب سے محروم رہا۔ سلام شوق عرض کر دیں۔

زیادہ کیا تحریر کروں۔ اپنی خیریت سے ضرور مطلع کرتے رہا کریں۔ آپ کا خط نہیں آتا تو فکر ہو جاتی ہے۔ احباب کو سلام کہہ دیں۔

فقط والسلام

احقر محمد مسعود احمد

☆ ایک اور غم نامہ بنام مولانا تاج محمد مظہر صدیقی قادری صاحب (پشاور):

بسم اللہ الرحمن الرحيم

گورنمنٹ کالج، مٹھی

۱۹۷۶ء جنوری ۹

برادر محترم زید لطفکم.....سلام مسنون!

یہ کیا ہوا، آپ نے فراموش کر دیا۔ ایسی امید تو نہیں تھی۔ حضرت شاہ صاحب نے بھی یاد نہ فرمایا۔ گزشتہ ماہ رنج والم میں گزرا، اس لیے آپ اور حضرت شاہ صاحب اور یاد آئے۔ احباب میں کئی حضرات داغ مفارقت دے گئے۔ میر پور خاص میں محسن و کرم فرم پیر سر ہندی صاحب اچانک انتقال فرمائے۔ کراچی میں احقر کے خر صاحب ۱۰ دسمبر (۱۹۷۵ء) کو اچانک وصال فرمائے۔ پنڈی میں حضرت کے مرید باوفا رحلت کر گئے۔ دہلی اور گوالیار میں دو بزرگ اور انتقال کر گئے۔ انا اللہ وانا الیہ راجعون!

اللہ تعالیٰ مرحومین کی مغفرت فرمائے اور درجاتِ عالیہ عطا فرمائے، آمین! اور احقر کو صبر و استقامت اور رضا برضا الہی کی توفیق عطا فرمائے آمین!

ایک ماہ سے طبیعت بھی کچھ ناساز تھی۔ اب الحمد للہ اچھی ہے۔ اپنی خیریت اور حضرت شاہ صاحب کے تمام صاحب زادگان اور برادر محترم کو سلام کہہ دیں۔

فقط والسلام

احقر محمد مسعود احمد

☆ ایک اور تعزیت نامہ بنام مولانا تاج محمد مظہر صدیقی قادری صاحب (پشاور) :

بسم اللہ الرحمن الرحيم

گورنمنٹ کالج، مٹھی

۲۷ جنوری ۱۹۷۶ء

اخی المکرم زید عناۃ تکم

سلام مسنون۔ تعزیت نامہ بلکہ غم نامہ موصول ہوا۔ آپ کے احساس غم کو پڑھ کر
و فکر مند ہو گیا۔ مولیٰ تعالیٰ ہمت واستقامت عطا فرمائے۔ آمین!
غم والم عطاۓ رباني ہے جو اہل دل کو ملا کرتی ہے۔ کوئی اللہ والا ایسا نہیں جو
شدائِ و مصائب سے دوچار نہ ہوا ہو۔ سرکار دو عالم صلی اللہ علیہ وسلم نے خود فرمایا جتنی
مصیبتیں مجھ پر پڑی ہیں، کسی پر نہیں پڑیں۔ آزمائش کے بغیر محبت کا اندازہ نہیں ہوتا،
اسی لیے آزمایا جاتا ہے اور اس آزمائش میں تعلق باقی رہا تو پھر کامیابی ہی کامیابی ہے
اس لیے ہزار مصیبتیں آئیں لیکن دامن یار ہاتھ سے نہ چھوٹنے پائے اور کوئی کلمہ رنج و
فسوس زبان سے نہ نکلے۔

ع آہ نہ کربلوں کوی، عشق ہے دل لگنی نہیں

کیا خوب کہا ہے.....

ماشاء اللہ آپ صاحبِ دل ہیں، ایسی باتیں نہ کرنی چاہئیں جو عاشقوں کے شایان
شان نہیں۔ عاشق کی شان تو یہ ہے کہ غم والم پر بھی شکر کرتا ہے۔
میری ہوس کو عیش دو عالم بھی تھا قبول
تیرا کرم کہ تو نے دیا دل ڈکھا ہوا

غم عطائے کریم ہے اس کو سینے سے لگائیے۔ اللہ اکبر! وہ خود ہمارے سینے سے لگا ہے۔ ذرا ملاحظہ تو فرمائیے اس نوازش و کرم کو:

وَنَحْنُ أَقْرَبُ إِلَيْهِ مِنْ حَبْلِ الْوَرِيدِ


کوئی معشوق اتنے قریب نہ ہو گا جتنا وہ محبوب حقیقی قریب ہے، پھر تنہائی کا احساس کیوں؟..... یہ فقیر ایک سال سے خود گھر میں تنہا رہتا ہے۔ بچے اور اہلیہ کراچی میں ہیں لیکن الحمد للہ کبھی اس تنہائی پر شکوہ نہ کیا بلکہ شکر کیا کہ جب تک ترک ماسوال اللہ نہ ہو تعلق مع اللہ پیدا ہونا بہت مشکل ہے۔ بفضلہ تعالیٰ اس تنہائی سے فیض روحانی حاصل کیا۔ یہاں تو کوئی عزیز واقارب بھی نہیں، چاروں طرف مشرکین ہیں۔ الحمد للہ آپ کے پاس حضرت شاہ صاحب اور سب احباب ہیں، اس لیے ہمت بلند رکھیں..... اس کا شکر ادا کریں کہ اس نے بے اختیار بنا کر ہمارے اختیار کو اپنے ہاتھ میں لے لیا۔ اللہ اکبر!

حضرت شاہ صاحب نے ”شرح شامل“، شائع فرمائی یا نہیں اس کے متعلق ضرور مطلع کریں اور سلام شوق عرض کر دیں دیگر احباب کو بھی سلام کہہ دیں۔

آپ کی تعزیت، ہمدردی و نعمگاری کا ممنون ہوں۔

فقط والسلام

احقر محمد مسعود احمد



صا جزا دہ جعفر آغا (خانقاہ خیریہ مجددیہ، کوئٹہ):

سے علامہ زید ابو الحسن فاروقی علیہ الرحمہ کے وصال پر اظہار افسوس:

بسم اللہ الرحمن الرحیم

۲۳ دسمبر ۱۹۹۳ء

محبت مکرم زید مجدد کم

السلام علیکم و رحمۃ اللہ و برکاتہ، اخبار جنگ، کراچی سے حضرت مخدومی علامہ زید ابو الحسن فاروقی قدس اللہ تعالیٰ سرہ العزیز کی خبر وصال معلوم ہو کر سخت صدمہ ہوا۔ انا اللہ و انا الیہ راجعون! حضرت کی ذات اہل سنت و جماعت کے لیے اللہ کی رحمت اور ایک عظیم نعمت تھی۔ آپ کی مفارقت عالم اسلام کے لیے سخت جانکاہ ہے اور ایک ناقابل تلافی نقصان، مولیٰ تعالیٰ حضرت کی قبر شریف کو اپنے انوار سے معمور فرمائے اور مقام قرب میں درجات عالیہ عطا فرمائے۔ آمین!

حضرت علیہ الرحمہ فقیر پر بڑے مہربان تھے حضرت کی ذات ہی آپ کے والد ماجد علیہ رحمہ اور آپ حضرات سے تعارف کا وسیلہ بنی، نومبر ۹۶ء میں آخری ملاقات ہوئی۔ حیف! حضرت جدا ہو گئے۔ انا اللہ و انا الیہ راجعون..... اللہ کی رضا پر راضی رہنے ہی میں طہانت قلب ہے۔ مولاۓ کریم اس سانحہ پر ہم کو اور آپ کو صبر و استقامت عطا فرمائے اور اپنی یاد میں مصروف رکھے۔ آمین!

گھر میں حضرت مخدومہ مدظلہ اور سب اہل خانہ و برادران زید مجدهم کو سلام کہہ دیں۔

فقط السلام

احقر محمد مسعود احمد

مولانا حسن المآب (منگورہ، سوات):

(سابق رفیق درس، مدرسه عالیہ مسجد فتح پوری، دہلی۔ منگورہ، سوات)
کے نام اپنے برادر بزرگ مولانا منظور احمد علیہ الرحمہ کی خبر وصال:

بسم اللہ الرحمن الرحیم

حیدر آباد، سندھ

۱۹۲۹ء

دارم دلکے بے شق ہجران خش
از یار جدا وبا غمش پیوستہ
آیا بود کہ بار دگر یعنی
با یار انشتہ و زغم وا رستہ
صدقیق محترم! سلام مسنون۔

نو ازش نامہ موصول ہوا۔ محبت و ہمدردی کا شکرگزار ہوں ع
کرم کردی الہی زندہ باشی

اس میں شک نہیں کہ برادر مرحوم کی یاد دل کو تڑپاتی ہے مگر واللہ اس تڑپ اور
پھر ک میں لذت ہے اس اضطراب پر ہزاروں سکون قربان ہیں۔ ہاں
نشود نصیب دشمن کہ شود ہلاک تیغت
سردو ستاں سلامت ک ک تو خنجر آزمائی
یہ اُس کریم کا بڑا انعام ہے کہ اُس نے ہم کو دل پر درد عطا فرمایا۔
میری ہوس کو عیش دو عالم بھی تھا قبول
تیرا کرم کہ تو نے دیا دل ڈکھا ہوا

خدا کا شکر ہے کہ ہم اور آپ عرصہ دراز کے بعد پھر مل گئے۔ خدا وہ مبارک دن بھی جلد لائے جب ہم رو برو ملاقات کریں۔ آمین! اگر موقع ملا تو میں مسی جوں کی تعطیلات میں آؤں گا..... اور سنائیے سوات کا کیا حال ہے، آپ کا شہر کتنا بڑا ہے؟ ماشاء اللہ کتنے بچے ہیں؟ ذرا تفصیل سے تحریر کریں۔

فقط والسلام

احقر..... محمد مسعود احمد



حضرت قاری سید حفیظ الرحمن صاحب (بجاول پور):

(بہنوئی) کے نام انکے والد گرامی کے وصال پر اظہار غم۔

بسم اللہ الرحمن الرحيم

حیدر آباد، سندھ

۱۹۵۰ء

مکرمی و محترمی زید مجدد کم

السلام علیکم، ابا جی اکے سانحہ ارتھاں کی خبر جاں گداز، خرمن صبر و قرار کے لیے برق ناگاہی ثابت ہوئی۔ آپ کا وجود مختلفات میں سے تھا لیکن حیف صد حیف کہ زمانے کے ہاتھوں نے ہم سے چھین لیا اور ہمارے سینوں میں دلوں کو تڑپتا چھوڑ دیا۔ انا اللہ وانا الیہ راجعون! اس خبر ہوش ربانے دل مجروح پر تیر و نشتر کا کام کیا۔ بے حد افسوس اور انہائی رنج و ملال ہوا۔ افسوس کہ نیرنگی دوراں نے ان کے فیض سے ہمیں کچھ روز اور بہرہ ورنہ ہونے دیا۔ اور عالم آب و گل سے اٹھا کر راہی عالم باقی کیا، اشکبار آنکھیں اور تڑپتا ہوا

۱۔ قاری عبدالرحمن پانی پی علیہ الرحمہ

دل لیے ہوئے دست بے دعا ہوں کہ منعم حقیقی حضرت قبلہ کو اپنے جوار قدسی میں مقام رفعِ مرحمت فرمائے اور ہمارا خاتمہ بالخیر فرمائے۔ آمین! اس لیے کہ حسن خاتمہ ہی سرمایہ نجاتِ اخروی ہے۔ آمین! اور تربت کو حدیقهِ خلد اور ریاض بہشت بنادے!.....
سب برادران کو سلام مسنون کہہ دیں۔ حقیر سب کا شریک غم ہے۔ خصوصاً برادر مولوی عبدالرحیم صاحب، ہمیشہ صاحبہ اور بچوں کو سلام۔

ہر شے مسافر ہر چیز را،
کیا چاند تارے کیا مرغ و ما،
ہی

فقط والسلام

احقر محمد مسعود احمد

خلیل احمد رانا (نعمان اکیڈمی، جہانیاں منڈی خانیوال):

کے والد کے وصال پر تعزیتی نامہ۔

باسمہ تعالیٰ

گورنمنٹ ڈگری کالج، ٹھٹھ سندھ

۲۹ مارچ ۱۹۸۲ء

برادر عزیز زید مجدد کم

اسلام علیکم و رحمۃ اللہ و برکاتہ۔ مولانا اسد نظامی صاحب کے خط سے آپ کے والد ماجد کے انتقال پر ملال کی خبر ملی۔ انا اللہ وانا الیہ راجعون!۔ بے حد صدمہ ہوا۔ مولیٰ تعالیٰ مرحوم کی مغفرت فرمائ کر درجات عالیہ عطا فرمائے اور سب پسمندگان کو صبر و استقامت ارزانی فرمائے۔ آمین!

والد کا سایہ اٹھ جانا زندگی کا ایک عظیم سانحہ ہے۔ جس پر گزرتی ہے وہی خوب جانتا ہے مگر سب کو اسی کے حضور حاضر ہونا ہے۔ بس دیر سوری کی بات ہے قرآن پاک

میں صالح اولاد سے وعدہ کیا گیا ہے کہ قیامت کے دن اور جنت میں اس کو اس کے صالح والدین سے ملایا جائے گا۔ تو یہ فراق عارضی ہے، اس فراق کا انجام وصال ہے۔ سب پسمندگان سے تعزیت کر دیں۔ مولیٰ تعالیٰ آپ کو صبر عطا فرمائے اور اپنی رضا پر راضی رکھے۔ آمین!

فقط السلام
احقر محمد مسعود احمد

☆ جناب خلیل احمد رانا صاحب کی والدہ ماجدہ کے انتقال پر تعزیت نامہ۔

بسم اللہ الرحمن الرحیم

۲۱۔ سی

پی۔ ای۔ سی۔ ایچ سوسائٹی

کراچی نمبر ۷۵۲۰۰

۱۲ ار رمذان المبارک ۱۴۱۱ھ / ۲۹ مارچ ۱۹۹۱ء

مکرمی وید مجدہ

سلام مسنون۔ غم نامہ سکھر سے ہوتا ہوا کراچی پہنچا۔ والدہ مکرمہ کے انتقال کی خبر سن کر سخت صدمہ ہوا۔ انا اللہ وانا الیه راجعون! مولیٰ تعالیٰ ان کی مغفرت فرمائے اور اپنے مقام قرب میں درجات عالیہ عطا فرمائے۔ آمین!..... وہ صالحہ عابدہ تھیں۔ انشاء اللہ تعالیٰ اس کریم نے اپنی بیکرائی رحمتوں سے نوازا ہوگا۔ آپ سعادت مند ہیں کہ والدین کریمین کے لیے ایصالِ ثواب کرتے ہیں۔ مولیٰ تعالیٰ قبول فرمائے اور اس کی برکتوں سے آپ کو بھی نوازے۔ آمین! فقیر آپ کا شریک غم ہے۔

”امام احمد رضا اور عالمی جامعات“ شائع ہو گئی ہے۔ امید ہے کہ مولانا عبداللہ عسکری صاحب نے اس کی کاپیاں ارسال کی ہوں گی۔ اگر نہ بھیجی ہوں تو ان کو لکھ کر منگوا لیں۔ فقیر کراچی آگیا ہے۔ یہاں وزارت تعلیم میں ایڈیشنل سیکرٹری کی حیثیت سے ۲۳ فروری کو چارج لے لیا ہے۔ آئندہ کراچی کے پتے پر مراحلت فرمائیں۔ اس سال فقیر حج بیت اللہ شریف کے لیے حاضر ہو رہا ہے۔ انشاء اللہ!

فقط السلام
احقر محمد مسعود احمد

☆ ڈاکٹر محمد سعید احمد مظہری دہلوی علیہ الرحمہ کے داغ مفارقت کی جانب خلیل احمد رانا کو اطلاع۔

بسم اللہ الرحمن الرحيم

۱/۷-سی پی-ای-سی-اتچ سوسائٹی

کراچی - کوڈ نمبر ۰۵۳۰۰۷

۳۱ مارچ ۱۹۹۶ء

مکرمی زید عنایت

السلام علیکم و رحمۃ اللہ و برکاتہ، نوازش نامہ اور کتابیں موصول ہوئیں۔ عنایت و کرم کاممنون ہوں۔ ماشاء اللہ آپ جب لکھتے ہیں، تحقیق سے لکھتے ہیں۔

فقیر کے برادر اصغر مولانا ڈاکٹر محمد سعید احمد علیہ الرحمہ ۲۸ رمضان المبارک کو دہلی میں وصال فرمائے گئے۔ انا اللہ و انا الیہ راجعون! ان کے لیے دعائے مغفرت فرمائیں۔ مولائے کریم ان کو درجات عالیہ عطا فرمائے، آمین۔ مرحوم فقیر سے چھوٹے تھے۔ سات بھائی

تھے، اب فقیر رہ گیا ہے۔ مولائے کریم حسن خاتمہ کی دولت سے مشرف فرمائے، آمین! ”حیات شاہ عبدالعزیز“ اور ”فتاویٰ کراماتِ غوثیہ“ فقیر کے پاس نہیں۔ انشاء اللہ جو کتاب شائع ہوگی، بھج دی جائے گی۔ دعاوں میں یاد رکھیں۔

فقط والسلام

احقر محمد مسعود احمد



مولوی دوست محمد درس : (مٹھی، ضلع تھر پار کر سندھ)

کے والد صاحب کے وصال پر تعزیت نامہ:

باسمہ تعالیٰ

کراچی ۱۲ نومبر ۱۹۹۳ء

برادر زید مجده

السلام علیکم و رحمۃ اللہ و برکاتہ بابا مرحوم کے انتقال کی خبر سن کر سخت صدمہ ہوا۔انا اللہ وانا الیہ راجعون! اللہ تعالیٰ ان کے درجات بلند فرمائے اور اپنے قرب خاص میں جگہ دے آمین! آپ سب بہن بھائیوں اور تمام گھر والوں کو صبر عطا فرمائے اور اس پر اجر عطا فرمائے، آمین! کس تاریخ کو انتقال ہوا؟ تفصیلات سے مطلع کریں۔

میں بہاول پورا اور ملتان گیا ہوا تھا۔ ۱۱ نومبر کو واپس آیا تو معلوم ہوا کہ مٹھی سے فون آیا تھا کہ بابا کا انتقال ہو گیا۔ بابا مرحوم اللہ کے مقبول بندے اور عاشق رسول تھے۔ مٹھی کے ہندو اور مسلمان سب ان کو یاد کرتے رہیں گے۔ بیس سال پہلے جب میں مٹھی گیا تھا اس وقت سے اب تک وہ یاد کرتے رہے اور مجھے بھی ان کی یاد آتی رہی۔ ان کی اذان فجر کی آواز کانوں میں گونج رہی ہے۔ محبت کے نغموں سے انہوں نے مٹھی والوں کے دل

میں محبت رسول ڈالی۔ اللہ تعالیٰ اُس محبت کے طفیل ان کی قبر روشن رکھے۔ آمین، اور بھائیوں میں محبت و خلوص رکھے۔ آمین! کوشش کروں گا کہ اس ماہ یا آئندہ ماہ تعزیت کے لیے آؤں۔ اللہ تعالیٰ آپ سب کا حافظ و نگہبان ہو۔ آمین! عبدالستار کو دعا کہہ دیں۔ سب ملنے والوں کو اور امام صاحب کو سلام کہہ دیں۔

فقط واسلام
احقر محمد مسعود احمد



عزیزہ رضیہ بیگم رقیہ بیگم خدیجہ بیگم (حیدر آباد، سندھ):

پھوپی زاد بہنوں کے نام حضرت مفتی اعظم شاہ محمد مظہر اللہ علیہ الرحمہ کے وصال پر غنچواری:

بسم اللہ الرحمن الرحيم

گورنمنٹ ڈگری کالج، کوئٹہ

۱۹۶۶ء دسمبر

عزیزہ رضیہ بیگم رقیہ بیگم خدیجہ بیگم سلمھن

سلام مسنون۔ تعزیت نامے موصول ہوئے۔ شدت غم نے اور مغموم کر دیا۔ مولیٰ تعالیٰ توفیق صبر کے ساتھ تو فیض شکر سے بھی نوازے۔ آمین! یہ غم، غم عظیم ہے۔ ہر آنکھ اشکبار ہے اور ہر دل سوگوار ہے۔ فی الحقیقت یہ حضرت کی عظمت کی نشانی ہے۔ اولیاء اللہ دلوں پر حکومت کرتے ہیں اور حقیقی حکومت یہی ہے۔ اب حضرت اپنے پروردگار کی رفاقت میں ہیں اور اُس مقام بلند پر پہنچ گئے ہیں جس کا ہم تصور بھی نہیں کر سکتے۔

ہماری یہ گریہ وزاری اس وجہ سے ہے کہ ہم بے کس و مجبور ہیں۔ ہمیں کچھ خبر نہیں۔ کاش س دنیا کی جھلک دیکھ لیتے جہاں حضرت کی مسکراہیں چاند کو شرم رہی ہوں گی۔ جب خیال اس طرف جاتا ہے تو کچھ سکون آتا ہے۔

ہر طرف حضرت کی فاتحہ کا اہتمام ہو رہا ہے۔ کراچی میں آرام باغ میں جواہتمام کیا گیا تھا، اس میں ۳۰ من کھانا کھلایا گیا۔ اسی طرح لاہور میں بھی اہتمام ہوا۔ پاکستان ٹائمز میں آیا تھا۔ ملتان اور غلگیری میں بھی فاتحہ خوانی کی گئی۔ میں اس بیگانہ جگہ پڑا ہوا ہوں اور سردی کی شدت نے سب کو مجبور کر رکھا ہے۔ افسوس کوئی اہتمام نہ کر سکا۔ انشاء اللہ رمضان المبارک میں حیدر آباد آؤں گا تو فاتحہ کا اہتمام کروں گا۔ ہم اُس ذات گرامی کے لیے کیا کر سکتے ہیں۔ صرف اپنے دل کے لیے سامانِ سکون کی تلاش میں ہیں۔ ان کو تو ان کے پور دگار نے اتنا دیا تھا اور دیا ہے کہ ہم سے مستغفی ہیں۔

۱۸ دسمبر سے تعطیلات ہو رہی ہیں۔ یہاں سے سیدھا کراچی جاؤں گا۔ وہاں سے چند روز بعد حیدر آباد آؤں گا۔ انشاء اللہ تعالیٰ۔ وہی سے اب تک کسی کا خط نہیں آیا۔ انتظار ہے۔ نہ معلوم گھر میں کیا قیامت گزری ہوگی۔ خداوند تعالیٰ سب کو صبر و سکون عطا فرمائے۔ آمین!

تمہاری بھتیجی میری غم خوار ہے۔ اس کی باتوں سے دل بہلا رہتا ہے۔ اللہ کی رحمت معلوم ہوتی ہے۔ اپنی معصوم زبان سے تم کو سلام کہتی ہے۔ تمہاری بھابی سلام و دعا کہتی ہیں۔ میری طرف سے پھوپا صاحب اور پھوپی صاحبہ کو سلام کہہ دینا۔ پھوپی صاحبہ سے کہنا کہ غمزدہ نہ ہوں۔ انشاء اللہ تعالیٰ آخرت میں حضرت سے ضرور ملاقات ہوگی اور پھر اتنی بڑی جدائی کے بعد ہوگی تو کتنا کیف و سرور ملے گا۔

فقط والسلام

احقر محمد مسعود احمد

سید ریاست علی قادری علیہ الرحمہ (بانی ادارہ تحقیقات امام احمد رضا، کراچی)
کے نام مفتی تقدس علی خاں علیہ الرحمہ کے سانحہ ارتھال پر محررہ تعزیتی خط:

بسم اللہ الرحمن الرحيم

گورنمنٹ ڈگری کالج، ٹھٹھہ

۲۶ ربادی ۱۹۸۸ء

مکرمی زید عنایتکم

السلام علیکم و رحمۃ اللہ و برکاتہ حضرت مولانا تقدس علی خاں صاحب علیہ الرحمہ کے
سانحہ ارتھال کا بہت ہی صدمہ ہے۔ انا اللہ و انا الیہ راجعون! یہ کسی خاندان کا غم نہیں، یہ
اہل سنت کا غم ہے۔ حضرت مرحوم انسانیت، شرافت اور علمیت کا پیکر تھے۔ ان کی صحبت
باغ و بہار تھی۔ حیف یہ بہار نذر خزان ہو گئی۔ انا اللہ و انا الیہ راجعون! مولائے کریم
حضرت مرحوم کی تربت پاک کو اپنے انوار و تجلیات سے معمور فرمائے۔ ان کے اہل خانہ
اور تمام اہل سنت کو اس صدمہ جانکاہ پر صبر و استقامت عطا فرمائے۔ آمین!

مجھے جاوید اقبال صاحب سے مغرب کے بعد وصال کی خبر ملی۔ پھر نماز جنازہ کے
متعلق معلوم کیا تو پتا چلا کہ عصر کے بعد ہو چکی، اپنی محرومی کا بہت ہی افسوس ہوا۔ اللہ
اللہ! کیسے کیسے حضرات اُنھر ہے ہیں۔ یہ تو اہل سنت کا سنگھار تھے۔ مجلس سونی ہو رہی
ہے۔ انا اللہ و انا الیہ راجعون!

تعزیت کا خط لکھنا چاہتا ہوں کس کو لکھوں۔ جلد مطلع فرمائیں۔ کیا بریلی شریف حضرت
مولانا اختر رضا خاں صاحب کو لکھوں؟ یہ تو ایک رسم ہے دل کی چوت کس کو دکھائیں۔ حیف

زخم وہ دل پہ لگا ہے کہ دکھائے نہ بنے
 اور چاہیں کہ چھپا لیں تو چھپائے نہ بنے
 آنکھوں سے آنسوں روای ہیں، کیا کریں، کیا نہ کریں ہاں صبر کریں تاکہ معمیت
 حق جل مجدہ، حاصل ہو۔

محترم سید وجاہت رسول صاحب، پروفیسر مجید اللہ قادری صاحب، منظور جیلانی
 صاحب اور لئق صاحب کو سلام کہہ دیں۔ دعاوں میں یاد رکھیں۔

فقط والسلام

احقر محمد مسعود احمد



پروفیسر سعید احمد (صادق ایجمن کالج، بہاول پور) کے نام تعزیت نامہ:

بسم اللہ الرحمن الرحیم

گورنمنٹ ڈگری کالج، سکھر

۱۹ نومبر ۱۹۹۱ء

کسی صورت سے بھوتا ہی نہیں
 آہ! یہ کس کی یادگاری ہے!
 عزیز گرامی منزلت زید مجدد کم السلام علیکم و رحمۃ اللہ و برکاتہ۔

کل ہمشیرہ صاحبہ کے خط سے اخی المعظم مولوی عبد الرحیم علیہ الرحمہ کے وصال کی
 المناک خبر ملی۔ انا اللہ و انا الیہ راجعون! مولاۓ کریم برادر مرحوم کی مغفرت فرمائیں

کے درجات بلند فرمائے۔ آمین! یقین نہیں آتا کہ وہ ہم سے جدا ہو گئے۔ ان کی محبت، ان کی شفقت، ان کا خلوص، ان کی ہمدردی یاد آتی ہے۔

یادِ ایامِ وصلِ یار، افسوس!

دہر کے انقلاب نے مارا

وہ بھائیوں کی طرح شفقت فرماتے تھے۔ جون کی شدید گرمی میں جب زمین پر جانا ہوتا، پتے ہوئے صحراؤں میں وہ میرے ساتھ جاتے تھے ایک مرتبہ صحیح چھ بجے سے شام چھ بجے تک سخت لو اور شدید گرمی میں ریگستان کے قیامت خیز طوفانوں میں وہ میرے ساتھ چلتے رہے۔ ان کا یہ جذبہ ایثار و محبت کبھی فراموش نہیں کیا جاسکتا۔ افسوس وہ ہم سے جدا ہو گئے۔

از مار میدہ به لحد آرمیدہ

خواب تو خوش کلفت یاراں ندیدہ

حیف صد حیف! رفتہ رفتہ سب جا رہے ہیں، ہم اکیلے ہو رہے ہیں مگر جانا ہم کو بھی ہے، آج نہیں تو کل سہی، بس دیر سوری کی بات ہے، وہ آگے گئے اور ہم پیچھے آ رہے ہیں۔

عمر گزشت و حدیث درد ما آخر شد

شب با آخر شد کنوں کو تہ کنم افسانہ را

مولیٰ تعالیٰ آپ کو، والدہ ماجدہ اور سب بہن بھائیوں کو اس صدمہ جانکاہ پر صبر و استقامت عطا فرمائے۔ آمین! اور برادر مرحوم کی قبر کو نور سے بھردے۔ آمین!

مثل ایوان سحر مرقد فروزان ہوتا

نور سے معمور یہ خاکی شبستان ہوتا

میری طرف سے اور اہل خانہ کی طرف سے والدہ صاحبہ کی تعزیت کر دیں۔ ہم سب آپ کے غم و الام میں شریک ہیں۔

کیا کہوں تم سے بیقراری کی
بیقراری سی بیقراری ہے!

فقط والسلام
احقر محمد مسعود احمد



سید شہود حسن ابن سید مسعود حسن شہاب مدیر یافت روزہ "الہام"، بہاولپور کے نام
ان کے والد گرامی کے مالک حقیقی کے حضور پیش ہونے پر تعزیت نامہ:

بسم اللہ الرحمن الرحیم

سب کہاں، کچھ لالہ و گل میں نمایاں ہو گئیں
خاک میں کیا صورتیں ہوں گی کہ پہاں ہو گئیں

گورنمنٹ ڈگری کالج، سکھر

۱۹۹۰ء ستمبر

عزیز گرامی زید مجدد

سلام مسنون۔ آپ کے والد ماجد محترم سید مسعود حسن شہاب مرحوم کے وصال کی
المناک خبر سن کر شدید صدمہ ہوا۔ انا اللہ و انا الیہ راجعون! ایسے علم دوست حضرات کا اٹھ
جانا ایک عظیم المیہ ہے۔ مرحوم کو علم و دانش سے بڑا گاؤ تھا۔ ان کے دم سے بہاولپور کی

فضاؤں میں برسوں علم و ادب کا چرچا رہا۔ ان کی خدمات ناقابل فراموش ہیں۔ وہ علم و ادب کے سچے خادم تھے۔ انہوں نے برسہا برس اس گلشن کی آبیاری میں اپنی بہترین توانائیاں صرف کیں۔ ان کا نام تاریخ میں زندہ رہے گا۔

وہ بڑے خلیق و ملمسار تھے۔ مل کر دل خوش ہو جاتا۔ جس زمانے میں ”الہام“ کا دفتر شہر میں تھا، اس زمانے سے مرحوم سے علیک سلیک تھی۔ پھر یہ تعلق بڑھتا گیا اور وہ بہت قریب ہو گئے۔ جب بہاول پور جاتا، کبھی کبھی پروفیسر سید محمد عارف صاحب کے ساتھ ان سے مل کر آتا۔ وہ کبھی کھانے پر مدعو کرتے اور کبھی اپنی تصانیف عنایت فرماتے، کبھی علمی موضوعات پر گفتگو فرماتے۔ وہ سلف کی یادگار تھے۔ اب آپ حضرات سے امید ہے کہ مرحوم کی جلائی ہوئی شمع کو روشن رکھیں گے اور علم و ادب کی خدمت کرتے رہیں گے۔

اس میں شک نہیں کہ اس تاریک دور میں جب کہ نہ علم کی قدر ہے اور نہ اہل علم کی، ایسی ہستی کا اٹھ جانا جو پاسدار تاریخ و ادب ہو، ایک غمناک سانحہ ہے، حیف۔
اک چدائی اور بجھا اور بڑھی تاریکی
ہم سب آپ کے غم و الم میں شریک ہیں۔ مولیٰ تعالیٰ مرحوم کی مغفرت فرمائی
درجات عالیہ عطا فرمائے اور آپ سب کو اس صدمہ جانکاہ کو برداشت کرنے کی قوت
اور اس پر صبر و استقامت عطا فرمائے۔ آمین!

فقط والسلام

احقر محمد مسعود احمد

برادر نبیتی نواب زادہ مرزا صلاح الدین محسن لوهاروی (اسلام آباد) کے نام تعزیت

بسم اللہ الرحمن الرحيم

گورنمنٹ ڈگری کالج، سکھر

یکم فروری ۱۹۶۱ء

مکرمی زید لطفکم

السلام علیکم و رحمۃ اللہ و برکاتہ نوازش نامہ موصول ہوا۔ مرحومہ عالم جوانی میں چار کمسن پچے چھوڑ گئیں۔ انا اللہ و انا الیہ راجعون! اصل پروش اور کفالت تو اُس کریم کی ہے ہم تو ایک وسیلہ ہیں، وہ بغیر وسیلے بھی نوازتا ہے بلکہ بے سہاروں کو زیادہ نوازتا ہے۔ برادر مرحوم مولانا محمد احمد علیہ الرحمہ کا دہلی میں وصال ہوا تو ان کے بڑے صاحبزادے (جو اُس وقت نو عمر تھے) نے تحریر فرمایا۔ ”اب ہم برائے راست اللہ کی کفالت میں آگئے۔“ اس بے مثال صبر و استقامت نے ان کو ایسا پروان چڑھایا کہ دنیا دیکھتی رہ گئی۔ عزیزم مفتخر سلمہ کو جذباتی فیصلہ نہ کرنا چاہئے، غمون کو عزم و حوصلے سے برداشت کرنا چاہئے، یہی مرد انگی ہے..... جب بھائی محمد احمد علیہ الرحمہ کی اہلیہ کا ۳۰ سال کی عمر میں انتقال ہوا تو بھائی صاحب بہت ہی غمگین تھے۔ ابھی جنازہ اٹھانے تھا، حضرت قبلہ رحمۃ اللہ سما منے تشریف لائے تو بھائی صاحب بے ساختہ روپڑے۔ حضرت نے مسکرا کر فرمایا۔ ”ابھی سے کھرا گئے؟“ یہ ۱۹۲۷ء کا واقعہ ہے۔ اس حادثے کے بعد پے در پے حادثات آتے گئے اور اللہ نے حضرت کی توجہ سے استقامت عطا فرمائی۔ حضرت کی ستقامت کی کیا بات کروں، بھائی بہنوں یا والدہ کے انتقال پر آنکھ میں آنسونہ دیکھے۔ ۱۹۶۲ء میں پاکستان تشریف لائے، حیدر آباد بھی تشریف لے گئے۔ ہم کو خیال آیا کہ بھائی منظور احمد صاحب کے مزار پر لے جایا جائے مگر بتایا نہ جائے۔ برادر مرحوم عالم

ہجر و فراق میں ۱۹۲۹ء میں جدا ہوئے۔ حضرت دہلی میں اور وہ یہاں۔ اللہ اکبر! کرب
و بے چینی کا کیا عالم ہوگا۔ حادثہ گزر گیا، صبر کیا۔ اب مزار پر لے جا کر پھر حادثہ کو یاد
دلانا، غم کو تازہ کرنا تھا۔ نہ لے جاتے تو برادر مرحوم کی روح بے چین ہوتی۔ بہر حال
مفتش (محمد محمود الوری) صاحب اور یہ فقیر ساتھ تھا۔ نہر کی طرف سیر کے بہانے لے
گئے۔ نہر سے چلتے چلتے قبرستان میں، قبرستان میں چلتے چلتے مزار پر..... اُس وقت
حضرت کے قلب کا عالم کیا ہوگا! اس کا اندازہ وہی باپ کر سکتا ہے جس کا ہونہار بیٹا عالم
فراق میں داغ مفارقت دے گیا ہو۔ حضرت بیت کے سہارے کھڑے تھے۔ پورا وجود
لرز رہا تھا مگر آنکھ میں آنسو نہ تھا، اللہ رے صبر واستقامت! کیا کیا با تمیں بتاؤں، ہمہ تن
 DAG داغ شد!

آپ نے بہت خوب فرمایا۔ ”ہر فرد ایک کتاب ہے۔“ واقعی کتاب ہے۔ دیکھنے
کے لاائق، پڑھنے کے لاائق، نصیحت و عبرت کے لاائق۔ صاجزادے سے آپ کا ذکر کیا
تو ذہن پر زور دینے کے باوجود آپ کو تصور میں نہ لاسکے۔ آپ نے صحیح فرمایا۔ خدا
کرے ملاقات ہو جائے تو ایک نظر دیکھ لیں، دل میں بٹھا لیں۔ الحمد للہ وہ نیک و صالح
ہیں۔ داڑھی آگئی ہے، ہاتھ نہ لگایا۔ ہم عمروں کی چھیڑ چھاڑ پر بھی کبیدہ خاطر نہیں
ہوتے۔ داڑھی بیچ میں ہے، ادھر ادھر نہ آئی۔ رفتہ رفتہ آجائے گی مگر اُس وقت تک
قیامت گزر جائے گی۔ دعا کریں اللہ تعالیٰ سنت پر استقامت عطا فرمائے۔ آمین!
محترمہ ممتاز صاحبہ کی خدمت میں سلام پیش کر دیں۔ میاں اسلام اور اہل و عیال ہوں تو
دعا کہہ دیں۔ ہمشیرہ صاحبہ کو بہت بہت سلام، بچوں کو بہت بہت پیار۔ میاں مسرور سلمہ
سلام عرض کرتے ہیں۔

فقط والسلام

احقر محمد مسعود احمد

☆ برادریتی مرزا صلاح الدین صاحب کے نام ہمشیرہ صاحبہ کے سانحہ
وصال پر تعزیت نامہ:

بسم اللہ الرحمن الرحیم

۱۷، ۱، ۲۰۲

پی۔ ای۔ سی۔ ایچ سوسائٹی، کراچی

۲۲ دسمبر ۱۹۹۲ء

مکرمی و محترمی زید مجدد کم

السلام علیکم و رحمۃ اللہ و برکاتہ۔ ہندوستان واپسی پر یہ المناک خبر ملی کہ آپا صاحبہ
۱۸ انر نومبر کو وصال فرمائیں۔ انا اللہ وانا الیہ راجعون! اس سے پہلے ہندوستان ہی میں آپا
عائشہ کے انتقال کی خبر مل گئی تھی۔ انا اللہ وانا الیہ راجعون! اسلام آباد میں آپا صاحبہ سے
آخری ملاقات ہوئی۔ یہ نہ معلوم تھا کہ یہ آخری ملاقات ہے۔ اللہ تعالیٰ ان کی مغفرت
فرمائے اور ان کے درجات بلند فرمائے۔ آمین! سب جار ہے ہیں، ہم کو بھی جانا ہے،
آج وہ کل ہماری باری ہے۔ اللہ تعالیٰ اپنے حبیب کریم صلی اللہ علیہ وسلم کے صدقے
ہماری پردہ پوشی فرمائے اور خاتمہ بالخیر فرمائے۔ آمین!

آپا صاحبہ خوبیوں کا پیکر تھیں، ان کی یاد آتی رہے گی، نہ معلوم کب تک دل میں
بی رہیں گی۔ وہ چلی گئیں مگر محسوس نہیں ہوتا کہ چلی گئیں۔ وہ آنکھوں سے دور سہی مگر
دل سے قریب ہیں۔ اللہ تعالیٰ ان کے درجے بلند فرمائے، آمین! ہم سب آپ کے غم
میں شریک ہیں۔ مولیٰ تعالیٰ اس صدمہ جانکاہ پر صبر و استقامت عطا فرمائے۔ آمین!
برادرم انعام اللہ بیگ صاحب کی بھی تعزیت کر دیں۔ آپا بلبو صاحبہ سے معلوم ہوا کہ اس
سانحہ کی مہمانی صاحبہ کو خبر نہیں، اسی لیے میاں انعام کے نام تعزیت نامہ نہیں لکھا، خط

پڑھا جائے گا اور سنا جائے گا تو ان کو معلوم ہو جائے گا۔ یہ الیہ پر الیہ ہے کہ وہ صورت بھی نہ دیکھ سکیں۔ انا اللہ وانا الیہ راجعون امگر ان کے دل نے تو بتا دیا ہو گا، کوئی خبر کرے یا نہ کرے۔ یہ ایک قیامت پر قیامت ہے کہ جگر گوشہ جدا ہو جائے اور خبر نہ ملے۔ اللہ تعالیٰ مہماں صاحبہ کو اپنے کرم سے صبر عطا فرمائے آمین!

ہم سب کی طرف سے بچوں کی تعزیت کر دیں۔ دعا کہہ دیں۔ میاں انعام کو سلام کہہ دیں۔ دہلی میں پروین بیگم کی ہمشیرہ رابعہ بیگم اور بھائی شیما سے ملاقات ہوئی تھی۔ سب بخیریت ہیں۔ ہندوستان کے حالات اچھے نہیں، اللہ تعالیٰ مسلمانوں کے حق میں بہتری فرمائے، آمین!

چند روز سے طبیعت ناساز ہے۔ دعا میں یاد رکھیں۔

فقط والسلام

احقر محمد مسعود احمد

☆ مرزا صلاح الدین صاحب کے نام ایک اور غم نامہ:

بسم اللہ الرحمن الرحيم

۲/۱، سی فرست فلور

پی۔ ای۔ سی۔ ایچ سوسائٹی کراچی

۲۵ فروری ۱۹۹۳ء

برادر محترم زید عنایت گم

السلام علیکم و رحمۃ اللہ و برکاتہ عنایت نامہ مل گیا تھا، مصروفیات و حادثات نے مہلت نہ دی۔ اس لیے جواب ارسال نہ کر سکا، خیال نہ فرمائیں۔ مولیٰ تعالیٰ آپ کو صبر

و سکون عطا فرمائے، آمین! اللہ کے ذکر میں طہانیت و سکون ہے، قرآن کریم نے ہمارے دردوں کا یہی مدوا پیش کیا ہے۔ سبحان اللہ! ذکر بھی کئی قسم کے ہیں:

☆ ذکر لسانی ☆ ذکر قلبی ☆ ذکر روحی

اصل ذکر یہ ہے کہ ذکر کا تکلف نہ رہے بلکہ نہ ذاکر رہے نہ ذکر، مذکور ہی مذکور ہو۔ مولیٰ تعالیٰ ایسے ذکر سے ہم کو اور آپ کو سرفراز فرمائے۔ آمین! حضرت قبلہ علیہ الرحمہ نے ایک مکتوب میں فرمایا،
”جس کو دیکھو، اُس کو دیکھو،“

اللہ اکبر، کیا دریا کو کوزے میں بند کیا ہے! نظر کا یہ عالم ہو جائے تو پھر اور کیا چاہئے۔
ہر طرف ہستا نظر آتا ہے عارف روئے دوست
اب نظر سے، شوق نے، عالم کو پہنا کر دیا

پچھلے دنوں پے در پے اموات ہوئیں۔ پچازاد بہن کا جوان سال بیٹا جو اپنی ماں کا اکلوتا تھا، دیکھتے ہی دیکھتے اللہ کو پیارا ہو گیا۔ ایک دوست حرکت قلب بند ہو جانے سے داغ مفارقت دے گئے۔ ایک عزیزہ شادی میں آئی تھیں، عشرت کدے کو غمکدہ بننا کر چلی گئیں۔ پیروں سے چل کر، سچ بن کر آئی تھیں، کندھوں پر واپس گئیں۔ وہ بے نیاز ہے جس کو چاہتا ہے، جب چاہتا ہے، اٹھا لیتا ہے، ہمارا ہے کیا؟ سبھی کچھ تو اُس کا ہے۔ کس منہ سے انتجا کریں۔ بس دعا ہی کر سکتے ہیں۔

آپ سے ملنے کو دل چاہتا ہے۔ جسم سے دوری ہے، دل سے دوری نہیں۔ اللہ کا شکر و انعام ہے۔ انشاء اللہ ملاقات ہو گی۔ میاں طاہر سلمہ، حضرت قبلہ کے عرس میں آئے تھے۔ چند روز رہ کر چلے گئے۔ ان کی آمد سے گھر میں رونق ہو گئی۔

مامنی صاحبہ کو آپا صاحبہ کے انتقال کی خبر دی گئی یا نہیں؟ فقیر اسی وجہ سے تعزیت نامہ بھی ارسال نہ کر سکا۔ سن کر قیامت گزر گئی ہو گی۔ اللہ تعالیٰ ان کو صبر و استقامت عطا فرمائے۔ آمین!

دعا میں یاد رکھا کریں۔ فقیر بھی دعا کرتا رہتا ہے۔ گھر میں سب کو سلام و دعا کہہ دیں۔ اہلیہ اور بچے سلام کہتے ہیں۔ دہلی سے خط آیا تھا، سب بخیریت ہیں مگر سروں پر تلوار اٹک رہی ہے۔ اللہ تعالیٰ مسلمانان ہند کی حفاظت فرمائے اور دشمنوں کو ذلیل اور رسوای کرے۔ آمین!

فقط والسلام

احقر محمد مسعود احمد



ڈاکٹر صداقت اللہ خاں، بدالیوں

کے نام ڈاکٹر محمد سعید احمد مظہری علیہ الرحمہ کے وصال کی اطلاع:

بسم اللہ الرحمن الرحيم

۲/۱۔ سی، فرست فلور

پی۔ ای۔ سی۔ ایچ۔ سوسائٹی، کراچی

۱۳ مارچ ۱۹۹۶ء

مکرمی زید عنایت کم

السلام علیکم و رحمۃ اللہ و برکاتہ، کرم نامہ کا شف حالت ہوا۔ علات کی خبر نے متفرق کیا۔ مولائے کریم صحبت کاملہ و عاجلہ عطا فرمائے۔ آمین!

فقیر کے برادر اصغر ڈاکٹر محمد سعید احمد علیہ الرحمہ ۲۸ رمضان المبارک کو دہلی میں وصال فرمائے گئے۔ انا اللہ و انا الیہ راجعون! ان کے لیے دعائے مغفرت فرمائیں۔ مرحوم درگاہ خواجہ باقی باللہ علیہ الرحمہ کے سجادہ نشین بھی تھے۔

ہر خانقاہ کا حال دگرگوں ہے، مولیٰ تعالیٰ رحم فرمائے۔ آمین جن سے اصلاح کی
امید تھی وہ خود مریض ہو گئے۔ انا اللہ وانا الیہ راجعون! دعاوں میں یاد رکھیں۔

فقط والسلام

احقر محمد مسعود احمد



طارق نیازی، (اسلام آباد)
کے نام ان کے والد مولانا کوثر نیازی کے وصال پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ۔ سوسائٹی، کراچی

۲۲ مارچ ۱۹۹۳ء

برادرم زید مجدد کم

السلام علیکم و رحمۃ اللہ و برکاتہ، آپ کے والد ماجد کا اچانک جدا ہو جانا ایک عظیم
حادثہ ہے۔ مزید حادثات نے اس حادثے کو اور جانکاہ بنادیا۔ انا اللہ وانا الیہ راجعون!
مولائے کریم آپ کے والد ماجد اور پھوپی صاحبہ کی مغفرت فرمائے کرے کرائ رحمتوں
سے نوازے۔ آمین!

مولانا مرحوم ہمہ جہت شخصیت کے مالک تھے۔ وہ فکر و نظر کے مختلف نشیب و
فراز سے گزرتے رہے۔ آخری ایام میں ان کے فکر و خیال میں اور وسعت پیدا ہوئی۔
حضرات اہل اللہ اور علمائے حق سے ان کی عقیدت و محبت نے مجھ کو ان سے قریب کر دیا
اور اسی حوالے سے مولانا مرحوم مجھ سے محبت فرماتے تھے۔ مولیٰ تعالیٰ ان کو اس
محبت و خلوص کا پورا پورا اصلہ عطا فرمائے۔ آمین!

مولانا مرحوم کی مفارقت یقیناً آپ کے اور تمام اہل خانہ کے لیے سخت جاں گداز ہو گی۔ مولائے کریم آپ سب کو صبر و استقامت عطا فرمائے۔ آمین! سب کو جانا ہے، بس دیر سوری کی بات ہے۔ جانے والوں کے غم میں آج ہم اشکبار ہیں اور کل آنے والے ہمارے غم میں آنسو بھائیں گے۔ اشکباری کا یہ سلسلہ نہ معلوم کب سے روایت ہے۔ آنے والے آبھی رہے ہیں، جانے والے جا بھی رہے ہیں مگر گلشنِ ہستی کی بہار خزان نا آشنا معلوم ہوتی ہے۔ یوں محسوس ہوتا ہے جیسے کوئی گیا ہی نہیں۔ خاموشی سے ایک قیامت گزر جاتی ہے۔ انا اللہ وانا الیہ راجعون!

اخبارات میں جس انداز سے تین چار دن کے اندر اندر عدالت و انتقال کی خبریں شائع ہوتی رہیں، ان سے اس حادثے کا حقیقی سبب واضح نہ ہو سکا۔ ممکن ہو تو تفصیلات سے آگاہ فرمائیں۔

یہ حادثہ سخت جاں گداز اور ناقابل فراموش ہے۔ میری اور سب اہل خانہ کی طرف سے دلی تعزیت قبول فرمائیں۔ والدہ صاحبہ اور سب برادران و همیشہ رگان کو سلام کہہ دیں اور تعزیت کر دیں۔

فقط والسلام
شریک غم
احقر محمد مسعود احمد

ڈاکٹر عبدالنعیم عزیزی: (سابق مدیر ماہنامہ "سنی دنیا"، بریلی) کے نام سید ریاست علی قادری علیہ الرحمہ کے سانحہ ارتھاں کی اطلاع:

بِسْمِ اللَّهِ الرَّحْمَنِ الرَّحِيمِ

گورنمنٹ ڈگری کالج، سکھر

۲۹ جنوری ۱۹۹۲ء

محترمی زید عنایتکم

السلام علیکم و رحمۃ اللہ و برکاتہ نوازش نامہ موصول ہوا۔ والدہ صاحبہ اور بھائی صاحبہ
کی علاالت اور آپریشن کی خبر باعث فکر و تشویش ہوئی۔ شافی مطلق دونوں کو صحت کاملہ
عطافرمائے۔ آمین!

یہ المناک خبر تو آپ کو مل گئی ہو گی کہ محترم سید ریاست علی قادری علیہ الرحمہ
۳، جنوری کو حرکت قلب بند ہونے سے وصال فرمائے گئے۔ انا اللہ و انا الیہ راجعون! وہ
دارے کے اجلاس میں شرکت کے لیے کراچی آئے تھے۔ ۲، جنوری کو واپس گئے اور
۲، جنوری کو وصال فرمایا۔ ۳، جنوری کو جنازہ کراچی آیا اور یہیں تدفین ہوئی۔ انا اللہ و انا
لیہ راجعون! ان کی مفارقت سخت جانکاہ ہے۔ مولاۓ کریم ان کی خدمات قبول فرمائے
غفرت فرمائے اور درجات عالیہ عطا فرمائے۔ آمین! علم و دانش کا جود رخت وہ لگا گئے
ہیں منعم حقیقی اُس کی شاخوں کو عالمگیر بنادے۔ آمین! جب خیال ان کی طرف جاتا
ہے، دل غم میں ڈوب جاتا ہے۔ فقیر سے بہت ہی محبت فرماتے تھے۔ زندگی کا آخری
خط کیم جنوری کو فقیر ہی کو لکھا جو وصال کے بعد موصول ہوا۔ خط کیا ہے، محبت و اخلاص کا
ہمینہ ہے۔ مولیٰ تعالیٰ مرحوم کو اس اخلاص و محبت کا اجر عظیم عطا فرمائے۔ آمین! اپنی
دعاؤں میں یاد رکھیں۔ حاضرین مجلس اور اہل خانہ کو سلام کہہ دیں۔

فقط والسلام

احقر محمد مسعود احمد

☆ ڈاکٹر عبدالنیعیم عزیزی صاحب کے نام ڈاکٹر محمد سعید احمد مظہری علیہ الرحمہ کے وصال کی اطلاع:

بسم اللہ الرحمن الرحيم

۲/۱، سی، فرسٹ فلور
پی۔ ای۔ سی۔ ایچ سوسائٹی، کراچی
۲۵ رشوال المکرم ۱۴۱۶ھ / ۱۹۹۶ء
مکرمی زید عنایتکم

السلام عليکم ورحمة اللہ وبرکاتہ کرم نامہ باعث طہانیت ہوا۔ یہ المناک خبر تو آپ کو مل گئی ہو گی۔ ۲۸ رمضان المبارک ۱۴۱۶ھ کو برادر اصغر ڈاکٹر محمد سعید احمد علیہ الرحمہ دہلي میں انتقال کر گئے۔ انا اللہ وانا الیہ راجعون! ہجر و فراق میں ایسے حادثات کے کرب نہ اندازہ مہجور ہی کر سکتے ہیں۔ مولیٰ تعالیٰ برادر مرحوم کو درجات عالیہ عطا فرمائے اور ہم سب کو اپنی رضا پر راضی رکھے۔ آمین!

انشاء اللہ پروفیسر فاروق احمد صدیقی کو بھی کتابیں ارسال کر دی جائیں گی، اگر یہ معلوم ہو جاتا کہ ان کو اب تک کون کون سی کتابیں اور رسائل مل چکے ہیں تو باقی بحیثیت دیے جاتے۔ نئی مطبوعات ہی بھی جاسکتی ہیں۔ امید ہے کہ پروفیسر صاحب مسلک انسنی ہوں گے۔ ان کو سلام لکھ دیں۔

برادر مولانا محمد اعجاز انجام لطفی کی آپ نگرانی فرمائے ہیں۔ اللہ تعالیٰ آپ کو اجر عظیم عطا فرمائے۔ آمین! وہ خود بھی مطالعہ کریں، یہ ضروری ہے۔ جن ابواب پر کام ہو چکا ہے ان کے عنوانات لکھ دیں تاکہ باقی ابواب کے لیے مواد میسر آجائے تو بحیثیت دیا جائے۔

برادرم محمد عبدالستار طاہر اور محمد سعید مجاہد آبادی بڑے فعال ہیں، مگر ان کے وسائلِ ود ہیں اس لیے انکی تمنا میں جلد پوری نہیں ہوتیں۔ بہر حال مولیٰ تعالیٰ کارساز ہے۔
حال ہی میں ایک کتاب اور دو رسائل شائع ہوئے ہیں۔

☆ حضرت مجدد الف ثانی (حالات، افکار و خدمات)

☆ سلام و قیام

☆ عیدوں کی عید (سات زبانوں میں)

ایک مقالہ ”قبلہ“ کتابت ہو چکا ہے۔ انگریزی ترجمہ کمپوز ہورہا ہے۔ ”سلام و م“ کا انگریزی ترجمہ کمپوز ہو گیا ہے۔ ”عیدوں کی عید“ پر جارجیا یونیورسٹی، امریکہ کے پروفیسر ڈاکٹر عبد اللہ گوڈلاس (نومسلم) نے ۹ صفحات پر مشتمل تعلیقات و حواہی کا شناخت کیا ہے جو امریکہ سے شائع ہو گیا ہے۔ ”انتخاب حدائق بخشش“ کا ایک مصری عالمی دید حازم محمد احمد الحفاظ نے عربی میں ترجمہ کر لیا ہے۔ ”آئینہ رضویات“ حصہ سوم کمپوز ہو رہی ہے۔ جو باتیں اس وقت یاد آئیں قلمبند کر دی گئیں۔ اپنی دعاوں میں یاد ہیں۔ پروفیسر وسیم بریلوی، پروفیسر محمود حسین بریلوی اور دیگر احباب کو سلام کہہ دیں۔

فقط السلام

احقر محمد مسعود احمد



مولوی عطا محمد درس، مٹھی سندھ (سلسلہ عالیہ مسعودیہ کے نقطہ آغاز)
کے والد صاحب کے وصال پر اظہار افسوس:

بسم اللہ الرحمن الرحیم

۲/۱، سی

پی۔ ای۔ سی ایچ سوسائٹی۔ کراچی

۱۲ نومبر ۱۹۹۳ء

برادر مولوی عطاء محمد سلمہ

السلام علیکم و رحمۃ اللہ و برکاتہ ملتان گیا ہوا تھا، واپس آیا تو معلوم ہوا کہ تمہارا آیا تھا۔ بابا کا انتقال ہو گیا۔ انا اللہ وانا الیہ راجعون! بہت ہی صدمہ ہوا۔ پرانی یا تازہ ہو گئیں، دل مغموم ہوا، آنکھیں اشکبار ہوئیں۔ انا اللہ وانا الیہ راجعون! بابا معاشق رسول (صلی اللہ علیہ وسلم) تھے۔ آج ان کی قبر عشق کے نور سے منور ہو گی۔ تعالیٰ ہم سب کو ایسا ہی عشق عطا فرمائے۔ اللہ تعالیٰ بابا مرحوم کے درجات بلند فرمائے۔ تم سب بھائیوں، بہنوں لہر سب گھروں کو صبر عطا فرمائے۔ آمین! والدہ صاحب سب بھائی بہنوں کی تعزیت کرنا۔ اللہ تعالیٰ تم سب کو اپنی رضا پر راضی رکھے، آمین! تمہارے خطوط مل گئے تھے جواب بحیث دیا تھا۔ چوتھا خط بھی مل گیا ہے اللہ تعالیٰ شفیع محمد کو مقدمے سے نجات عطا فرمائے آمین! اور تم سب کو اپنی حفاظت رکھے، آمین!

سکندر آیا تھا۔ میں ملتان گیا ہوا تھا۔ وہ فوراً ہی واپس چلا گیا حالانکہ میاں مسرور نے ر بھی۔ شاید بابا مرحوم کے جنازے میں شرکت کیلئے اللہ نے دل میں ڈالا کہ جلد واپس ہو۔ اچھا اجازت دو۔ دل چاہتا ہے کہ بابا مرحوم کی تعزیت کے لیے مٹھی آؤں کراچی کی مصروفیات مہلت نہیں دیتیں۔ انشاء اللہ آؤں گا۔ دعاوں میں یاد رکھنا۔ سب بھائیوں کو سلام کہنا۔ عبدالستار، اکبر اور مولوی صاحب کو سلام کہنا۔

فقط والسلام

احقر محمد مسعود احمد

مہ پروفیسر عبد الغفور سومرو نقشبندی، (شکار پور)
نام تعریت نامہ

بسم اللہ الرحمن الرحيم

۲/۱۔ سی،

پ۔ ای۔ سی۔ اتح سوسائٹی۔ کراچی

۱۶ نومبر ۱۹۹۳ء

محترم المقام زید عنایتکم

السلام علیکم و رحمۃ اللہ و برکاتہ، گرامی نامہ نظر نواز ہوا۔ یاد آوری کا ممنون ہوں۔
پ کے بھائی کے انتقال کی خبر پڑھ کر سخت صدمہ ہوا۔ مولائے کریم مرحوم کی مغفرت
ئے اور درجات عالیہ عطا فرمائے۔ نیز سب پس ماندگان کو صبر و استقامت عطا
ئے۔ آمین! سب کو اللہ کے حضور حاضر ہونا ہے، بس دیر سوری کی بات ہے۔ کوئی پہلے
باقی جانے کے لیے تیار بیٹھے ہیں۔ کل ایک المناک خبر ملی۔ اہل سنت کے مشہور عالم و
فارمولانا عبدالحکیم اختر شاہ جہان پوری لاہور میں انتقال کر گئے۔ انا اللہ و انا الیہ راجعون!
عوم کی خدمات ناقابل فراموش ہیں۔ اہل سنت پران کا بڑا احسان ہے۔

فقیر سکھر حاضر ہوا تھا اور ایک عریضہ آپ کی خدمت میں ارسال کر دیا تھا، جس
گورنمنٹ کالج سکھر میں آمد کی تاریخ اور وقت لکھ دیا تھا اور استدعا کی تھی کہ شرف
ملقات سے نوازیں۔ شاید وہ خط آپ کو نہیں ملا۔ آپ سے ملاقات کی آرزو تھی مگر
می تعالیٰ کو منظور نہ تھا۔ جنوری میں شاید پیر جو گوٹھ جانا ہو۔

یہ پڑھ کر اطمینان ہوا کہ لاہور سے آپ کو کتابیں مل گئیں۔ کبھی کراچی آنا ہوتا
بیب خانے پر تشریف لا میں۔ انشاء اللہ کتب و رسائل پیش کروں گا۔ آپ سے مل کر
حالی سرت ہوتی ہے۔ مولیٰ تعالیٰ آپ کو سلامت باکرامت رکھے۔ آمین! احباب
هر رفقاء کو سلام کہہ دیں۔ اہل خانہ کو سلام و دعا۔

فقط والسلام
احقر محمد مسعود احمد

پروفیسر ڈاکٹر غلام مصطفیٰ خال (حیدر آباد، سندھ)
کے نام ایک تعزیتی مکتوب:

بسم اللہ الرحمن الرحیم

۲/۱، سی

پی۔ ای۔ سی۔ ای۔ سوسائٹی، کراچی

۳ دسمبر ۱۹۹۳ء

مخدومی دامت برکاتہم العالیہ

السلام علیکم و رحمۃ اللہ و برکاتہ امید ہے کہ مزاج بخیر ہوں گے۔ فقیر "حد بخشش" کا ایک انتخاب مرتب کر رہا ہے۔ حصہ دوم کا کوئی قدیم مطبوعہ نہ خآپ کے ہو تو مطلع فرمائیں۔ اگر اجازت مرحمت فرمائیں تو کتابت کے ساتھ نظر ثانی کے اجزاء پیش خدمت کرتا رہوں۔

مخدومی حضرت زید ابو الحسن فاروقی علیہ الرحمہ وصال فرمائے۔ انا اللہ وانا راجعون! عالم اسلام کے لیے یہ ایک عظیم حادثہ ہے۔ اس سے قبل مولانا رحیم بخش نواب شاہ اور مولانا محمد عبدالحکیم اختر شاہ جہاں پوری علیہما الرحمہ بھی انتقال فرمائے مولائے کریم مغفرت فرمائے کر درجات عالیہ عطا فرمائے۔ آمین! دعاوں میں یاد رکھیں اہل خانہ کو سلام و دعا کہہ دیں۔

فقط والسلام

احقر محمد مسعود احمد

☆ پروفیسر ڈاکٹر سید سخنی احمد ہاشمی صاحب کے وصال تعزیت نامہ

بسم اللہ الرحمن الرحيم

۲/۱۷، سی

پی۔ ای۔ ی۔ سی۔ انج سوسائٹی، کراچی

۲۳ مارچ ۱۹۹۵ء

مخدومی و مطاعی دامت برکاتہم العالی

السلام علیکم و رحمۃ اللہ و برکاتہ، صحیفہ گرامی نظر نواز ہوا۔ محترم ہاشمی صاحب علیہ الرحمہ کے سانحہ ارتھاں کی خبر پڑھ کر بہت ہی صدمہ ہوا۔ انا اللہ و انا الیہ راجعون! مولیٰ تعالیٰ اپنے مقام قرب میں ان کے درجات بلند فرمائے۔ آمین! وہ بڑے شفیق و مہربان اور ہمدرد و نعمگسرا استاد تھے۔ مادہ تاریخ،

بہشت آشیاں، جنتی جنتی

بہت خوب ہے۔ واقعی ان کو بڑی سعادت حاصل ہوئی۔

آپ کی علاالت باعث فکر و تشویش ہے۔ مولیٰ تعالیٰ آپ کا مبارک سایہ قائم و دائم رکھے۔ آمین! آپ کے مشفقاتہ کلمات سے فقیر کو نہایت شرمساری ہوئی۔ آپ کی شفقت و محبت تو فقیر کا سرمایہ ہے۔ فقیر سے جو غلطی سرزد ہو گئی اپنے کرم سے معاف فرمائیں اور حسن عاقبت کے لیے دعا فرمائیں۔ فقیر دعاوں کا محتاج ہے۔

اعلیٰ حضرت علیہ الرحمہ کی تصانیف اور مخطوطات کے متعلق جو آپ نے ارشاد فرمایا کہ شائع ہو جائیں تو بہتر ہیں۔ بعض احباب کوشش کر رہے ہیں۔ عرصہ ہوا اعلیٰ حضرت علیہ الرحمہ کے حوالی دو جلدیوں میں شائع ہوئے تھے۔

”ردا الحکیار“ کا حاشیہ ”جدا الممتاز“، بمبئی اور حیدر آباد سے دو جلدیں میں شائع ہو چکا ہے۔ شاید پہلی جلد ملاحظہ فرمائی ہو۔ حرکت زمین کے بارے میں ”فوز میں در در حرکت زمین“ عرصہ ہوا شائع ہو چکی ہے۔ اسی طرح فلسفہ سے متعلق ”الکلمۃ الملهمہ“، بھی عرصہ ہوا میرٹھ سے شائع ہو چکی ہے۔ ”فتاویٰ رضویہ“ کی بارہ جلدیں شائع ہو گئی ہیں۔ فالحمد للہ علی ذلک! کام تو بہت ہے مگر کام کرنے والے اور تعاون کرنے والے کم ہیں۔ دوسرے امور کی طرف توجہ ہے۔ آپ دعا فرماتے رہیں۔ ”حدائق بخشش“ کا انتخاب مرتب کر لیا تھا، پریس میں ہے انشاء اللہ پیش کروں گا۔ جو اغلاط ہوں نشاندہی فرمادیں تاکہ دوسرا ایڈیشن زیادہ مکمل ہو۔

اہلیہ اور پچ سلام عرض کرتے ہیں۔ سب اہل خانہ سلام مسنون قبول فرمائیں۔

فقط السلام

احقر محمد مسعود احمد

☆ڈاکٹر محمد سعید احمد مظہری علیہ الرحمہ کے وصال کی اطلاع:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی

۱۲ مارچ ۱۹۹۶ء

مخدومی و استاذی دامت برکاتہم العالیہ

السلام علیکم و رحمۃ اللہ و برکاتہ امید ہے کہ مزاج اقدس بخیر ہوں گے۔ فقیر کے برادر اصغر ڈاکٹر محمد سعید احمد علیہ الرحمہ ۲۸ رمضان المبارک ۱۴۱۶ھ کو دہلی میں انقال فرمائے گئے۔ انا اللہ و انا الیہ راجعون! مرحوم کے لیے دعائے مغفرت اور دعائے بلندی درجات

رمائیں۔ مسجد فتحپوری کے صحن میں حضرت والد ماجد علیہ الرحمہ کے پہلو میں آرام فرمائیں۔ مرحوم حضرت زید ابو الحسن فاروقی علیہ الرحمہ سے بیعت تھے۔ اللہ تعالیٰ ان کے رجات بلند فرمائے اور ہم سب کو صبر و استقامت ارزانی فرمائے۔ آمین!

صحیفہ گرامی اور مشفقاتہ دعاوں کا ممنون ہوں۔ فقیر کو دعاوں میں یاد رکھیں۔ اہل تھانہ کو سلام و دعا۔

فقط السلام
احقر محمد مسعود احمد



ڈاکٹر غلام یحییٰ النجم (جامعہ ہمدرد، دہلی بھارت) کے نو مولود کی رحلت پر تعزیتی مکتوب:

بسم اللہ الرحمن الرحيم

گورنمنٹ ڈگری کالج لٹھھنہ

۱۹۸۹ء ستمبر ۲۰

مکرمی زید عنایتی

السلام علیکم و رحمۃ اللہ و برکاتہ۔ امید ہے کہ مزاج گرامی بخیر ہوں گے۔ آپ کے دونوں عنایت نامے موصول ہو گئے۔ یاد آوری کا ممنون ہوں۔ یہ پڑھ کر سخت صدمہ ہوا کہ نو مولود اللہ کو پیارا ہو گیا۔ انا اللہ وانا الیہ راجعون! مولیٰ تعالیٰ آپ کو اور مرحوم کی والدہ کو صبر و استقامت عطا فرمائے۔ آمین! مرحوم کے لیے دعائے مغفرت کیا کرو؟ الحمد للہ وہ تو آپ دونوں کے لیے وسیلہ مغفرت ہے اور نوید بہشت۔ وہ تو جنت کے پھولوں میں سے ایک پھول ہے۔

یہ پڑھ کر اطمینان ہوا کہ مرسلہ رسائل آپ کو مل گئے۔ آپ کے تاثرات تاخیر سے پہنچے۔ اس لیے فلم میں شامل نہ کیے جاسکے۔ شاید بڑی فلم میں شامل کریں کیونکہ جو فلم

دکھائی گئی وہ تو تقریباً دس منٹ کی تھی۔ پاکستان تھی۔ وی نے دوبار دکھائی۔ اس کی ہمہ گیر پذیرائی ہوئی۔

کانفرنس میں آپ کا انتظار رہا لیکن جس کام میں آپ مصروف ہیں، وہ زیادہ اہم ہے۔ بہر حال مقالہ ضرور لکھیں۔ یہ مقالہ امام احمد رضا کی مجوزہ بسیط سوانح میں شامل کر لیا جائے گا۔ انشاء اللہ! امام احمد رضا کے اختلاف کے مختلف نوعیتیں ہیں، اس کے لیے ابواب متعین کر لیے جائیں۔ پھر ہر باب کے تحت اختصار و جامعیت کے ساتھ اسباب پر روشنی ڈالی جائے۔ اور حقائق و شواہد پیش کیے جائیں۔ آپ ایک خاکہ بن کر بھیج دیں تو کچھ اور عرض کر دیا جائے گا۔

آپ پاکستان ضرور تشریف لا میں اور ملاقات سے مسرور فرمائیں۔ اپنی دعاوں میں یاد رکھیں۔ احباب کو سلام کہہ دیں۔

فقط والسلام

احقر محمد مسعود احمد

☆ سید ریاست علی قادری علیہ الرحمہ کے سانحہ ارتھاں پر تعزیتی مکتوب:

بسم اللہ الرحمن الرحیم

گورنمنٹ ڈگری کالج، سکھر

۲۹ رب جنوری ۱۹۹۲ء

برادرم مکرم زید عنایتکم

السلام علیکم و رحمۃ اللہ و برکاتہ۔ نوازش نامہ باعث فرحت و مسرت ہوا۔ یاد آوری کا منون ہوں۔ آپ سے ملاقات کر کے بہت ہی خوشی ہوئی۔ اللہ تعالیٰ نے اپنے کرم سے محبوروں کو ملا دیا اور دلوں کو مسرور و شاد کیا۔ فالحمد للہ علی ذلک!

یہ المذاک خبر تو آپ نے سن لی ہوگی کہ محترم مولانا سید ریاست علی قادری بریلوی علیہ الرحمہ سر جنوری کو اچانک وصال فرمائے۔ انا اللہ وانا الیہ راجعون، ان کی اچانک مفارقت ایک عظیم المیہ ہے۔ مولیٰ تعالیٰ ان کی خدمات جلیلہ کو قبول فرمائیں کے درجات بلند فرمائے اور ان کے مشن کو جاری رکھے۔ آمین! سید صاحب ادارے کے اجلاس میں شرکت کے لیے ۲۷ دسمبر کو کراچی تشریف لائے۔ ۲۸ اور ۲۹ دسمبر کو اجلاس میں ملاقاتیں رہیں۔ ۳۰ دسمبر کو فقیر سکھر آ گیا اور یکم جنوری ۹۲ء کو مرحوم نے فقیر کو زندگی کا آخری خط تحریر فرمایا۔ ۲ رجنوری کو اسلام آباد روانہ ہوئے۔ ۳ رجنوری کو وصال فرمایا۔

۴ رجنوری کو بذریعہ جہاز ان کو کراچی لا یا گیا اور رات کو تدفین ہوئی، حیف ع

گلے برفت کہ ناید بصدق بہار دگر

فقیر جنازے میں شریک نہ ہو سکا، جو حضرات شریک ہوئے ان کا بیان ہے کہ چہرہ نورانی تھا۔ جنازے میں علماء و مشائخ، وزراء، اور سرکاری افسران شریک تھے۔ جنازے میں بکثرت لوگ شریک تھے اور فضان نورانی تھی۔

اللہ تعالیٰ مرحوم کی تربت کو اپنے انوار و تجلیات سے معمور فرمائے۔ آمین! مرحوم فقیر سے بہت ہی محبت فرماتے تھے۔ انتقال کے بعد جو خط ملا وہ بھی خلوص و محبت سے معمور۔ ان کی مفارقت ایک المیہ ہے۔ انا اللہ وانا الیہ راجعون!

مرسلہ خطوط مل گئے شکریہ! انشاء اللہ ”انوار خیال“ پر تاثرات پیش کروں گا۔ اس وقت دس کتب و مقالات پیش لفظ و تقدیم کے منتظر ہیں اور فرصت عنقا ہے۔ آپ کے لیے وقت نکالوں گا اور مختصرًا معروضات پیش کردوں گا۔

یہ پڑھ کر اطمینان ہوا کہ ”اختلافات رضا“ پر کام جاری ہے۔ ایک رسالہ ”افتائے حریمن کا تازہ عطیہ“ (۱۳۲۸ھ / بریلی) آپ کی نظر سے گزرا ہوگا۔ یہ ”الدولۃ المکیہ“ کے ایک حصے کا خلاصہ ہے اور چند تقاریب بھی شامل ہیں۔

اپنی دعاوں میں یاد رکھیں، محترم مولانا محمد یاسین مصباحی زید کرمہ کو سلام کہہ دیں۔

فقط والسلام

احقر محمد مسعود احمد

پروفیسر غیاث الدین قریشی، انگلینڈ (امام احمد رضا کے کلام کے انگریزی مترجم) کی جواں سال صاحبزادی کے انتقال پر دل داری و غم خواری۔

بسم اللہ الرحمن الرحيم

۱۷، سی / ۲

پی۔ ای۔ سی۔ ایچ سوسائٹی کراچی

۱۳ اگست ۱۹۹۲ء

صدیق من بکنار شیکبائی آرام گرفتہ باشید!

السلام علیکم و رحمۃ اللہ و برکاتہ حاجی محمد الیاس صاحب کاغم نامہ ملا، برق ناگاہی ثابت ہوا۔ انا اللہ و انا الیہ راجعون! نعمت جگر کا اٹھ جانا ایک قیامت ہے۔ حیف!

بہر بہار گل از زیر گل برآرد سر

گلے برفت کہ نہ آید بصد بہار دگر

وہ کریم بے نیاز ہے، جب چاہتا ہے عطا فرماتا ہے۔ جب چاہتا ہے لے لیتا ہے۔

سب کچھ اُسی کا ہے، ہمارا ہے کیا؟ وہ رحمٰن و رحیم ہے۔ اپنی ملک کا ہم کو مالک بنادیا۔

سبحان اللہ! کیسا کرم فرمایا! اُس نے اپنے انعام کو ہمارے لیے وجہ سکون بنایا۔ کتنے دن

ہمارے پاس رکھا، ہم اسی عنایت کا شکر ادا نہیں کر سکتے۔ نعمت کے چلے جانے پر اس

عنایت کو ضرور یاد رکھنا چاہئے۔ مولیٰ تعالیٰ ہجوم غم میں اپنی ہی یاد میں مصروف و مستغرق

رکھے۔ آمین!

غم تہا نہیں آتا، برکتوں، رحمتوں اور نعمتوں کو ساتھ لے کر آتا ہے جبھی تو ایک بلند حوصلہ عاشق نے کہا۔

میری ہوس کو عیش دو عالم بھی تھا قبول
تیرا کرم کہ تو نے دیا دل دکھا ہوا

یہ دکھا ہوا دل اللہ کی رحمت ہے، غمزوں کے لیے بشارتیں ہیں۔ حضرت مجدد الف ثانی علیہ الرحمہ نے فرمایا کہ خوشی بھی اُس کی طرف سے ہے، غم بھی اُسی کی طرف سے۔ پھر غم کو گلے کیوں نہ لگائیں؟ انعام میں جو سرو مرلتا ہے وہ ایلام کے سرور سے کم تر ہے۔ انعام کی خوشی میں نفس بھی شریک ہوتا ہے اور ایلام میں جو روحانی سرو مرلتا ہے اُس کو دل ہی جانتا ہے۔ خواہش نفس کا وہاں گزر بھی نہیں۔ ایلام و مصیبت کی لذت خالص ہے۔ سبحان اللہ! حضرت حسین بن منصور الحلاج علیہ الرحمہ نے فرمایا،

”خدا یا، سارے جہاں کے غم اور مصیبتوں مجھ کو عطا فرما!“

اللہ اکبر! عاشق ہو تو ایسا ہو!

ہم اللہ سے محبت کرتے ہیں، اللہ کے رسول علیہ الحتیہ و السلام سے محبت کرتے ہیں مگر بغیر آزمائش کے محبت کی سچائی ظاہر نہیں ہوتی۔ ہر آزمائش عاشق کے لیے آئینہ ہے۔ دیکھنے والے بھی دیکھ لیتے ہیں اور وہ خود بھی دیکھ لیتا ہے کہ کتنی محبت ہے پھر نئے جوش اور ولے سے آگے بڑھتا ہے۔ یہاں تک کہ خوشی و غم کی تمیز اٹھ جاتی ہے، سدا بہار ہو جاتا ہے۔ اللہ تعالیٰ اس غم کو وسیلہ ظفر بنائے۔ آمین! کسی شاعر نے کیا خوب کہا ہے۔

آلام روزگار کو آسان بنا دیا
جو غم ملا اُسے غم جاناں بنا دیا

سرکار دو عالم صلی اللہ علیہ وسلم کے لخت جگر جاں بلب ہیں، سرکار کی گود میں لیٹے ہیں۔ دیکھتے ہی دیکھتے جدا ہو گئے۔ سرکار کی آنکھوں میں آنسو آگئے۔ تار بندھ گیا، فرمایا۔

”اے ابراہیم! آنکھ روتی ہے، دل غم زدہ ہے، ہم کچھ نہ کہیں گے مگر وہی جس سے ہمارا رب راضی ہو۔“ ہاں۔

تیری مرضی جو دیکھے پائی ہے
خلش درد کی بن آئی ہے

اللہ تعالیٰ آپ کو اور بھائی صاحبہ کو اپنی رضا پر راضی رکھے۔ اس صدمہ جانکاہ پر صبر و استقامت عطا فرمائے اور مرحومہ کی مغفرت فرمائی درجاتِ عالیہ عطا فرمائے۔ آمین۔

مثلِ ایوانِ سحرِ مرقدِ فروزان ہو ترا

نور سے معمور یہ خاکی شبستان ہو ترا

آمین!

اللہ تعالیٰ نے ماں باپ، بھائی بہن، بیوی، بچے، عزیز رشتہ دار، ماں و دولت سب ہی کچھ عطا فرمایا مگر اس شرط کے ساتھ کہ محبت ہم ہی سے کرنی ہے، ہم کو اور ہمارے محبوب صلی اللہ علیہ وسلم ہی کو چاہنا ہے۔ خبردار! کسی کی چاہت ہماری اور ہمارے جبیبِ کریمِ صلی اللہ علیہ وسلم کی چاہت پر غالب نہ ہو۔ ہاں!

دو عالم سے کرتی ہے بیگانہ دل کو

عجب چیز ہے لذتِ آشنا!

فقیر نے اپنے والدِ ماجدِ مفتیِ اعظم شاہ محمد مظہر اللہ علیہ الرحمہ کو اسی محبت میں وارفة پایا..... دو جوان و صالح اور عالم فرزند اللہ کو پیارے ہوئے۔ ایک جواں سال، عارف، زاہدہ بیٹیِ اللہ کو پیاری ہوئیں۔ فقیر نے حضرت والدِ ماجد علیہ الرحمہ کی آنکھ میں آنسونہ دیکھا۔ جب فقیر وہی حاضر ہوتا، نظر بھر کے فقیر کونہ دیکھتے۔ ایک مکتوب میں تحریر فرمایا کہ ”تمہیں اس لیے نہیں دیکھتا کہ کہیں تمہارے جانے کے بعد تمہاری یادِ اللہ سے غافل نہ کر دے۔“

اللہ اکبر! توجہِ الی اللہ کا یہ اہتمام کہ برسوں کے بعد بیٹا سامنے آئے تو نظر بھر کے نہ دیکھیں کہ کہیں بیٹے کی یادِ خدا سے غافل نہ کر دے۔ ان کی محیت کا یہ عالم تھا کہ مدینہ منورہ حاضری کے وقت صفحہِ دل سے بیٹیوں اور بیٹیوں کے نامِ محظوظ گئے، کسی کا نام یاد نہ رہا۔ حضرت کے رفقاء نے یہ بات بتائی۔ اللہ تعالیٰ ہم کو بھی ایسی محیت عطا فرمائے۔ آمین!

فقیر تو آپ کی آمد آمد کے انتظار میں تھا کہ اچانک یہ جانکاہ خبر ملی۔ ۲۰ اگست ۱۹۹۲ء کو کراچی میں امام احمد رضا کانفرنس ہے۔ آپ کا نام بھی مقالہ پڑھنے والوں میں شامل کیا گیا ہے۔ مگر اللہ کو منظور نہ تھا کہ آپ اس کانفرنس میں شرکت فرماتے۔ بہت ہی صدمہ ہے دہرا صدمہ۔ صاحب زادی کی مفارقت کا صدمہ اور آپ کے نہ آنے کا صدمہ۔

فقیر ۳۰ اپریل کو ریٹائر ہو کر کراچی آگیا ہے۔ آئندہ کراچی کے پتے پر مراسلت فرمائیں۔ عرصہ ہوا کہ عریضہ کے ساتھ کچھ کاغذات بھی بھیجے تھے، مل گئے ہوں گے۔ اپلیے اور بچے سب آپ کے شریک غم ہیں۔ ہم سب کی طرف سے بھابی صاحبہ کی تعزیت فرمادیں۔ ان کا غم آپ سے زیادہ ہوگا۔ ماں کی محبت کا عالم ہی کچھ اور ہوتا ہے، باپ بھی اس کا اندازہ نہیں کر سکتا۔ اسی لیے اللہ نے ماں کے قدموں کے نیچے جنت کا پتا بتایا۔ ۱۹۳۷ء کی ایک ڈراؤنی رات میں جبکہ دہلی میں کشت و خون کا بازار گرم تھا، فضا پر سنا ٹاچھایا ہوا تھا۔ ہر شخص اپنے گھر میں قید تھا۔ اچانک ایک غم رسیدہ عورت کی آواز آئی جو موت کی تلاش میں سرگرد ایسا تھی، وہ اپنے مقتول بچے کو یاد کرتی پھر پھوٹ پھوٹ کر روتی۔ جوں جوں زمانہ گزرتا جاتا ہے اُس آواز کا کرب بڑھتا جاتا ہے۔ ماں کا درجہ بہت بلند ہے اُس کی مامتا کا ثانی نہیں..... بھابی کے دل پر کیا گزر تی ہوگی۔ لیکن اللہ کی یاد ہی ہر غم کا علاج اور ہر درد کی دوا ہے۔ مولیٰ تعالیٰ ان کو صبر و تحمل عطا فرمائے اور دل کو سکون و چین عنایت فرمائے، آمین!

آئی جو ان کی یاد تو آتی چلی گئی
ہر نقش ماسوا کو مٹا تی چلی گئی

اچھا اجازت دیں۔ دعاوں میں یاد رکھیں، فقیر بھی آپ کے لیے اور بچوں کے لیے دعا کرتا ہے۔

فقط والسلام
احقر محمد مسعود احمد

بیگم پروفیسر غیاث الدین قریشی مرحوم (نیوکاسل، انگلینڈ) کے نام
پروفیسر غیاث الدین صاحب قریشی مرحوم و مغفور کے دامنِ مفارقت پر تعزیتی خط:

بسم اللہ الرحمن الرحيم

۱۷۔ سی / ۲

پی۔ ای۔ سی۔ ایچ۔ سوسائٹی، کراچی

۲۵ اگست ۱۹۹۶ء

محترمہ و مکرمہ

السلام علیکم و رحمۃ اللہ و برکاتہ۔ چند روز ہوئے محترم پروفیسر غیاث الدین قریشی
صاحب کے انتقال کی اندوہنا ک خبر سنی، یقین نہیں آیا، دل غم میں ڈوب گیا۔ انا اللہ وانا
الیہ راجعون! اللہ تعالیٰ آپ کو اور سب اہل خانہ کو صبر و استقامت عطا فرمائے اور قریشی
صاحب مرحوم کی مغفرت فرمائ کر درجات بلند کرے، آمین!

قریشی صاحب عاشق رسول تھے اور اہل سنت و جماعت کا بہت درد رکھتے تھے۔
ان کی خدمات ناقابل فراموش ہیں۔ ان کی جدائی سے جو خلا ہوا ہے اس کو پر کرنا ممکن
نہیں۔ وہ اہل سنت کا سرمایہ تھے۔ اللہ تعالیٰ ان کی قبر کو نور سے بھردے، آمین!

مثل ایوانِ سحر مرقد فروزان ہو ترا

نور سے معمور یہ خاکی شبستان ہو ترا

سب اہل خانہ آپ کے غم میں شریک ہیں۔ امید ہے کہ آپ ہم دُور افتدہ مرحوم
کے چاہنے والوں سے رابطہ رکھیں گی۔

فقط والسلام

احقر محمد مسعود احمد

پروفیسر فیاض احمد خاں کاوش (شاہ عبداللطیف گورنمنٹ کالج،
میر پور خاص) کے نام بیٹھے انتقال پر ایک تعزیتی خط:
باسمہ تعالیٰ

گورنمنٹ ڈگری کالج، ٹھٹھہ

۱۵ ستمبر ۱۹۸۵ء

برادر م زید مجدد

السلام علیکم و رحمۃ اللہ و برکاتہ غم نامہ موصول ہوا۔ حادثہ جانکاہ کی تصدیق ہوئی۔
انا اللہ وانا الیہ راجعون ثمانا اللہ وانا الیہ راجعون! حیف

گلے برفت کہ ناید بصد بہار دگر

مرحوم کا اچانک اٹھ جانا قیامت سے کم نہیں۔ انا اللہ وانا الیہ راجعون! اللہ تعالیٰ مرحوم
کو آپ دونوں کے لیے شفیع بنائے اور اپنے کرم سے صبر و استقامت عطا فرمائے۔ آمین!
ایک صحابی کا بچہ فوت ہوا تو وہ گھر سے باہر تھے۔ گھر آئئے، بچے کی خیریت پوچھی،
جواب ملا، اچھا ہے۔ صحابیہ نے کھانا کھلایا۔ جب وہ کھانے سے فارغ ہونے لگے تو
صحابیہ فرمائے کہ پڑوں نے ایک چیز لی تھی آج جب وہ طلب کی تو وہ چلانے
لگیں۔ صحابی نے فرمایا، یہ تو نہایت ہی نامناسب بات ہے، مال تو اس کا ہے۔ اب وہ
بولیں کہ اللہ تعالیٰ نے آپ کو ایک جان مستعار دی تھی، آج وہ واپس لے لی۔ اللہ اکبر!
حضور صلی اللہ علیہ وسلم کی صحبت مبارکہ سے فیض پانے والی عورتوں نے ہمارے لیے صبر و
استقامت کی کیسی روشن مثالیں قائم کیں۔ حدیث شریف میں آتا ہے کہ معصوم بچے
اپنے والدین کو بخشوائے کے لیے جھگڑیں گے۔ اللہ اکبر! آپ کے لیے بخشش کا سامان
ہو گیا۔ وہ معصوم آیا تھا، معصوم ہی گیا۔ گناہوں کا بوجھ تو ہمارے سر پر ہے۔ وہ یہاں پہلکا
چلا گیا۔ اللہ تعالیٰ اس کی برکت سے آپ کے درجات بلند فرمائے۔ آمین!

ماں بیقراری کی ایک فطری امر ہے۔ سچ یہ ہے کہ ہجوم غم میں رونے کے علاوہ کچھ
سمجھ میں نہیں آتا۔ جانا سب کو وہیں ہے، رہنا کسی کو نہیں لیکن پھر بھی نہ معلوم کیوں

آنواتے ہیں تو آتے ہی چلے جاتے ہیں۔ ہاں حضور صلی اللہ علیہ وسلم نے ان آنسوؤں کو رحمت فرمایا۔ آپ کے فرزند رابن کا انتقال ہوا تو آنسو بہرہ ہے تھے اور فرمائے تھے کہ مولیٰ میں تیری رضا پر راضی ہوں۔ حقیقت میں اس کی رضا پر راضی رہنے میں سکون و اطمینان ہے۔ اس کا مال تھا اُس نے لے لیا۔ ہم بھی اُسی کے ہیں۔ ہم کو بھی اُسی کے پاس جانا ہے۔ منزل ایک ہے، بس دیر سوری کی بات ہے اور سچ یہ ہے کہ جہاں وہ ہے وہ رہنے کی جگہ ہے اور جہاں ہم ہیں وہ قید خانہ ہے۔ جو قید خانے سے آزاد ہوا وہ قیدیوں سے اچھا ہے۔ اللہ تعالیٰ ہم کو اپنی رضا پر راضی رکھے اور ہمارا خاتمه ایمان پر فرمائے۔ آمین!

اہلیہ اور بچے سب مغموم ہیں۔ تعزیت کرتے ہیں اور سلام کہتے ہیں۔ لا ہور میں خالہ صاحبہ کا انتقال ہو گیا اور ہندوستان میں بھتیجی کے خاوند کا انتقال ہو گیا، جوان بیوہ ہو گئیں۔ ان کے لیے دعائے مغفرت کریں اور پس ماندگان کے لیے دعائے خیر۔

فقط والسلام

احقر محمد مسعود احمد

☆ پروفیسر فیاض احمد کاوش صاحب کے نام سرکردہ علماء اہل سنت کے وصال پر اظہار غم:

بسم اللہ الرحمن الرحيم

۲۷۔ سی

پی۔ ای۔ سی۔ انج سوسائٹی، کراچی

۱۹۹۳ دسمبر ۲

برادر م زید مجده

السلام علیکم و رحمۃ اللہ و برکاتہ، امید ہے کہ بخیر و عافیت ہوں گے۔ اوپر آ کر دیکھا تو آپ جا چکے تھے۔ احقر نیچے تھا، آپ نے آرام میں خلل کے خیال سے دستک نہ دی ہو گی۔ بہر حال قلق ہوا۔

درخواست پر دستخط کرائیے ہیں، ارسال کر رہا ہوں، اب آپ ضروری کارروائی کر کے اجازت نامہ بھجوادیں اور ثواب دارین حاصل کریں۔

حضرت علامہ اختر شاہ جہان پوری کے بعد حضرت زید ابو الحسن فاروقی مجددی کے سانحہ وصال کی خبر ملی۔ پھر مولوی رحیم بخش قمر (نواب شاہ) کے انتقال کی خبر ملی۔ ان حادثات کا سخت صدمہ ہے۔ مولاۓ کریم تمام مرحومین کو مغفرت فرمائی کر درجات عالیہ عطا فرمائے، آمین! اب جو حضرات اُٹھ رہے ہیں اپنی مندیں بھی اپنے ساتھ لے جا رہے ہیں۔ انا اللہ و انا الیہ راجعون! اللہ تعالیٰ اس قحط الرجال میں اہل سنت کو ان حضرات عالیہ کا نعم البدل عطا فرمائے۔ آمین! گھر میں سب کو سلام و دعا کہہ دیں۔

فقط والسلام

احقر محمد مسعود احمد

○

حضرت مولانا فضل الرحمن قادری (مدینہ منورہ، سعودی عرب)
کے نام تعزیت نامہ
بسم اللہ الرحمن الرحیم

۲/۱، سی پی۔ ای۔ سی۔ ایچ سوسائٹی، کراچی

۲۳ ربیعہ ۱۴۱۳ھ / ۷ اگسٹ ۱۹۹۳ء

مخدومی و مطاعی مدظلہ العالی

السلام علیکم و رحمۃ اللہ و برکاتہ صاحب زادہ گرامی منزلت علیہ الرحمہ کے وصال کی خبر باعث صدم غم و الم ہوئی انا اللہ و انا الیہ راجعون! مولیٰ تعالیٰ صاحب زادہ مرحوم کی مغفرت فرمائی کر درجات عالیہ عطا فرمائے اور اس حادثہ جانکاہ پر آپ کو اور سب متعلقین کو صبر و استقامت ارزانی فرمائے۔ آمین ثم آمین!

شرات کی آزمائش بڑی آزمائش ہے، لیکن اس آزمائش میں کامیابی پر رحمت و
ہدایت اور معیت حق جل مجدہ کی خوشخبری سنائی گئی ہے۔ وہ مصیبت بھی رحمت ہے جس
میں اُس کریم کا قرب خاص نصیب ہو۔ اسی لیے حضرت حسین بن منصور الحلاج علیہ
الرحمہ نے دعا فرمائی

”اللہی! نعمتیں سب کو عطا فرما اور مصیبتوں مجھ کو عطا فرما“ اللہ اکبر!

میری ہوس کو عیش دو عالم بھی تھا قبول
تیرا کرم کہ تو نے دیا دل دکھا ہوا

غم بھی عطا یے رباني ہے۔ اس نسبت سے اس کے کیف و سرور کا عالم ہی کچھ اور
ہے۔ فقیر کے والد ماجد علیہ الرحمہ کے دو جواں سال اور عالم صاحبزادگان کا انتقال ہوا
لیکن حضرت کو کیف غم سے متکفی پایا۔ الحمد للہ آپ کی نسبتیں بہت ہی عالی ہیں۔ آپ
تو ہم گناہگاروں کے غنخوار و دلدار ہیں۔ مولائے کریم آپ کا مبارک سایہ قائم و دائم
رکھے آمین! فقیر آپ کی محافل مبارکہ کی حلاوت اب تک محسوس کر رہا ہے۔ حضرت
صاحب علیہ الرحمہ سے بھی شاید مصافحہ ہوا تھا۔ مولیٰ تعالیٰ ان کی قبر شریف کونور سے بھر
دے، آمین!

مثل ایوانِ سحر مرقد فروزان ہو ترا

نور سے معمور یہ خاکی شبستان ہو ترا

فقیر اور اپلِ خانہ کی طرف سے ۰۰۰ تعریت قبول فرمائیں اور فقیر کو دعاوں میں یاد
رکھیں۔ فقیر گناہگاروں سے کارہے اور دعاوں کا محتاج ہے۔ حاضرینِ مجلس اور اپلِ خانہ کو
سلام کہہ دیں اور تعریت فرمادیں۔

فقط والسلام

احقر محمد مسعود احمد

☆ حضرت مولانا شیخ فضل الرحمن قادری مدظلہ العالیٰ کے نام ایک اور غم نامہ:
بسم اللہ الرحمن الرحیم

وانہ هو اضحک وابکی او انه هو اهات واحیا
۱۷/۲، سی

پی۔ ای۔ سی۔ ایچ سوسائٹی، کراچی

۲۳ ربیع الاول ۱۴۱۳ھ / ۵ جون ۱۹۹۲ء

مخدومنا المعظم دامت برکاتہم العالیہ

السلام علیکم و رحمۃ اللہ و برکاتہ حضرت مخدومہ علیہا الرحمہ کے سانحہ وصال کی خبر پڑھ کر سخت صدمہ ہوا۔ انا اللہ و انا الیہ راجعون! مولیٰ تعالیٰ حضرت مرحومہ کی مغفرت فرمائے اور اپنے جوار اقدس میں درجات عالیہ عطا فرمائے، آمین ثم آمین، الحمد للہ آپ اُس دیار مقدس میں ہیں جہاں آغوش رحمت میں کوئی غم، غم ہی معلوم نہیں ہوتا۔ سب غم بھول جاتے ہیں بس اُنہی کی یاد سے دل آباد رہتا ہے جن کی یاد بیقرار دلوں کا قرار اور بے چین روحوں کا چین ہے۔

حقیقت یہ ہے کہ دائیگی رفاقت اُسی رفقِ اعلیٰ کی رفاقت ہے۔ سب ساتھ چھوڑ دیں گے مگر وہ ساتھ ہے اور ساتھ رہے گا۔ خود فرمارہا ہے۔

”وہ تمہارے ساتھ ہے، تم جہاں کہیں بھی ہو۔“ سبحان اللہ! اُس نے اپنے کرم سے اپنے محبوب بندوں کو تنہا نہیں رکھا۔ اپنی معیت کی خوشخبری سنا کر خلوت کو جلوت کر دیا اور فراق کو وصال کی دولت سے مالا مال کر دیا۔ مولیٰ تعالیٰ غموم و آلام کی ظلمتوں کو اپنی اور اپنے حبیب کریم صلی اللہ علیہ وسلم کی محبت کے نور سے مٹا دے اور ہر لمحہ اپنی ہی طرف متوجہ رکھے۔ آمین! سب اہل خانہ بعد سلام مسنون تعزیت پیش کرتے ہیں۔ فقیر سیہ کار کو دعاوں میں یاد رکھیں۔ حاضرین مجلس سلام قبول فرمائیں۔

فقط والسلام شریک غم

احقر محمد مسعود احمد

مولانا کوثر نیازی (سابق وزیر اطلاعات و نشریات، اسلام آباد)
کی والدہ کی دائیٰ مفارقت پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی

۶ جون ۱۹۹۳ء

از جسم بہ جاں نقاب تاکے؟
ایں گنج، دریں خراب تاکے؟
ایں گوہر پُر فروغ، یارب!
آلودہ خاک و تاب تاکے؟

محترمی زید عنایتکم

السلام علیکم و رحمۃ اللہ و برکاتہ اخبارِ جنگ، کراچی میں والدہ ماجدہ کے سانحہ ارتھاں
کی خبر پڑھ کر سخت صدمہ ہوا۔ انا اللہ و انا الیہ راجعون! مولیٰ تعالیٰ مرحومہ کی مغفرت فرمائی
کر درجات عالیہ عطا فرمائے، آپ کو اور سب متعلقین کو صبر و استقامت ارزانی
فرمائے۔ آمین!

خبر میں بتایا گیا ہے کہ بقرعید کے دن وصال فرمایا، سبحان اللہ! ۲۵ سال ہوئے
ایک شعر پڑھا تھا۔

بس کمالے نیست قربانی نمودن بہر عید
عید را باید بپائے دوست قربان داشتن
یہ ایک شاعرانہ خیال تھا، مرحومہ نے اس کو حقیقت بنائے کر دکھا دیا۔ یہ ایسی موت
ہے جس پر شک کرنے والے رشک کریں گے۔ کہنے والے نے کیا خوب کہا ہے۔
قسمت نگر کہ کشۂ شمشیر عشق یافت
مر گے کہ زندگاں بدعا آرزو کنند

(۷۸)

بلاشبہ ماں کا مبارک سایہ ایک ایسی عظیم ہستی کا سایہ ہے جس کے قدموں تک
جنت ہے۔ اس سایہ میں وہ ٹھنڈک ملتی ہے جس کو بیان نہیں کیا جاسکتا۔ سر پر کتنا ہی
بوجھ ہو ماں کے آغوش میں انسان خود کو ہلکا پھلکا محسوس کرتا ہے۔ بے شک
صحبتِ مادر میں طفیل سادہ رہ جاتے ہیں ہم
اس آغوش سے محرومی بڑی محرومی ہے مگر وہ کریمِ محرومین اور غمزدین ہی کو
نوازتا ہے۔

نہ بچا بچا کے تور کھا سے ترا آئینہ ہے وہ آئینہ
کہ شکستہ ہو تو عزیز تر ہے نگاہ آئینہ ساز میں
غمزدین کو اپنی معیت کی بشارت دی۔ اللہ اکبر! عالم فراق میں، وصال کی خوشخبری
سنائی، اس سے بڑھ کر اور کیا کرم ہو گا۔ ہاں۔
خارج غمہت بجانِ محبتاں خلیدہ بارا!

مرحومہ نیک خاتون تھیں، بیٹا بیٹیوں کو حافظ قرآن بنایا اور وہ کچھ دیا جو ایک ماں
اپنی اولاد کو دے سکتی ہے۔ آج حافظ قرآن کی کوئی قدر و منزلت نہیں۔ ہمارے کالجوں
اور یونیورسٹیوں کی فضائیں اللہ کے کلام سے محروم ہیں۔ انسان کے کلام کی گونج ہر
طرف سنائی دیتی ہے۔

مرحومہ دانا و بینا تھیں، انہوں نے اللہ کے کلام کی قدر پہچانی، اللہ نے ان کو دنیا میں
بھی سرفراز رکھا اور آخرت میں بھی سرفراز فرمایا۔ مولیٰ تعالیٰ ان کی قبر کو اپنے نور سے
روشن رکھے آمین!

مثل ایوانِ سحر مرقد فروزان ہو ترا
نور سے معمور یہ خاکی شبستان ہو ترا

شریک غم

احقر محمد مسعود احمد

مولانا محمد احمد قریشی مظہری، (لاہور) (سفیر حضرت مفتی اعظم شاہ محمد
مظہر اللہ علیہ الرحمہ) کے نام غم نامہ:

باسمہ تعالیٰ

گورنمنٹ ڈگری کالج، بھٹھٹھہ سندھ
۳۰ ستمبر ۱۹۸۱ء

برادرم زید مجدد کم

وعلیکم السلام ورحمة اللہ وبرکاتہ غم نامہ باعثِ الم ہوا۔ برادرم بشیر احمد صاحب کے
انتقال کا بے حد صدمہ ہے انا اللہ وانا الیہ راجعون! اللہ تعالیٰ ان کی مغفرت فرمائے اور
ان کے درجات بلند فرمائے آمین! مرحوم احقر سے مخلصانہ اور والہانہ محبت رکھتے تھے۔
ان کی محبت اور اخلاص مندانہ باقیں رہ کر یاد آئیں گی۔ انا اللہ وانا الیہ راجعون! مولیٰ
تعالیٰ آپ کو اور جملہ پس ماندگان کو صبر جمیل عطا فرمائے احقر کی جانب سے ان کی اہلیہ
کی تعزیت کر دیں اور پچی کو دلاسہ دیں۔

برادرم ہاشم علی صاحب کے انتقال کا بھی صدمہ ہے۔ غالباً احقر کی ان سے ملاقات
ہوئی تھی۔ برادرم عبدالسلام صاحب کی تعزیت کر دیں اور احقر کی جانب سے بعد سلام
مسنون اظہار غم کر دیں۔ مولیٰ تعالیٰ ان کو اور سب پس ماندگان کو اس صدمہ جانکاہ پر
صبر و استقامت عطا فرمائے۔ آمین!

ابھی چند روز ہوئے بھائی سلطان جاپان والوں کا انتقال ہو گیا۔ انا اللہ وانا الیہ
راجعون۔ سب اُسی کے حضور حاضر ہو رہے ہیں اور سب کو اسی کے حضور حاضر ہونا
ہے۔ اللہ تعالیٰ ہماری عاقبت بخیر فرمائے اور اپنے دامن رحمت میں جگہ دے۔ آمین!

آپ کی علالت کی خبر نے سخت متفکر کر دیا۔ بچوں سے کہیں کہ وہ خیریت سے مطلع کرتے رہا کریں۔ دل لگا رہتا ہے۔ اللہ تعالیٰ آپ کو صحت کاملہ عطا فرمائے اور بچوں کے سر پر قائم رکھے، آمین!

الحمد للہ! احقر بخیریت ہے۔ گھر میں سلام کہہ دیں سب بچوں کو دعاً میں۔

فقط والسلام

احقر محمد مسعود احمد

☆ مولانا محمد احمد قریشی مظہری کے نام اپنے برادر بزرگ مولانا علامہ مفتی محمد مشرف احمد کی رحلت پر غم نامہ:

بسم اللہ تعالیٰ

گورنمنٹ ڈگری کالج، ٹھٹھہ سندھ

۱۲ نومبر ۱۹۸۱ء

برادر مزید مجدد

السلام علیکم و رحمۃ اللہ و برکاتہ.....؛ وہی سے خبر ملی ہے کہ ۱۲ نومبر ۱۹۸۱ء بروز جمعہ کے صبح قبلہ بھائی مشرف صاحب وصال فرمائے گئے۔ انا اللہ و انا الیہ راجعون! یہ خبر جانکاہ خرمن صبر و قرار کے لیے برق ناگاہی ثابت ہوئی۔ ثم انا اللہ و انا الیہ راجعون! مولیٰ تعالیٰ حضرت مرحوم کو اپنے مقام قرب میں درجات عالیہ عطا فرمائے اور ہم سب کو صبر و استقامت ارزانی فرمائے۔ آمین! احقر یہ خبر ملتے ہی کراچی گیا تھا۔ رات واپس آیا ہے۔ حیف دید سے بھی محروم اور شرکت جنازہ سے بھی محروم۔ انا اللہ و انا الیہ راجعون!

بعد نماز جمعہ مسجد فتح پوری میں اور حضرت قبلہ کے پہلو میں تدفین عمل میں آئی۔ دیگر تفصیلات ابھی معلوم نہیں ہوئیں۔ کراچی میں بھائی صاحب کے ایک صاحبزادے

مولانا احمد میاں ہیں۔ باقی سب دہلی اور علی گڑھ میں ہیں۔ اللہ تعالیٰ سب صاحبزادگان کو صبر جمیل عطا فرمائے۔ ان کے لیے یہ سانحہ نہایت ہی عظیم ہے۔ پچھلے سال ہی بھائی صاحبہ کا وصال ہوا ہے اور اب بھائی صاحب بھی جدا ہو گئے۔ مولیٰ تعالیٰ اپنی رضا پر راضی رکھے۔ آمین!

اکابر اہل سنت میں بہت سی ہستیاں اُٹھ گئیں۔ محفل سونی ہوتی جا رہی ہے۔ انا اللہ و انا الیہ راجعون! اہل خانہ کو سلام و دعا کہہ دیں۔ برادران طریقت کو اطلاع کر دیں۔

فقط والسلام

احقر محمد مسعود احمد

☆ مولانا محمد احمد قریشی مظہری صاحب کی الیہ راجعون کے وصال پر تعزیت نامہ:

باسمہ تعالیٰ

گورنمنٹ ڈگری کالج، ٹھٹھہ سندھ

۷ اپریل ۱۹۸۳ء

اخی المکرم زید مجدد کم

السلام علیکم و رحمۃ اللہ و برکاتہ، کراچی میں ایک تقریب میں برادرم ذکر الرحمن صاحب سے یہ روح فرسا خبر ملی کہ والدہ صاحبہ میاں مظہر احمد انتقال فرم گئیں۔ انا اللہ و انا الیہ راجعون! یہ خبر سن کر قلب کو جو صدمہ ہوا ناقابل بیان ہے۔ اللہ تعالیٰ ان کو درجاتِ عالیہ عطا فرمائے اور اپنے قرب خاص سے نوازے۔ آمین! مرحومہ صفاتِ جمیلہ کا پیکر تھیں۔ ان کے اخلاق عالیہ سے یہ فقیر بہت متاثر ہے۔ ایسی اچانک گئیں کہ معلوم نہیں ہوتا کہ جدا ہو گئیں۔ انا اللہ و انا الیہ راجعون! اللہ تعالیٰ آپ کو اس صدمہ جانکاہ پر صبر و استقامت عطا فرمائے اور سب بچوں کو سکون و طمانتیت عطا فرمائے، آمین!

مالک حقیقی وہی تعالیٰ ہے ہم سب مملوک ہیں، وہ جس طرح چاہتا ہے اپنی سک میں تصرف فرماتا ہے۔ وہ مختار و بے نیاز ہے۔ کبھی ملاتا ہے، کبھی جدا کرتا ہے، کبھی ہنساتا

ہے، کبھی رُلاتا ہے۔ ہماری محبتوں کو آزماتا ہے۔ مصیبتوں پر نوازتا ہے۔ اس کی نسبت سے مصیبت، مصیبت معلوم نہیں ہوتی۔ حضرت مجدد الف ثانی رضی اللہ عنہ نے فرمایا کہ ایلام کی لذت انعام سے بڑھ کر ہے۔ کیوں کہ انعام میں شائیخہ حظ نفس بھی ہے اور ایلام میں نہیں۔ مولیٰ تعالیٰ ہر حال میں اپنی رضا پر راضی رکھے اور غم والم میں ہماری دست گیری فرمائے، آمین! اس فقیر کو یوں محسوس ہو رہا ہے کہ جیسے گھر کا کوئی فرد اٹھ گیا ہو۔ انا اللہ وانا الیہ راجعون۔ اہلیہ بھی تعزیت کرتی ہیں اور بہت ہی مغموم ہیں۔

آپ کی طبیعت کی طرف سے سخت فکر ہے۔ مولیٰ تعالیٰ صحت و عافیت کے ساتھ بچوں کے سر پر قائم و دائم رکھے۔ آمین! سب بچوں کو احقر کی طرف سے تشفی و تسلی دیں اور آپ اپنا دل مضبوط رکھیں۔ اللہ تعالیٰ نے آپ کو نسبت خاص سے نوازا ہے۔ فقیر شریکِ غم ہے اور آپ کے لیے دل سے دعا کرتا ہے۔

فقط والسلام

احقر محمد مسعود احمد

☆ مولانا محمد احمد قریشی مظہری صاحب کو دلاسہ اور سنہجالا دیتے ہوئے ایک اور خط تحریر فرمایا:

باسمہ تعالیٰ

گورنمنٹ ڈگری کالج ٹھٹھہ، سندھ

۱۹۸۳ء

اخی المکرّم زید مجدد

السلام علیکم و رحمۃ اللہ و برکات، حضرت مجدد الف ثانی قدس سرہ العزیز فرماتے ہیں کہ لذتِ ایلام، لذتِ انعام سے بڑھ کر ہے کیونکہ لذتِ انعام میں شائیخہ حظ نفس ہے اور لذتِ ایلام میں نفس شریک نہیں۔ حضرات اہل اللہ نے مصیبت والم کو مولیٰ تعالیٰ کی نسبت پر نظر رکھتے ہوئے نہ صرف گوارا بنایا بلکہ اس سے لذتِ عشق و محبت حاصل کی۔ اللہ تعالیٰ فرماتا ہے کہ ہم جان و مال ضائع کر کے تمہاری محبت کی آزمائش کریں

گے، جو رنج و غم اُس کی طرف سے ہو عاشق کے لیے وہ رنج و غم ہی نہیں۔ حضرت حسین بن منصور حلاج علیہ الرحمہ نے محب دعا مانگی۔ پڑھ کر آنکھیں اشکبار ہو گئیں اور یہ معلوم ہوا کہ ابل اللہ کے حوصلے کتنے بلند ہوتے ہیں۔ آپ نے دعا فرمائی۔

”خدا یا! جہاں بھر کی راحتیں اور نعمتیں سب کو مبارک ہوں۔ دنیا بھر کے مصائب و آلام مجھ کو عطا فرماء! اللہ اکبر!“

جب برادر گرامی مولانا منظور احمد علیہ الرحمہ کا وصال ہوا تو اُس حادثے کا دل پر ایسا اثر ہوا کہ حضرت کو جو عریضہ پیش کیا اُس میں چند کلمات اضطراب و بیقراری کے لکھ دیے گئے۔ جواباً جو صحیفہ شریفہ تحریر فرمایا، اس میں فرمایا کہ:

”مولیٰ تعالیٰ نے اتنے عرصے سے مرحوم کو تمہارے ساتھ رکھا، تم نے اس کا شکر ادا نہ کیا؟“

حضرت کی تحریر نے آنکھیں کھول دیں۔ حقیقت میں نعمت کے چلنے کے بعد اُس کے فراق میں جزع و فزع کرنے کے بجائے شکر ادا کرنا چاہئے کہ مولیٰ تعالیٰ نے اُس نعمت کو اتنے طویل عرصے ہمارے ساتھ رکھا۔ یہ اُس کا کرم ہے، وہ چاہتا تو کسی وقت بھی لے سکتا تھا۔

قرآن کریم میں ایک جگہ ارشاد فرمایا کہ اگر جانے والوں کے اور تمہارے اعمال نیک رہے تو ہم قیامت کے دن پچھڑے ہوؤں کو ملائیں گے۔ یہ آیت ہمارے لیے بشارت ہے۔ اللہ تعالیٰ اپنے کرم سے ہم سب کو ملائے، آمین!

ایک صحابیہ کے حال میں لکھا ہے کہ ان کے بیٹے کا انتقال ہو گیا۔ خاوند باہر گئے ہوئے تھے۔ جب گھر آئے تو بچے کی خیریت دریافت کی۔ کہا کہ اچھی طرح ہے۔ پھر کہا کہ پڑوس میں عاریثہ ایک چیز دی تھی، آج مانگی تو پڑوس چلانے لگیں۔ صحابی نے فرمایا، یہ بات تو نہایت نامناسب ہے۔ اب صحابیہ نے کہا کہ آپ کے پاس بھی اللہ تعالیٰ کی ایک امانت تھی، آج اس نے واپس لے لی۔ اللہ اکبر! سرکار دو عالم صلی اللہ علیہ وسلم کے فیض تربیت نے عورتوں کو بھی کیسا باہمتوں بنا دیا تھا!

حضرت قبلہ علیہ الرحمہ کا روشن نمونہ ہمارے سامنے ہے۔ کیسے کیسے مصائب و آلام آئے مگر کیسی خندہ پیشانی سے ان کو برداشت کیا کہ غم کو قریب آنے نہ دیا۔ اللہ اللہ! ایک اہلیہ کا انتقال ہوا، دوسری اہلیہ کا انتقال ہوا، تیسری اہلیہ کا انتقال ہوا۔ ایک بیٹی کا انتقال ہوا۔ دوسری بیٹی کا انتقال ہوا۔ تیسری بیٹی کا انتقال ہوا، ایک بیٹے کا انتقال ہوا، دوسرے بیٹے کا انتقال ہوا۔ ایک بہو کا انتقال ہوا، دوسری بہو کا انتقال ہوا اور والدین کا سایہ بچپن میں ہی اٹھ گیا۔ پے در پے آلام آئے۔ تقسیم ہند نے تو فراق کا سلسلہ اور دراز کر دیا۔ جگر گوشے زندگی میں جدا ہو گئے۔ احباب و اہلِ محبت کا غم الگ۔ مگر کیسی ہمت سے یہ سارے غم ہے۔ ہم حضرت کے دامن سے وابستہ ہیں، ہمیں امید کا دامن ہاتھ سے نہ چھوڑنا چاہیے اور ہمت بلند رکھتے ہوئے اضطراب و بیقراری کا اظہار نہ کرنا چاہئے۔ بیقرار وہ ہو جس کا کوئی آسرا نہ ہو، الحمد للہ ہمارا آسرا ہے۔ سب رفیق چھوٹ جائیں گے مگر رفیق اعلیٰ کی رفاقت قائم اور دائم رہے گی، انشاء اللہ تعالیٰ، اللہ تعالیٰ آپ کو اپنی رضا پر راضی رکھے۔ بچوں کو دلاسا و تشغی دیں اور دلی دعا میں، آمین!

فقط والسلام

احقر محمد مسعود احمد

☆ مولانا محمد احمد قریشی مظہری صاحب کے لیے مزید دلasse و تشغی:

باسمہ تعالیٰ

گورنمنٹ ڈگری کالج، ٹھٹھہ سندھ

۱۹۸۳ء

برادر مکرم زید مجدد

و علیکم السلام و رحمۃ اللہ و برکاتہ، غم نامہ موصول ہوا۔ آپ کے حالات پڑھ کر دل محزون ہوا۔ مولیٰ تعالیٰ اپنے کرم خاص سے آپ کو سکون و طہانت عطا فرمائے۔ آمین!

آپ اپنی طرف سے زیادہ متفکرنہ ہوں۔ خدا نخواستہ کوئی ایسی بات نہیں جس سے عاقبت کا اندر یشہ ہو۔ اصل میں زخم تازہ ہے اس لیے اس کا درد و کرب بھی شدید ہے۔ انشاء اللہ تعالیٰ یہ زخم رفتہ رفتہ مندل ہو جائے گا اور رضا بر رضا الہی کی دولت نصیب ہوگی۔

بچوں کی طرف سے فطرتاً فکر ہو گا مگر یہ خیال فرمائیں کہ ہم تو مملوک ہیں۔ مالک تو اللہ ہی ہے اور وہ اپنے بندوں پر حیم و کریم ہے اس لیے ان کی طرف سے فکر نہ کریں۔ احقر کو یاد ہے کہ جب بھائی محمد احمد صاحب کا انتقال ہوا تو ان کے پیچے چھوٹے تھے۔ کوئی ان کا کفیل نہ تھا اور پیچے بھی ۹ عدد۔ یہ ایسا سانحہ تھا جس سے بچوں کا بیقرار ہونا فطری امر تھا۔ مگر نہیں۔ مولوی محمد مکرم احمد سلمہ نے اس چھوٹی سی عمر میں اپنے والد کے انتقال کے بعد جو جملہ لکھا وہ تاریخِ عزیمت میں شہری حروف سے لکھے جانے کے قابل ہے۔ انہوں نے لکھا:

”اب ہم براہ راست اللہ کی کفالت میں آ گئے“

الحمد للہ اللہ تعالیٰ نے ایسی کفالت فرمائی جس کا اپنی تنگ نظری کی وجہ سے وہم و گمان بھی نہ تھا۔ اس لیے یہی عرض کروں گا کہ بچوں کے معاملے کو اللہ پر چھوڑ دیں اور ان کی طرف سے اتنے مضطرب نہ ہوں کہ صبر کا دامن ہاتھ سے چھوٹ جائے۔ تعویذ ارسال کر رہا ہوں موم جامہ کر کے گلنے میں ڈال لیں اور حبی اللہ و نعم الوکیل کثرت سے پڑھا کریں۔

خواب کی وجہ سے کسی وسوسے میں بستلانہ ہوں۔ اللہ تعالیٰ قادر مطلق ہے۔ وہ مظلوم کا دادرس ہے اور ظالم کا منتقم۔ زندگی میں ایسے لوگ ملتے ہیں جو بُرا چاہتے ہیں بلکہ جان کے دشمن ہو جاتے ہیں۔ فقیر کا ذاتی تجربہ یہ ہے کہ اگر ان کی طرف توجہ نہ کی جائے اور مولیٰ تعالیٰ کی طرف متوجہ رہا جائے تو زندگی بڑے آرام سے گزر جاتی ہے اور دشمن خود پریشانی میں بستلا ہو جاتا ہے۔ اس لیے آپ بھی صبر کریں اور اپنے قلب کو عزیزہ کی طرف سے ہٹا کر اللہ ہی کی طرف متوجہ رہیں۔

۳۰ رجون کے بعد مندرجہ ذیل پتے پر مراسلت کریں:

۲/۱۔ سی۔ پہلی منزل

پی۔ ای۔ سی۔ ایچ سوسائٹی، کراچی - ۲۹

عرس شریف کی تفصیلات معلوم ہو کر خوشی ہوئی۔ اس کی طرف سے فکر تھا۔ الحمد للہ کہ یہ بحسن و خوبی انجام پذیر ہوا۔ مولیٰ تعالیٰ آپ کو اپنی بیکران نعمتوں سے نوازے۔ آمین! بچوں کو دعا کہہ دیں۔ گھر میں سب بچوں کو دعا کہتے ہیں۔

فقط والسلام

احقر محمد مسعود احمد



شیخ الحدیث سید محمد امیر شاہ گیلانی، پشاور کے بھائی کے وصال پر تعزیت:

باسمہ تعالیٰ

گورنمنٹ کالج، ٹنڈو محمد خان

۲۱ اگست ۱۹۷۳ء

تاجر وہ بھی نہ چھوڑی تو نے او باہر صبا
یادگار رونق محفل تھی پروانے کی خاک
محترمی و مکرمی حضرت شاہ صاحب دامت برکاتہم العالی
السلام علیکم و رحمۃ اللہ و برکاتہ برادر معظم قدس اللہ تعالیٰ سرہ العزیز کی خبر علالت اور
پھر خبر رحلت ملی انا اللہ و انا الیہ راجعون! یہ خبر وحشت اثر خرمن صبر و قرار کے لیے برق
ناگاہی ثابت ہوئی۔

حیف در چشم زدن صحبت یا رآ خرشد!

مولیٰ تعالیٰ حضرت مرحوم و مغفور کو درجات عالیہ عطا فرمائے اور اپنے قرب خاص سے سرفراز فرمائے۔ آمین، ثم آمین! اہل محبت کو آزمایا جاتا ہے۔ خوف سے، بھوک سے، جان سے، مال سے،

سینہ خالی کنید از دلہا
یار بہر شکار می آید

بغیر آزمائش و ابتلاء محبت کا اندازہ ہونہیں سکتا۔ یہ آزمائش اہل محبت کے لیے مایہ صد افتخار اور موجب صد فرحت ہے۔

تیری مرضی جو دیکھ پائی ہے
خلش درد کی بن آئی ہے

ایلام میں اس کی رضا ہو تو وہ انعام سے ہزار درجے بہتر ہے۔ اہل رضا ایلام میں انعام سے زیادہ لطف پاتے ہیں کہ انعام میں شائبہ حظِ نفس ہے اور ایلام میں شائبہ حظِ نفس نہیں۔

وہ جلال میں مشاہدہ جمال کرتے ہیں۔ جہاں لوگ صبر کرتے ہیں، وہ شکر بجالاتے ہیں کہ جفا بھی آئینہ دار محبت و وفا ہے۔

جفا جو عشق میں ہوتی ہے وہ جفا ہی نہیں
ستم نہ ہو تو محبت میں کچھ مزا ہی نہیں

اس کی جفا عین وفا ہے۔ وہ رلاتے بھی ہیں، وہ ہنساتے بھی ہیں۔ وانہ اضحك وابکی..... ایک عارف نے کیا خوب فرمایا ہے۔

شب وصل میں شمع سار مجھ کو آہا!
جلاتے ہنساتے، رلاتے ہیں آپ

دنیا کے محبوب جفا پیشہ ہیں لیکن وہ جفا پیشہ نہیں۔ وہ عین کرم ہے، وہ جانِ رحم ہے۔
وہ اپنے چاہنے والوں کو تنہا نہیں چھوڑتے..... ان الله مع الصابرين..... اللہ اللہ!
کیسی دلداری ہے، کیسی محبت ہے، کیسا پیار ہے کہ ہر لمحہ چاہنے والوں کے ساتھ ہیں۔

مژده اے دل کہ بہر استقبال
 رحمتش بے قرار می آیدا!
 اللہ تعالیٰ اس صدمہ جانکاہ پر آپ کو صبر و استقامت عطا فرمائے۔ متعلقین منتسبین کو
 اپنے کرم خاص سے نوازے اور برادر مرحوم کی تربت پاک کونور سے معمور فرمائے۔
 مثلِ ایوانِ سحر مرقد فروزان ہو ترا
 نور سے معمور یہ خاکی شبستان ہو ترا
 آمین! والسلام
 احقر محمد مسعود احمد عفی عنہ

صوفی محمد اسرائیل الخیری (پشاور)
 کے نام مفتی محمد محمود الوری علیہ الرحمہ کے سانحہ ارتھال کی اطلاع!
 بسم اللہ الرحمن الرحيم

گورنمنٹ ڈگری کالج، پشاور

۲۸ اپریل ۱۹۸۷ء

برادر مکرم زید مجدد

السلام علیکم و رحمۃ اللہ و برکاتہ امید ہے کہ مزاج گرامی بخیر ہوں گے۔ مرسلاہ فلمیں
 موصول ہوئیں۔ نوازش و کرم کاممنون ہوں۔ بعد سلام مسنون حضرت صاحب کاشکریہ
 ادا کریں۔ مولیٰ تعالیٰ حضرت کے فیوض و برکات جاری و ساری رکھے۔ آمین!
 ممنون ہوں کہ آپ نے مولانا تاج محمد قادری اور پروفیسر سرور شفقت صاحب کو
 ”آخری پیغام“ کی ایک ایک کاپی ارسال فرمائی۔ شکریہ!

ا۔ پندرہ روزہ ”احسن“ پشاور، ۱۵ اگست ۱۹۸۷ء، ص ۷۸

شاید اخبارات سے یہ خبر مل گئی ہوگی کہ ۱۳ رشعبان المعظم کو حضرت علامہ مفتی محمد محمود صاحب الوری وصال فرمائے گئے۔ انا اللہ وانا الیہ راجعون! موصوف سلسلۃ عالیہ نقشبندیہ کے عارف کامل اور عالم باعمل تھے۔ رسالتہ ”رکن دین“ آپ ہی کے والد ماجد حضرت مولانا رکن الدین الوری قدس اللہ سرہ العزیز کی تصنیف ہے اس کے باقیہ چار حصے حضرت مفتی صاحب کی تصنیف ہیں۔ اس احقر کی بڑی ہمشیرہ حضرت مفتی صاحب سے منسوب ہیں۔ اللہ تعالیٰ حضرت مفتی صاحب کو مقامات عالیہ عطا فرمائے۔ آمین! ۱۵ رشعبان کی شب کو حضرت مفتی صاحب حیدر آباد، سندھ میں مدفون ہوئے۔ آپ کے صاحبزادے مولانا ابوالخیر محمد زبیر سلمہ، جو عالم و فاضل ہیں، سجادہ نشین ہوئے۔ ان کے لیے بھی دعائیں فرمائیں۔ حضرت صاحب مدظلہ کی خدمت میں سلام مسنون پیش کر دیں۔

فقط السلام

احقر محمد مسعود احمد

صاحبزادہ محمد اشرف مجددی لاہور کے نام حضرت بدرا المشايخ قدس سرہ
العزیز کے وصال پر تعزیت نامہ:

باسمہ تعالیٰ

گورنمنٹ ڈگری کالج، ٹھٹھہ سندھ

فروری ۱۹۸۹ء

کسی صورت سے بھوتا ہی نہیں

آہ! یہ کس کا یادگاری ہے!

اخی العزیز زید مجدد کم،

السلام علیکم و رحمۃ اللہ و برکاتہ، آج مجلس چہلم کاغم نامہ ملا۔ حضرت بدرا المشايخ قدس سرہ، العزیز کا نام نامی پڑھ کر آنکھیں اشکبار ہو گئیں اور دل بیقرار۔ انا اللہ وانا الیہ

راجون! حیف یہ اچانک کیا ہو گیا۔

آئے بھی اور گئے دل بھی وہ لے کر غمگین

ہائے کیا کیا نہ ہوا ہم کو خبر ہونے تک

فقیر کو حضرت علیہ الرحمہ کی دائمی مفارقت کی خبر تک نہ تھی کہ الٰم نامہ برق ناگاہی ثابت ہوا۔ انا اللہ و انا الیہ راجعون! زیارت کیئے ہوئے بھی زیادہ عرصہ نہیں گزرا حضرت کا چہرہ مبارک اور سراپا نظروں کے سامنے ہے۔ یقین نہیں آتا کہ حضرت تشریف لے گئے ہاں۔

جمالک فی عینی و زکرک فی فمی

حضرت کی بے پناہ شفقت و محبت، بیکرائ عنایات اور بے پایاں نوازشات ناقابل فراموش ہیں۔ افسوس یہ پیکر محبت و صفا ہم سے جدا ہو گیا۔

می روی و گریہ می آید مرا

ساعیتے بنشمیں کہ باراں بگزرو

مولی تعالیٰ حضرت قدس سرہ العزیز کو اپنے جوار قدس میں مقام رفع عطا فرمائے اور تربت پاک کو اپنی انوار و تجلیات سے معمور فرمادے۔ آمین!

حضرت قدس سرہ العزیز صفات حسنہ کے جامع اور کوہ ہمت و استقامت تھے۔

بلاشبہ وہ شہید تسلیم و رضا تھے اور انہوں نے پے در پے حوادث پر جس ضبط و تحمل کا مظاہرہ

فرمایا وہ خاندان مجددیہ کا خاص امتیاز ہے۔ بلاشبہ۔

تاسودہ نہ گردی چو حنا در نہ سنگ

ہرگز بکف پائے نگا رے نری

رضاۓ الٰہی میں فنا ہو کر شہادت کے منصب عالی پر فائز ہوئے۔

قسمت نگر کہ کشتہ شمشیر عشق یافت

مر گے کہ زندگاں بے دعا آرزو کنند

آپ کے لیے اور سب اہل خانہ کے لیے یہ غم سخت جانکاہ ہے۔ مولاۓ کریم آپ کو اور سب کو ہمت و استقامت اور صبر و شکیب ارزانی عطا فرمائے۔ آمین! بالخصوص آپ کو اپنے اجداد کرام رحمہم اللہ تعالیٰ کا مظہر کامل بنائے اور فیض کو جاری و ساری رکھے۔ آمین!

جلوس گل بہ سریر چمن مبارکباد!

اس میں شک نہیں کہ آپ کے خاندان عالیہ کا ملت اسلامیہ پر بڑا احسان ہے۔ حضرت مجدد الف ثانی رضی اللہ عنہ نے عہدِ جہانگیری میں حیرت انگیز اسلامی انقلاب برپا کیا اور دو رجید میں آپ، ہی کے خاندان کے تربیت یافتہ افغان مجاہدین نے پروانہ وار اپنی جانوں کا نذر انہ پیش کر کے محیر العقول کارناٹے انجام دیئے اور ایک اسلامی انقلاب برپا کر کے دنیا کو حیرت میں ڈال دیا۔

عشق را دامن درازست از شریا تا شری

شہرہ آفاق خواہی، بلبل و پروانہ باش!

فقیر نے آپ کے والد ماجد علیہ الرحمہ کے جدا مجدد حضرت نورالمشاخ قدس سرہ العزیز کی کئی بار زیارت کی۔ وہ دہلی میں غریب خانے پر تشریف لائے اور رونق بخشی۔ آپ کے جدا مجدد حضرت صدرالمشاخ علیہ الرحمہ کی بھی کئی بار زیارت ہوئی۔ وہ فقیر پر بہت شفقت و محبت فرماتے تھے۔ اسی محبت و شفقت سے آپ کے والد ماجد حضرت بدرالمشاخ علیہ الرحمہ نے نوازا۔ امید ہے کہ آپ اس دیرینہ تعلق کو قائم رکھتے ہوئے اپنی عنایات سے نوازتے رہیں گے۔ آپ ہمارے مخدوم زادے ہیں اور ہمارے لیے لاائق صد احترام۔ اللہ تعالیٰ آپ کو قائم دائم رکھے۔ آمین! ہماری طرف سے سب اہل خانہ کی تعزیت فرمادیں اور فقیر کے اہل خانہ کی طرف سے سلام و دعا عرض کر دیں۔ اپنی دعاویں میں یاد رکھیں۔

فقط والسلام

شریک غم

احقر محمد مسعود احمد

خواجہ معز الدین اشرفی (مدیر "رہنمائے دکن"، حیدر آباد دکن، بھارت)
کے والد صاحب کے وصال پر اظہار تعزیت:

بسم اللہ الرحمن الرحيم

۲/۷، سی

پی۔ ای۔ سی۔ ایچ سوسائٹی، کراچی

۳۰ فروری ۱۹۹۳ء

مکرمی و محترمی زید عنایتکم

السلام علیکم و رحمۃ اللہ و برکاتہ، غم نامہ باعث رنج و المم ہوا۔ مولاۓ کریم آپ کے
والد ماجد علیہ الرحمہ کی مغفرت فرمائیں جو اقدس میں مقامِ رفعِ عطا فرمائے اور
آپ کو نیز سب متعلقین کو صبر و شکر کی دولت ارزانی فرمائے۔ آمین ثم آمین!

والد کا سایہ اللہ کی بڑی رحمت ہے اور اس رحمت سے محرومی بڑی محرومی ہے مگر اللہ
تعالیٰ نے محرومین کو صبر و شکر پر اپنی رحمتوں اور عنایتوں کی بشارت سنائی کر جو دل داری
فرمائی ہے اس کا کس زبان بے شکر ادا کیا جائے! اللہ تعالیٰ ہر حال میں اپنی رضا پر راضی
رکھے، بندگی کا یہی تقاضا ہے اور اسی سے طمانتیت قلب ہے۔

مرسلہ امام احمد رضا نمبر کی کاپیاں موصول ہو گئیں، شکریہ! فقیر نے "عیدوں کی
عید" کے طرز پر دو کتاب پچھے اور لکھے ہیں جو شائع ہو چکے ہیں۔ انشاء اللہ ارسال کروں گا۔
آپ چھپوا کر تقسیم کریں۔ اس وقت دشمنانِ اہل سنت اور دشمنانِ اسلام کے لیے مسلسل
جد و جہد کرنے کی ضرورت ہے۔ ان کو دنیاوی دولت حاصل ہے تو اہل سنت کو تائیدِ الہی
حاصل رہے گی، انشاء اللہ!

اپنی دعاوں میں یاد رکھیں۔ شیخ عبید بن عثمان العمودی کا خط اور مرسلہ "عیدوں کی
عید" کی کاپیاں مل گئی ہیں۔ شکریہ ادا کر دیں۔ آئندہ جو مضمون یا کتاب پچھے شائع فرمائیں

اس کی کاپیاں بھیج دیا کریں۔ برادرم شیخ عبید بن عثمان زید مجدہ کا خط ان کو پوست کر دیں۔

امید ہے کہ ادارے کا پچھلے سال کا لٹریچر مل گیا ہو گا ڈاک کا نظام اطمینان بخش نہیں۔ مطلع فرمائے کر منون فرمائیں۔

فقط والسلام
احقر محمد مسعود احمد



حکیم محمد افتخار حسین اظہر چشتی (ڈیرہ نواب صاحب) کے والد حکیم محمد حسین بدرا چشتی مؤلف ”منزل انہیں ملی جو شریک سفر نہ تھے۔“ کے وصال پر تعزیت نامہ:

بسم اللہ الرحمن الرحیم

گورنمنٹ ڈگری کالج، ٹھٹھہ سندھ

۶ نومبر ۱۹۸۶ء

مکرمی زید مجدہ

وعلیکم السلام ورحمة الله وبركاته، غم نامہ مورخہ ۱۶ اکتوبر ۱۹۸۶ء موصول ہوا۔ دل پر ایک چوتھی لگی انا اللہ وانا الیہ راجعون! اللہ تعالیٰ حکیم صاحب مرحوم کی مغفرت فرمائے
اپنے جوار قدس میں قرب خاص سے نوازے۔ آمین! وہ اسلام اور ملیت اسلامیہ کا درد رکھتے تھے۔ انہوں نے بڑے اہم علمی کام کیے۔ احقر نے ان کے کتب خانے کی زیارت کی ہے جو نوادرات سے معمول ہے اور ان کے علمی ذوق و شوق کو پچشم خود دیکھا ہے۔ ان کا اٹھ جانا ایک عظیم سانحہ ہے۔ انا اللہ وانا الیہ راجعون! اللہ تعالیٰ آپ کو

سلامت رکھے اور صبر و استقامت عطا فرمائے۔ آمین! آپ ان کے کام کو آگے بڑھائیں کہ ایصالِ ثواب کا یہی بہترین طریقہ ہے۔ کیا عرض کروں کہ اس خبر سے کتنا حمد مہ ہوا۔ انا اللہ وانا الیہ راجعون!

فقط والسلام
احقر محمد مسعود احمد



علامہ محمد اختر رضا خاں از ہری، بریلی شریف (نبیرہ امام احمد رضا خاں بریلوی) کے نام اظہار غم:

بسم اللہ الرحمن الرحيم

۲/۱۷، سی

پی۔ ای۔ سی۔ اچج سوسائٹی، کراچی

۲۰ صفر المظفر ۱۴۱۶ھ / ۲۰ رو گولائی ۱۹۹۵ء

محترم المقام دائم لطفکم

السلام عليکم ورحمة اللہ وبرکاتہ کل مخدومہ والدہ ماجدہ علیہما الرحمہ کے سانحہ وصال کی غم ناک خبر ملی۔ انا اللہ وانا الیہ راجعون! یہ خبر باعث صدرخ وغم ہوئی۔ مولیٰ تعالیٰ مخدومہ مرحومہ کی مغفرت فرمائ کر اپنے جوار قدس میں درجات عالیہ عطا فرمائے اور سب متعلقین کو صبر و استقامت کی دولت سے مالا مال فرمائے آمین!

سب اُسی کے حضور حاضر ہو رہے ہیں، جو آئے تھے وہ سب جا رہے ہیں، فراق کی گھر زیارت ختم ہو رہی ہیں۔ وصال کے دن آر رہے ہیں۔ اللہ اکبر! محبت کی آزمائش ہو رہی ہے۔ رحمت کی برکھا برس رہی ہے، ہدایت کی دھنک کھل رہی ہے۔

انعام و ایلام محبت ہی کے جلوے ہیں، اولو العزم ایلام میں بھی انعام کی لذت پاتے ہیں۔ اللہ تعالیٰ ہم کو بھی اس لذت سے آشنا فرمائے اور ہر حال میں اپنی رضا پر راضی

رکھے۔ آئین! ساری سعادتیں اور ساری کامیابیاں اس کی رضا میں ہیں
ہر جفا، ہر ستم گوارا ہے
اتنا کہہ دو کہ تو ہمارا ہے

ہر صدمہ نہ معلوم کتنے صدموں کی یاد دلاتا ہے۔ غم نہ ہو تو خوشی نہ ہو تو
غم نہ ہو۔ مبارک ہیں وہ جو خوشی و غم سے بے نیازانہ گزر گئے۔

تا دوست رسیدم چو از خویش گزشتیم
از خویش گزشتمن چہ مبارک سفرے بود

اس صدمہ جانکاہ پر فقیر کیا عرض کرے؟ آپ باخبر ہیں، آپ کے سامنے عرض کرنا
سورج کو چراغ دکھانا ہے۔ فقیر اور سب اہل خانہ کی طرف سے سلام مسنون اور دلی
تعزیت قبول فرمائیں۔ سب شریک غم ہیں۔ برادران گرامی اور سب اہل خانہ کو سلام
کہہ دیں اور تعزیت فرمادیں۔

فقط والسلام
احقر محمد مسعود احمد



پروفیسر مبشر احمد، لاہور کے نام پنے چھوٹے بھائی ڈاکٹر محمد سعید احمد مظہری علیہ
الرحمہ کے سانحہ ارتھاں کی اطلاع:

بسم اللہ الرحمن الرحيم

۲/۱۷، سی

پی۔ ای۔ سی۔ ایچ سوسائٹی، کراچی

۳ مارچ ۱۹۹۶ء

برادرم زید عنایتکم

السلام علیکم و رحمۃ اللہ و برکاتہ نوازش نامہ اور تہنیت نامہ نظرنواز ہوئے۔
یاد آوری کامنون ہوں۔ اب تو خوشیوں میں بھی غنوں کی آمیزش ہے۔ آپ کی

تیاں باعث فکر و تشویش ہیں۔ ۲۸ رمضان المبارک کو دہلی میں میرے چھوٹے مولانا ڈاکٹر محمد سعید احمد انتقال کر گئے۔ انا اللہ و انا علیہ راجعون! ہم سات بھائی اب ہم ہیں اور ما تم یک شہر آرزو! اللہ تعالیٰ ہر حال میں اپنے ہی طرف متوجہ آمین! ہر غم کا یہی علاج ہے۔

میں کراچی میں صحیح معنوں میں ریٹائرمنٹ کے بعد مقیم ہوا ہوں۔ ۳۰ سال برت میں گزارے۔ اب آپ آئیں گے تو ضرور ملاقات ہوگی۔ انشاء اللہ! اکتوبر ۱۹۷۰ء میں آنا ہوگا بلکہ ۲ اور ۳ مارچ کا بھی بلا واتھا اور اصرار بھی مگر تعزیت کے لیے واپس احباب کی وجہ سے لاہور نہ آسکا۔

یہ آپ کی محبت ہے کہ میرے خطوط کو سنبھال کر رکھا۔ یہ خبر جب لاہور میں فرزند فی محمد عبدالستار طاہر نے سنی تو بہت خوش ہوئے۔ وہ تین چار سال سے میرے خطوط کر رہے ہیں اور میری سوانح پر بھی دو تین کتابیں شائع کر چکے ہیں۔ تکلیف نہ ہو تو سیٹ کاپی بنو کر مجھ کو بھیج دیں۔ میں بھی ان یادوں کو تازہ کروں۔

میں نے ہمیشہ ادب کو دین کے تابع رکھا۔ ہمارا دین تو سراسر ادب ہے۔ ان کریم ادب کا ایسا شاہکار ہے جس نے عرب کے مشہور ادیبوں اور شاعروں نے بانی میں گنگ کر دیں۔ لیکن افسوس ہم نے اس کو ادب کے دائرے سے نکال کر ب کے دائرے میں رکھ دیا ہے۔ آپ خود غور فرمائیں۔ میں نے ادب کو مذہبی میں کا ذریعہ اظہار بنایا ہے۔ ادب دلوں میں گھر کرتا ہے۔ الحمد للہ تصانیف کی ۸۰ سے زیادہ ہو چکی ہے اور مضمایں و مقالات تو شاید ۳۰۰ سے زیادہ ہوں۔ میں نے وقت کو ضائع نہ ہونے دیا جو ایک عظیم دولت ہے۔

اشاء اللہ پھر ملاقات ہوگی۔ بھائی کو اور بچوں کو بہت بہت سلام کہہ دیں۔ یہاں اعلیٰ خانہ سلام کہتے ہیں۔

فقط والسلام

احقر محمد مسعود احمد

پروفیسر ڈاکٹر قاری محمد رفیق مظہری (لاہور)
کے نو مولود کی رحلت پر دل جوئی:

بسم اللہ الرحمن الرحيم

گورنمنٹ ڈگری کالج، سکھر

۲۷ رائے ۱۹۹۰ء

برادر م زید مجده

السلام علیکم و رحمۃ اللہ و برکاتہ نوازش نامہ موصل ہوا۔ نو مولود کے انقال کی
پڑھ کر صدمہ ہوا۔ انا اللہ و انا الیہ راجعون! مرحوم کو اللہ تعالیٰ نے آپ کے لیے و
شفاعت بنا دیا ہے پھر ۱۰ محرم الحرام کو اس سانحہ پر آپ نے صبر فرمایا، اس ط
آلِ رسول کی سنت بھی پوری ہو گئی۔ مولیٰ تعالیٰ آپ دونوں کو صبر و استقامت
فرمائے۔ آمین!

آپ کی شاندار کامیابی باعث صد سرت ہوئی۔ اللہ اللہ خوشی و غم ایک دوسرا
کے کتنے قریب ہیں! احرق کی طرف سے دلی مبارک باد قبول کریں۔ مولیٰ تعالیٰ اور
ترقیاں عطا فرمائے۔ آمین!

یہ پڑھ کر بھی خوشی ہوئی کہ محترم ڈاکٹر ظہور احمد اظہر صاحب ”امام احمد رضا
عربی آثار“ پر تحقیق کے لیے آپ کی نگرانی کے لیے تیار ہیں۔ اس سلسلے میں جو کتنا
آپ کے علم میں ہیں اس کی فہرست لکھ دیں تاکہ جو فقیر کے علم میں ہیں ان کی تفصیل
پیش کر دی جائے۔

تعارفی مقالہ ضرور ہونا چاہئے، اس میں یہ باتیں بھی آجائیں:

- ۱۔ امام احمد رضا کے ۲۰۰ عربی آثار کا ذکر
- ۲۔ امام احمد رضا کی ادبیت پر علماء عرب کے تأثیرات
- ۳۔ امام احمد رضا کے عربی حواشی و تعلیقات کے قلمی ذخائر
- ۴۔ امام احمد رضا کے عربی قصائد
- ۵۔ امام احمد رضا کے عربی آثار پر دوسری جامعات میں تحقیق وغیرہ وغیرہ اپنی دعاوں میں مذکور ہیں۔ گھر میں سلام و دعا کہہ دیں۔

فقط السلام

احقر محمد مسعود احمد

پروفیسر ڈاکٹر قاری محمد رفیق صاحب کے نام علامہ اختر شاہ جہان پوری علیہ الرحمہ کے
صال پر اظہار غم:

بسم اللہ الرحمن الرحيم

۲/۱، سی۔

پی۔ ای۔ سی۔ انج سوسائٹی، کراچی

۲۵ نومبر ۱۹۹۳ء

برادرم زید مجدد کم

السلام علیکم و رحمۃ اللہ و برکاتہ نوازش نامہ مل گیا تھا۔ پھر فقیر خود لاہور حاضر ہو گیا۔
مگر جواب قرض رہا اس کے لیے یہ عریضہ ارسال کر رہا ہوں۔ آپ کی محبت و خلوص کا
منون ہوں۔ آپ کے وجود سے برادرم مولانا محمد احمد قریشی علیہ الرحمہ کی کمی محسوس نہیں
ہوتی۔ وہ اسی طرح ساتھ ساتھ رہتے تھے، اللہ تعالیٰ آپ کو خوب خوب نوازے۔ آمین!

ا۔ حال ہی میں ڈاکٹر مختار الدین آرزو کا علی گڑھ سے خط آیا ہے، ان کے پاس امام احمد رضا کا خود
نوشتہ ایک عربی قصیدہ ہے۔ مسعود

حضرت علامہ محمد عبدالحکیم اختر شاہ جہان پوری علیہ الرحمہ کی مفارقت ایک عظیم سانحہ ہے۔ عالم کا اٹھنا عالم کا اٹھنا ہے۔ وہ ہر لمحہ اہل سنت کی خدمت میں لگے رہے۔ مولیٰ تعالیٰ ان کی خدمات جلیلہ کو قبول فرمائے درجاتِ عالیہ عطا فرمائے۔ آمین!

مثل ایوان سحر مرقد فروزان ہو ترا
نور سے معمور یہ خاکی شبستان ہو ترا
دعاوں میں یاد رکھیں۔ اہل خانہ کو سلام و دعا کہہ دیں۔ بھائی عبدالسلام، برادرم
لیاقت صاحب کو سلام کہہ دیں۔ دیگر احباب کو بھی سلام کہہ دیں۔

فقط والسلام
احقر محمد مسعود احمد



صاحب زادہ سید محمد طاہر مظہری (اسلام آباد) کے نام ڈاکٹر محمد سعید احمد مظہری علیہ الرحمہ کے ہمیشہ ہمیشہ جدا ہونے پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی

۳، مارچ ۱۹۹۶ء

عزیز گرامی منزلت زید مقدم

السلام علیکم و رحمۃ اللہ و برکاتہ، محبت نامہ مل گیا تھا۔ محبت بھری یاد کا ممنون ہوں۔ جواب میں تاخیر ہو گئی۔ میاں سعید علیہ الرحمہ کی مفارقت کا سخت صدمہ ہے۔ ان کی یاد

آتی رہتی ہے جو تعزیت کے لیے آتا ہے یاد تازہ کر کے چلا جاتا ہے۔ جب سے برابر علماء مشائخ احباب و مریدین چلے آرہے ہیں، سب ایصال ثواب کر رہے ہیں۔ وہ جنتی تھے۔ جماعتہ المبارک کو عید کے تیرے روز فاتحہ کا اہتمام کیا تھا۔ دو پھر کو ایک گھنٹے شدید بارش ہوئی۔ کراچی جل تحل بن گیا۔ عصر کے بعد حسب پروگرام قرآن خوانی ہوئی۔ پانچ قرآن ختم ہوئے اور بارہ قرآن پڑھے ہوئے بخشے گئے۔ اس کے علاوہ کلمہ طیبہ، درود شریف وغیرہ کی تو کوئی گنتی نہیں۔ یہ ساری باتیں ان کے جنتی ہونے کی علامتیں ہیں۔

اللہ تعالیٰ ان کی قبر کو نور سے بھر دے۔ آمین!

اس تصور سے بھی دل کو چوت لگتی ہے کہ وہ جدا ہو گئے معلوم نہیں ہوتا بلکہ یوں محسوس ہوتا ہے جیسے وہ مسکرار ہے ہوں۔ دہلی گیا تھا تو انہیں کے ہاں قیام کیا تھا۔ بہت خوش تھے مگر در دل بھی سناتے تھے، کوئی سننے والا نہ تھا۔ حضرت قبلہ علیہ الرحمہ کے وصال کے بعد خود کو بے آسرا سمجھنے لگے تھے۔ آمدنی بھی معمولی تھی اس طرف سے بھی پریشان رہتے تھے اب اللہ ان کے بچوں کا مالک ہے۔ بڑے بیٹے میاں مجیب احمد ہومیو پیٹھ ڈاکٹر ہیں۔ چھوٹے حافظ محمد احمد پڑھ رہے ہیں۔ دو بیٹیوں کی شادی نہیں ہوئی۔ ایک بیٹی کی مسی میں شادی ہونے والی تھی۔ اللہ تعالیٰ ان سب بچوں کو ہمت واستقامت عطا فرمائے اور ان کا حامی و ناصر ہو۔ آمین!

جب دل چاہے بے تکلف تشریف لا سیں، آپ ہی کا گھر ہے۔ آپ نے بارش کا نقشہ کھینچا تو اپنا قیام یاد آگیا۔ روحانی اور قلبی راحت ملی۔ اللہ تعالیٰ آپ سب کو خوش و خرم رکھے۔ آمین! محبین کو میاں سعید کے انتقال کی اطلاع ضرور دے دیں۔

فقط والسلام

احقر محمد مسعود احمد

رائجہ محمد طاہر ایڈ و کیٹ، (جہلم)
کے نام سید ریاست علی قادری علیہ الرحمہ کی دائمی مفارقت پر اظہار غم:

بسم اللہ الرحمن الرحيم

گورنمنٹ ڈگری کالج، سکھر

۷ فروری ۱۹۹۲ء

برادر مزید محمد کم

السلام علیکم و رحمۃ اللہ و برکاتہ۔ عنایت نامہ موصول ہوا۔ شکریہ! سید صاحب کی
مفروقات ایک عظیم المیہ ہے۔ وہ اچانک چلے گئے۔ اتنی خاموشی سے جتنی خاموشی سے
پھواں سے خوبیوں پھی جاتی ہے۔ انا اللہ وانا الیہ راجعون! اہل سنت پران کا بڑا احسان
ہے۔ ان کو امام احمد رضا کے مشن سے عشق تھا۔ عدالتوں اور یونیورسٹیوں میں امام احمد
رضا کو انہوں نے ہی متعارف کرایا۔ مولیٰ تعالیٰ ان کی مغفرت فرمائی کہ درجات عالیہ عطا
فرمائے۔ آمین! بحمد اللہ وہ کام کرنے والوں کی ایک ٹیم تیار کر گئے ہیں جو بخوبی و خوبی
ادارے کے کام میں مصروف ہے اور وہ سلسلہ جو سید صاحب نے شروع کیا تھا، جاری و
ساری ہے۔ یہ ایک دصدقہ جاریہ ہے جس کا ثواب سید صاحب کو ملتا رہے گا۔

جس رات سید صاحب کو دل کا دورہ پڑا اس رات فقیر پر کرب کا عالم طاری رہا۔
زندگی کی سخت رات گزاری۔ صحیح معلوم ہوا کہ سید صاحب داغ مفارقت دے گئے۔
انا اللہ وانا الیہ راجعون! سید صاحب نے آخری خط کیم جنوری ۹۲ء کو اس فقیر کو لکھا جس
میں محبت ہی محبت اور خلوص ہی خلوص ہے۔ مولیٰ تعالیٰ ان کی قبر کو نور سے بھردے
آمین! دعاوں میں یاد رکھیں۔

فقط والسلام

احقر۔ محمد مسعود احمد

مراجعہ محمد طاہر ایڈ و کیٹ صاحب کے والد کے انقال پر ملال پر اظہار تعزیت:
بسم اللہ الرحمن الرحيم

۱/۲، سی

پی۔ ای۔ سی۔ ایچ سوسائٹی، کراچی

۶ اپریل ۱۹۹۵ء

برادر مکرم زید محمد کم۔

السلام علیکم و رحمۃ اللہ و برکاتہ غم نامہ باعث صدر نجخ والم ہوا۔ والد گرامی علیہ الرحمہ سانحہ ارتھال کی خبر نے مغموم و محروم کیا۔ انا اللہ و انا الیہ راجعون! اللہ تعالیٰ والد ہوم کی مغفرت فرمائے اور اپنے مقام قرب میں درجاتِ عالیہ عطا فرمائے آپ سب کو ہر واستقامت عطا فرمائے۔ آمین! سب کو اُس کے حضور میں حاضر ہونا ہے۔ بس دیر دیر کی بات ہے، وہ خوش نصیب ہیں جو وصال محبوب سے پہلے سرفراز ہوئے۔ اللہ تعالیٰ ہمیں بھی حسن خاتمہ کی دولت سے بہرہ ور فرمائے۔ آمین! آخر جہاں سے آئے ہیں جانا ہے۔ ہم جتنی ہیں اور انشاء اللہ جنت ہی میں جائیں گے۔

پچھلا عنایت نامہ مل گیا تھا جس سے بہت سی معلومات ہوئیں اور کئی پتے ملے۔ بہت بہت شکریہ! فقیر ایک سال سے ”انتخاب حدائق بخشش“ کی تدوین اور کتابت میں گاہوا تھا۔ الحمد للہ یہ انتخاب سرہند پبلی کیشنر، کراچی نے شائع کر دیا ہے۔ ۳۲۰ صفحات میں۔ قیمت ۱۵۰ روپے ہے۔ مندرجہ ذیل پتے مل سکے گی۔

حاجی محمد الیاس، ادارہ مسعودیہ

۶/۵۔ ای۔ ناظم آباد، کراچی

ڈاک اتنی آ جاتی ہے کہ از خود کسی کو خط لکھنے کی فرصت نہیں ملتی۔ آپ کے خط کا جواب بھی تقریباً دو ماہ بعد پیش کر رہا ہوں۔ البتہ دوسرے خط کا جواب فوراً حاضر خدمت ہے۔ دعاوں میں یاد رکھیں۔ احباب کو سلام کہہ دیں۔

فقط والسلام

احقر محمد مسعود احمد

ڈاکٹر محمد طفیل (اسلام آباد)
کی والدہ صاحبہ کی وفات پر اظہار غم

بسم اللہ الرحمن الرحيم

۱۷-سی/۲

پی۔ ای۔ سی۔ ایچ سوسائٹی، کراچی

۱۵ اپریل ۱۹۹۶ء

مکرمی زید عنایتکم

السلام علیکم و رحمۃ اللہ و برکاتہ والدہ مرحومہ کے سانحہ ارتھاں کی غناہ خبر
کر سخت صدمہ ہوا۔ انا للہ و انا الیہ راجعون! مولیٰ تعالیٰ مرحومہ کی مغفرت فرمائے
جو ار قدس میں مقامِ رفع عطا فرمائے اور سب متعلقین کو صبر و استقامت ارزائے
فرمائے۔ آمین ثم آمین!

سب کو اُسی کے حضور حاضر ہونا ہے۔ بس دیر سوری کی بات ہے۔ جانے والے چے
گئے جو رہ گئے وہ بھی رفتہ رفتہ حاضر ہو جائیں گے۔ حضور انور صلی اللہ علیہ وسلم کا دیدا
بڑی دولت ہے۔ اگر یہ جان دے کر حاصل ہو تو بھی بہت ارزش ہے۔

دو عالم قیمت خود گفتہ

نرخ بالا کن کہ ارزانی ہنوز

مولیٰ تعالیٰ خوشی و غم ہر حال میں اپنی ہی طرف متوجہ رکھے۔ آمین! اگر میں سب کی
تعزیت فرمادیں۔ فقیر کے برادر خور د ۲۸ رمضان المبارک ۱۴۱۶ھ کو دہلی میں وصال
فرما گئے۔ ان کے لیے دعائے مغفرت فرمائیں۔

فقط والسلام

احقر محمد مسعود احمد

علامہ محمد عبدالحکیم شرف قادری مدظلہ (لاہور)
کے والدگرامی کے سانحہ وصال پر اظہار غم:
بسم اللہ الرحمن الرحيم

گورنمنٹ ڈگری کالج، ٹھنڈھ

۱۲ رمضان ۱۴۰۹ھ / ۱۹۸۹ء اپریل ۱۹۸۹ء

محترم و مکرم زید عنایت

السلام علیکم و رحمۃ اللہ و برکاتہ غم نامہ آج ہی موصول ہوا۔ حضرت والد ماجد
علیہ الرحمہ کے سانحہ وصال کی المذاک خبر پڑھ کر سخت صدمہ ہوا۔ مولیٰ تعالیٰ حضرت
مرحوم کی مغفرت فرمائی درجاتِ عالیہ عطا فرمائے۔ آپ کو اور سب متعلقین کو اس صدمہ
جانکاہ پر صبر و استقامت ارزانی فرمائے، آمین! مولیٰ تعالیٰ نے اپنے کرم سے غم کو وسیلہ
رحمت بنادیا اور غمزدوں کو اپنی معیت کا مژده سنادیا اور عاشق صادق کے لیے وصل سے
بڑھ کر کوئی نعمت نہیں۔ بے شک وہ صبر کرنے والوں کے ساتھ ہے۔ آپ نے حضرت
مرحوم کی بڑی خدمت کی جو آپ کے لیے ترقی درجات کا باعث ہے اور آپ کی دینی
خدمات حضرت مرحوم کی تسلیمان روح اور بلند مراتب کا موجب ہوں گی انشاء اللہ! مولیٰ
تعالیٰ آپ کو سلامت رکھے اور علم و دانش کا یہ فیض جاری و ساری رہے۔ آمین!
احقر کی طرف سے دلی تعزیت قبول فرمائیں۔ احقر اور اہل خانہ شریک غم ہیں۔
مولائے کریم ہمیں اپنی رضا پر راضی رکھے۔ آمین!

فقط السلام
احقر محمد مسعود احمد



۲۔ محمد عبدالحکیم شرف قادری، علامہ نور نور چیرے، ص ۲۷، مطبوعہ لاہور ۱۹۹۷ء

خواجہ محمد عبد اللہ جان نقشبندی مجددی سجادہ نشین خانقاہ عالیہ مرشد آباد
شریف، پشاور کے والد گرامی کے وصال پر اظہار تعزیت:

بسم اللہ الرحمن الرحيم

گورنمنٹ ڈگری کالج، ٹھٹھ

۱۵ مارچ ۱۹۸۹ء

کسی صورت سے بھوتا ہی نہیں
آدا یہ کس کی یادگاری ہے؟

محترم و مکرم زید لطفکم

السلام علیکم و رحمۃ اللہ و برکاتہ؛ اسلام آباد سے مکرمی سید ریاست علی قادری
صاحب کافون آیا۔ حضرت مخدومی قبلہ بابا صاحب رحمۃ اللہ علیہ کے سانحہ وصال کی
المناق کخبر سن کر جو صدمہ ہوا زبان و قلم اس کو بیان نہیں کر سکتے۔ انا اللہ و انا علیہ راجعون!
حمد ہے اُس رب کریم کی جس نے غم اور ضبط غم کو اپنی معیت کاملہ کا وسیلہ بنایا ان الله
مع الصابرین۔ صد شکر کہ غمزدوں اور مہجوروں کو اپنے دامنِ کرم میں لے کر رحمت کی
برکھا برسائی اور ہدایت کی خوشخبری سنائی.....

اوْلَئِكَ عَلَيْهِمْ صَلَوَاتٌ مِّنْ رَبِّهِمْ وَرَحْمَةٌ وَأَوْلَئِكَ هُمُ الْمُهَتَّدُونَ^۰
ہر چند کہ یہ سانحہ سخت جانکاہ ہے لیکن صبر و شکر کا مقتضی ہے۔ صبر محبوب حقیقی کی اس
آزمائش پر اور حضرت بابا صاحب کی اس مفارقت پر اور شکر رواف و رحیم کے انعام پر
کہ اس نے حضرت بابا صاحب کو سالہا سال ہمارے سروں پر سایہ فگن رکھا۔ اُن کی
محبت و شفقت سے ہم کو سرفراز کیا اور آپ کے لیے ان کی رضا و خوشنودی کو شفاعت کا
وسیلہ بنایا۔ حقیقت یہ ہے کہ ہمارا تو کچھ بھی نہیں، سب کچھ اُسی کا ہے۔ یہ اس کا کرم

ہے اپنی چیز ہم کو عطا فرمائی بنا دیتا ہے پھر جب چاہتا ہے واپس لے لیتا ہے
ظراءٰ سی کی طرف لگی رہے اور تعلق و محبت میں کمی نہ ہونے پائے۔ تقاضائے بندگی
ہے کہ اس کی رضا پر راضی رہا جائے اور اس کی یاد سے فکر و نظر اور دل و جگہ کو آباد
لائے۔ بلاشبہ

حیات کیا ہے، خیال و نظر کی مجد و ولی
سرکار دو عالم صلی اللہ علیہ وسلم نے فرزند دل بند کی مفارقت پر جو کچھ فرمایا، آج وہی
ازبان پر آرہا ہے۔ آپ نے فرمایا۔

”اے ابراہیم! تیرے فراق میں آنکھ روئی ہے اور دل بیقرار ہے لیکن ہم زبان
کچھ نہ کہیں گے مگر وہی جس سے ہمارا رب راضی رہے۔“
اللہ اکبر! عین بلا میں یہ ضبط و تحمل اور یہ صبر و شکر!

حضرت مجدد الف ثانی رضی اللہ عنہ نے کیا خوب فرمایا کہ انعام میں بھی لذت ہے
یلام میں بھی۔ انعام کی لذت میں شائبہ حظ نفس ہے مگر ایلام میں جو لذت محسوس
ہے اس میں شائبہ حظ نفس نہیں۔ یہ خالص ہے اس میں لذت نفس کی ملاوٹ نہیں۔
اللہ! ان حضرات کی تعلیم نے اندھیروں میں اجالا کر دیا اور غم کو اس زاویہ سے
کہ غم، غم ہی نہ رہا۔ دوست ہم کو محبوب اور دوست کی طرف سے جو غم ملے وہ بھی
بہاں۔

رنج راحت ہے، سکونِ غم ہجران کی قسم
یادِ جانان کی قسم، جلوہِ جانان کی قسم

حضرت بابا صاحب علیہ الرحمہ کی زیارت سے فقیر ایک دو بار مشرف ہوا مگر اس
محبت نے دل پر انہیں نقوش چھوڑے ہیں۔ وہ پیکر صدق و صفات تھے۔ وہ شفیق و
زم تھے، وہ مجسمہ اخلاص و اخلاق تھے۔ ان کے اخلاص و اخلاق کی زندہ کرامت
کا وجود مسعود ہے۔

آپ ان کے لیے صدقہ جاریہ ہیں اور مخلوقِ الٰہی کے لیے فیض رسان۔ مولیٰ علیہ الرحمٰن الرحيم
آپ کے وجود با برکت سے ہماری آنکھیں ٹھنڈی رکھئے اور حضرت بابا علیہ الرحمٰن الرحيم
اپنے جوار قدس میں بلند درجات عطا فرمائے۔ ان کی تربت پاک کو اپنے انوار و تجلیں
سے معمور فرمائے۔ آمین اللہ ہم آمین!

فقیر اور اہل خانہ اس غم انگیز سانحہ پر دلی تعزیت پیش کرتے ہیں اور دل
گہرائیوں سے شریک غم ہیں۔

رنجِ فراقِ یار کہ از یاری رسد
خوش می رسد بہ حضرت حیراں رسیدہ باد!

فقط والسلام

احقر محمد مسعود را



حکیم محمد عاقل چشتی مظہری مسعودی (دھام پور، بجنور، بھارت)
کے نام تعزیت نامہ:
بسم اللہ الرحمن الرحيم

۱۷/۲، سی

پی۔ ای۔ سی۔ ایچ سوسائٹی، کراچی

نومبر ۱۹۹۳ء

اخی المکرم زید محمد کم

السلام علیکم و رحمۃ اللہ و برکاتہ نوازش نامہ مل گیا تھا۔ منون ہوں۔ اس خیال۔
جواب نہیں لکھا کہ آپ تشریف لا رہے ہیں بال مشافہ تعزیت کرلوں گا۔ عرصہ گزر گی
آپ تشریف نہ لائے اس لیے عریضہ ارسال کر رہا ہوں۔

محترم محمد قاسم صاحب کے سانحہ انتقال کی خبر باعث رنج والم ہوئی۔ مولیٰ تعالیٰ می مغفرت فرمائ کر درجات عالیہ عطا فرمائے۔ آمین! سب کو اسی کے حضور حاضر ہونا بس دیر سوری کی بات ہے۔ مولا نے کریم اپنی رضا پر راضی رکھے۔ آپ کو اور سب ندگان کو صبر و استقامت عطا فرمائے۔ آمین!

یہاں کے حالات ٹھیک نہیں۔ مولیٰ تعالیٰ مسلمانان عالم کو عقل سلیم عطا فرمائے۔ آپ بھی دعا کرتے رہا کریں۔

احقر زادہ سلام عرض کرتا ہے۔ گھر میں سب خورد و کلاں کو سلام و دعا کہہ دیں۔

فقط السلام

احقر محمد مسعود احمد

○
منظوم محمد عثمان نقشبندی پسر حکیم محمد عمر قریشی مظہری (لاہور) کو غم
ام تعزیت نامہ:

بسم اللہ الرحمن الرحیم

۲/۱، سی

پی۔ ای۔ سی۔ ایچ سوسائٹی، کراچی

۱۹۹۳ء

برادر عزیز سید مجده

السلام علیکم و رحمۃ اللہ و برکاتہ غم نامہ موصول ہوا۔ اطہر صاحب کے انتقال کی خبر
مر سخت صدمہ ہوا۔ انا للہ و انا الیہ راجعون! مولیٰ تعالیٰ مرحوم کی مغفرت فرمائے۔
کی والدہ صاحبہ، عزیزہ راشدہ ان کے بچوں اور آپ سب بھائی بہنوں کو صبر و

استقامت عطا فرمائے۔ آمین! اس میں شک نہیں آپ کی والدہ کے لیے یہ صنعتیت ہی جانکاہ ہے۔ اللہ تعالیٰ غم ہی عطا نہیں فرماتا بلکہ ضبط غم کا صلہ بھی فرماتا۔ اس کا صلہ اس تعالیٰ کی معیت اور قرب ہے، جس کو مولیٰ کا قرب خاص نصیب ہو جائے۔ پھر اس کو کس نعمت کی ضرورت ہے؟ فی الحقيقة غم بھی ایک نعمت ہے اور عظیم نعمت ہے۔ حضرت والد ماجد علیہ الرحمہ فرماتے تھے کہ قیامت کے دن جب مصائب کا صلہ ملے آرزو کرنے والا یہ آرزو کرے گا اے کاش! زندگی مصیبت میں گزرتی۔ اسی حضرت حسین بن منصور الحلاج علیہ الرحمہ نے یہ دعا فرمائی۔

”اے اللہ نعمتیں سب کو عطا فرماؤ اور مصیبتوں مجھ کو عطا فرماؤ۔“

اللہ تعالیٰ نے صابرین کے لیے اپنی معیت کی خوشخبری سنائی ہے۔ ہر غم میں اسی معیت کا احساس رکھا جائے تو غم، غم معلوم نہیں ہوتا جو وہ چاہتا ہے، وہی ہوتا۔ بندگی کا یہ تقاضا ہے کہ ہم اُس کی رضا پر خوشی خوشی راضی رہیں۔ اپنی خوشنودی کو اسی خوشنودی پر مقدم نہ رکھیں۔ اور محبت کا بھی یہی تقاضا ہے، ہر چاہنے والا اپنے محبوب چاہت پر نظر رکھتا ہے، کوئی ایسا چاہنے والا نہ دیکھا جو محبوب کی چاہت کو اپنی چاہت قربان کر دے بلکہ محبت والا تو اپنی چاہت کو محبوب کی چاہت پر قربان کر دیتا ہے۔ آس سب راضی برضا الہی رہیں، انشاء اللہ تعالیٰ ان کو بھی درجات لمیں گے اور صبر کے طفیل۔ آپ سب کو بھی۔ اللہ تعالیٰ مرحوم کے بچوں کی کفالت فرمائے آمین! کوئی کسی کا کفہ نہیں، سب کا کفیل اللہ ہی ہے اور وہ حق و قیوم ہے اس لیے سب کام اُسی پر چھوڑ دے چاہیں ہاں کوشش و سعی کرتے رہنا چاہئے۔

ہماری طرف سے والدہ صاحبہ، ہمشیر گان و برادران کی دلی تعزیت کر دیں۔ آپ کے شریک غم ہیں۔ عزیز راشدہ سلمہ کی تعزیت کر دیں۔ ان کا پتہ نہیں ورنہ ان براہ راست خط لکھتا۔ ان کا غم بہت ہی شدید ہے۔ اللہ تعالیٰ ان کو اور ان کے بچوں صبر عطا فرمائے۔ آمین!

عرس کا کارڈ مل گیا۔ شکریہ! کمال صاحب جو لائی تک عنایت فرمادیں تو خیر و نہ منع کر دیں کیونکہ کتاب اسی ماہ میں چھپے گی انشاء اللہ! والدہ کو سلام کہہ دیں اور سب بہن بھائیوں کو سلام و دعا۔

فقط والسلام

احقر محمد مسعود احمد



شیخ محمد عارف قادری ضیائی، مدینہ منورہ سے مخدومی حضرت شیخ فضل الرحمن قادری مدظلہ کی اہلیہ کے وصال پر اظہار غم:

بسم اللہ الرحمن الرحیم

مصطفیٰ جانِ رحمت پہ لاکھوں سلام
اشکِ غم کا درِ اقدس پہ دعا ہو جانا
میں نے دیکھا ہے خوشی کا صدا ہو جانا

۱۷/۲-سی

پی۔ ای۔ سی۔ ایچ سوسائٹی، کراچی

۵ جون ۱۹۹۳ء

اخی المکرّم دام لطفکم۔ السلام علیکم و رحمة الله و برکاتہ
خبراء ”جنگ“ میں مخدومی حضرت شیخ فضل الرحمن قادری مدظلہ العالی کی اہلیہ محترمہ
کے وصال کی خبر پڑھ کر شدید صدمہ ہوا۔ انا اللہ و انا الیہ راجعون! ہر آنے والا، جانے

(111)

کے لیے آیا ہے، سب غریب الوطن ہیں۔ وطن وہی ہے جہاں جانا ہے۔ اس طویل سفر میں مولائے کریم نے اپنی رفاقت کا مژدہ سنایا۔ جب وہ رفیق سفر ہو تو پھر انشاء اللہ پہنچنے والے منزل تک ضرور پہنچیں گے۔ مولائے کریم حضرت مرحومہ کے درجات بلند فرمائے اور سب متعلقین کو صبر و استقامت عطا فرمائے۔ آمین! حضرت مدظلہ العالیٰ کی خدمت میں تعزیت نامہ پیش کر دیا ہے۔

آپ کی خدمت میں کئی خطوط ارسال فرمائے مگر جواب نہ آیا جس سے تشویش بڑھ گئی۔ ایک صاحب نے بتایا کہ آپ لکڑی کے سہارے چل رہے تھے۔ یہ سن کر فکر میں اضافہ ہو گیا۔ اللہ تعالیٰ آپ کو صحت و عافیت کے ساتھ سلامت رکھے۔ بھابی صاحبہ اور بچے بھی خوش و خرم رہیں۔ آپ کی بھابی بھی آپ سب کی طرف سے متذكر ہیں۔ خیریت سے مطلع فرمائے کر منون فرمائیں۔

کبھی کبھی مدینہ شریف کی یاد بڑی شدت سے آتی ہے۔ مولائے کریم اس دیار مقدس کی زیارت کی سعادت سے پھر بہرہ ور فرمائے۔ آمین! جب حاضر ہوں تو فقیر کی حسن عاقبت کے لیے دعا فرمائیں۔

اہل خانہ سلام عرض کرتے ہیں۔ بھابی صاحبہ کو سب کی طرف سے سلام کہہ دیں۔ صاحبزادی سلمہ اور صاحبزادہ سلمہ کو بہت بہت پیار اور دعا میں۔ احباب خاص اور حاضرینِ مجلس کو فقیر کا سلام عرض کر دیں۔

فقط السلام

احقر محمد مسعود احمد

علامہ مفتی محمد عارف صاحب شیخ الحدیث دارالعلوم منظر اسلام، بریلی
شریف کے والد ماجد کے وصال پر تعزیت۔

بسم اللہ الرحمن الرحیم

۲/۱، سی

پی۔ ای۔ سی۔ اتح سوسائٹی، کراچی

۲۰ رمضان المبارک ۱۴۳۳ھ / ۱۳ مارچ

محترم و مکرم زید لطفکم

السلام علیکم و رحمۃ اللہ و برکاتہ برا درم سرتاج حسین رضوی صاحب کے مکتب سے
حضرت والد ماجد علیہ الرحمہ کے سانحہ ارتھال کی خبر ملی۔ بے حد صدمہ ہوا۔ انا اللہ و انا الیہ
راجعون! مولیٰ تعالیٰ حضرت مرحوم کو درجات عالیہ عطا فرمائے اور اہل خانہ کو صبر و
ستقامت۔ فقیر اس غم میں شریک ہے۔

حقیقت یہ ہے کہ غم، غم نہیں رہتا جب یہ معلوم ہوتا ہے کہ یہ غم تو اس کا دیا ہوا
ہے۔ ایلام کی لذت، انعام سے زیادہ ہے کہ ایلام میں شاہدِ حظ نفس نہیں۔ اسی لیے اہل
ہمت نے مصائب کو خوش آمدید کہا ہے۔ حضرت حسین بن منصور الحلاج کی دعا پڑھ کر
فقیر حیران ہو گیا۔ آپ نے فرمایا۔

”خدا یا! نعمتیں سب کو عطا فرماؤ اور مصیبتیں مجھ کو“

اللہ اکبر!

میری ہوس کو عیشِ دو عالم بھی تھا قبول
تیرا کرم کہ تو نے دیا دل دکھا ہوا

دل ٹوٹ کر گر اس مایہ ہو جاتا ہے۔ جو ٹوٹتا ہے بے قیمت ہو جاتا ہے، مگر دل ٹوٹتا ہے انمول ہو جاتا ہے۔ خریدنے والا کیسا کریم ہے، اُس کے کرم کے ثار جاؤں۔ معیت کی بشارت ٹوٹے ہوئے دلوں کے لیے ہے۔ مولیٰ تعالیٰ اس صدمہ جانکاہ پر آپ کو صبر عطا فرمائے۔ آمین! اس کی رضا پر راضی رہنا، ہر غم کا علاج ہے، وہ راضی ہو جائے تو پھر کیا چاہئے؟

فقیر نے ایک عریضہ ارسال کیا تھا، امید ہے کہ مل گیا ہوگا۔ مولانا نورانی میاں کے نام آپ کا مکتوب اسی زمانے میں پوسٹ کر دیا تھا۔ صاحبزادہ سلمہ عراق چلے گئے یا ابھی بریلی میں ہیں۔ فقیر کی طرف سے دعا کہہ دیں۔

آپ بہت یاد آتے ہیں۔ ہندوستان کے حالات کی طرف سے تشویش رہتی ہے۔ مولاۓ ارمیم سب کو اپنی حفاظت میں رکھے۔ آمین! اپنی دعاؤں میں یاد رکھیں۔ دارالعلوم منظر اسلام کے جملہ اساتذہ کو سلام کہہ دیں، طلباء کو دعائیں۔ برادرم سرتاج صاحب کو بہت بہت سلام، فقیر کو بریلی شریف میں جو ثواب ملا، اس میں آدھا ان کا ہے۔ انہوں نے بڑی خدمت کی اور خوب خاطرداری کی سب سے ملوا یا۔ فقیر ایسی ہی جگہ قیام کرنا چاہتا تھا جو سب سے ملتا ہو۔ الحمد للہ انہوں نے سب سے ملوا یا۔ ملوانے میں خیانت نہ کی۔ اللہ تعالیٰ ان کو اجر عظیم عطا فرمائے۔ آمین! ان کا خط آیا تھا کل ہی جواب ارسال کیا ہے۔ اچھا اجازت دیں اور دعاؤں میں یاد رکھیں۔

فقط والسلام

احقر محمد مسعود احمد

حافظ محمد فیاض احمد، ادارہ معارف نعمانیہ، لاہور کے ناظم علماء اختر شاہجہان
پوری علیہ الرحمہ کے وصال پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی

۱۶ نومبر ۱۹۹۳ء

برادر مزید مجدد

السلام علیکم و رحمۃ اللہ و برکاتہ۔ امید ہے کہ مزاج گرامی بخیر ہوں گے۔ کل علامہ محمد عبدالحکیم اختر شاہجہان پوری کے انتقال کی خبر سن کر سخت صدمہ ہوا۔ انا اللہ و انا الیہ راجعون! اللہ تعالیٰ ان کی مغفرت فرمائ کر اپنے جوارِ قدس میں مقامِ رفعِ عطا فرمائے۔ آمین! مرحوم کی خدمات ناقابلِ فراموش ہیں۔ اہل سنت میں ان کا نعم البدل نظر نہیں آتا۔ افسوسِ محفل خالی ہو رہی ہے۔ انا اللہ و انا الیہ راجعون!

اس سے قبل ایک رجسٹرڈ لفافہ بھیجا ہے، ملا ہو گا۔ نئی کتاب ”جان جان“، (صلی اللہ علیہ وسلم) آگئی ہے۔ اس میں ”معارف اسم محمد“، صلی اللہ علیہ وسلم کا مقدمہ شامل ہے۔ ”نور و نار“ کا ادارے والا ایڈیشن شاید علامہ شرف صاحب کے پاس ہو۔ آپ دریافت فرمائیں۔ ورنہ ادارے سے عکس بھیجا جا سکتا ہے۔ ”ابنِ تیمیہ اور ان کے ہم عصر علماء“ ضرور شائع کریں مگر سردست پیش لفظ مشکل معلوم ہوتا ہے۔ دعاوں میں یاد رکھیں احباب اور بزرگوں کو سلام کہہ دیں۔

فقط والسلام

احقر محمد مسعود احمد

☆ ایک اور خط میں اظہار تعزیت:

بسم اللہ الرحمن الرحيم

۲۷۔۱۔۲

پی۔ ای۔ سی۔ ایچ سوسائٹی، کراچی

۲۱ دسمبر ۱۹۹۳ء

برادرم زید عنایہ،

السلام علیکم و رحمۃ اللہ و برکاتہ..... تعزیتی اجلاس کی تفصیلی رپورٹ موصول ہوئی۔ شکریہ۔ حضرت علامہ زید ابو الحسن فاروقی اور حضرت علامہ اختر شاہ جہان پوری علیہما الرحمہ کی مفارقت اہل سنت و جماعت کے لیے ایک عظیم المیہ ہے۔ دونوں صاحب قلم تھے اور ان کی تصانیف اہل سنت کی فکری تعمیر میں اہم کردار ادا کر رہی تھیں۔ اللہ تعالیٰ ان حضرات کا نعم المبدل عطا فرمائے۔ آمین! اُس کے کرم سے بعید نہیں۔

صاحبزادہ سید وجہت رسول زید عنایہ سے ملاقات ہوئی اور تفصیلات معلوم ہوئیں۔ انہوں نے فرمایا کہ محدث بریلوی کی طباعت کی اجازت دے دی ہے۔ اگر انہوں نے اجازت دے دی تو آپ اپنے ادارے کی طرف سے شائع کر دیں۔ آپ کی آرزو پوری ہو گئی۔ فا الحمد للہ علی ذلک

حضرت محترم مفتی عبداللطیف صاحب مجددی زید لطفہ کو فقیر کا سلام کہہ دیں۔ رسالہ ”علم غیب“ اور رسالہ ”تعظیم و توقیر“ جنوری تک شائع ہو جائیں گے۔ آپ کو بھیج دوں گا۔ پھر آپ شائع کر سکتے ہیں۔ احباب کو سلام کہہ دیں۔

فقط والسلام

احقر محمد مسعود احمد

شیخ الاسلام مفتی اعظم شاہ محمد مظہر اللہ نقشبندی مجددی دہلوی قدس سرہ العزیز
(والد گرامی قدر قبلہ ڈاکٹر صاحب) کے نام غم اور ضبط غم کا حال:

بسم اللہ الرحمن الرحيم

حیدر آباد، سندھ
۶ مارچ ۱۹۵۳ء

یک دم رخ تو نمیر وداز یادم
زاندم کہ زندیک تو دور فتادم
اب الحترم مدظلہ العالی!

السلام علیکم ورحمة اللہ وبرکاتہ۔ ساغر صہبائے عطوفت روح نواز ہوا، مشام جاں
سرمت و سرشار ہوا۔ عالم از خود فلگی میں گلشن امید کے لالہ زاروں میں پہنچا۔ خوش ہوتا
تھا اور متنانہ وار حضرت منعم میں یوں لب کشا تھا۔
تو ہے بحر بیکران میں تشنہ و تفسیدہ لب
اے جہاں جود و ہمت پیاس کو مری بجھا!
فی الحقیقت والدہ مرحومہ، برادران مرحوم اور ہمیشہ گان کی معصوم صورتوں کا کنج تنہائی
میں سامنے آ جانا خرم صبر و قرار کے لیے برق ناگا ہی ثابت ہوتا ہے۔ حیف!
ع بس غنچہ شلگفتہ بتاراج خزان رفت!

والسلام

مسعود احمد

صاحبزادہ مظہر سعید کاظمی (ملتان)

کے نام ان کے والد بادج حضرت علامہ سید احمد سعید کاظمی شاہ صاحب علیہ الرحمہ کے
وصال پر ملال پر اظہار غم:

باسمہ تعالیٰ

۲/۱، سی

پی۔ ای۔ سی۔ اتح سوسائٹی، کراچی

۷ جون ۱۹۸۶ء

برادر مزید محمد کم

السلام علیکم و رحمة اللہ و برکاتہ۔ اخبار جنگ میں حضرت علامہ علیہ الرحمہ کے سانحہ
وصال کی غناک خبر پڑھ کر ایک بھلی سی گری، دل مضطرب و بیقرار ہو گیا اور آنکھیں
اشکبار۔ انا اللہ و انا الیہ راجعون!

کیا کہوں تم سے بیقراری کی

بیقراری سی بیقراری ہے

حضرت کی وہ بے پناہ محبت اور وہ بے اندازہ شفقت بھلانے نہیں بھولتے

کسی صورت سے بھولتا ہی نہیں

آہ! یہ کس کی یادگاری ہے

حضرت کا غم فراق ایک مکاں کا غم نہیں، ایک جہاں کا غم ہے۔ سچ فرمایا۔ عالم کی
موت عالم کی موت ہے۔ اور غزالی دوران کے غم فراق کا کیا عالم ہو گا جس نے ایک

نہیں ہزاروں علماء کو بنایا جس کا فیض شہر شہر جاری و ساری ہے! دل کو یقین نہیں آتا کہ
یہ قیامت گزر چکی ہے۔

دم لیا تھا نہ قیامت نے ہنوز

پھر ترا وقت سفر یاد آیا

یہ فقیر جب ملتان جاتا حضرت کی خدمت میں ضرور حاضر ہوتا۔ جس مخلصانہ محبت
اور بزرگانہ شفقت سے وہ نوازتے وہ ناقابل بیان ہے۔ اپنے ہاتھوں سے عطا
فرماتے۔ اصرار کرتے جاتے اور کھلاتے جاتے، حیف اب وہ کہاں اور ہم کہاں!

آئے بھی اور گئے دل بھی وہ لے کر غمگین

ہائے کیا کیا نہ ہوا ہم کو خبر ہونے تک

وہ ایک آفتاہ تھے، وہ ایک ماہتاب تھے، وہ ایک چراغ تھے، وہ ایک پشمہ
روان تھے، وہ ایک سحاب باراں تھے۔ ظلمت کے مارے اب کہاں جائیں، پیاس کے
مارے اب کیا کریں؟ آپ ان کی یادگار ہیں۔ اللہ تعالیٰ آپ سے اس مند کو رونق
بنخشنے۔ آمین! یہ غم معمولی غم نہیں، یہ صدمہ معمولی صدمہ نہیں۔ جیسے اچانک انہیں اچھا
گیا ہو۔ جیسے اچانک جہنم لٹ گیا ہو۔ انا اللہ وانا الیہ راجعون!

کھویا کھویا سا پھر رہا ہوں میں

گویا صحراء میں لٹ گیا ہوں میں

حضرت علامہ علیہ الرحمہ کی نیکیوں کا کیا حساب اور حنات کا کیا شمار! یقیناً ان کو
درجاتِ عالیہ سے نوازا گیا ہوگا۔ مولیٰ تعالیٰ اپنے جوار قدس میں ان کے مقام کو بلند سے
بلند تر فرمائے اور ان کی تربت پاک کو اپنی تجلیات کے انوار سے منور فرمائے۔ آمین!

مثُلِ ایوانِ سحرِ مرقدِ فروزان ہو تیرا
نور سے معمور یہ خاکی شبستان ہو تیرا

آمین!

سب کو اُس کے حضور حاضر ہونا ہے، کوئی حاضر ہو چکا اور کوئی حاضری کے انتظار میں ہے۔ منزل ایک ہے، کارداں درکارداں سب چلے جا رہے ہیں۔ وصل کی گھڑیاں دیکھتے دیکھتے نذر فراق ہو رہی ہیں۔ مگر فرقت کے ماروں کے لیے اُس کریم کی طرف سے یہ نوید ہے

ہو معکم اینما کُنتم

وہ تمہارے ساتھ ہے تم جہاں ہو۔ یہ اس کا کرم خاص ہے کہ اس نے اپنے بندوں کو تنہا نہیں چھوڑا اور معیت کی خوش خبری سنانے کر ظلمتوں میں اجلا کر دیا۔ کسی عارف کامل نے کیا خوب کہا۔

دل بُر ہے بُر میں الحمد لله
سب کچھ ہے گھر میں الحمد لله

بیشک وہ ساتھ ہے۔ اور وہ ساتھ ہے تو ہر مصیبت گوارا ہے۔ عبدیت کا یہی تقاضا ہے کہ ہر حال میں اُس کی رضا پر راضی رہا جائے۔ وہ دے دے اُس کی عنایت ہے اور لے لے تو اس کی امانت ہے۔ ہمارا تو کچھ بھی نہیں۔ ہم خود بھی اپنے نہیں۔ اگر وہ ہم سے ہم کو لے لے تو ہم کچھ بھی تو نہیں۔ اس کے کرم سے ہمارا وجود ہے اور اُسی کے کرم سے حضرت علامہ قدس سرہ العزیز ایک عرصے ہم پر سایہ فلکن رہے اور ایک جہاں کو سیراب فرماتے رہے، اس عطاۓ خاص کا شکر ضروری ہے! اللہ تعالیٰ نے وعدہ فرمایا ہے کہ اگر جانے والوں اور رہنے والوں کے اعمالِ حسنے یکساں رہے تو ہم قیامت کے

دن اُن کو ملائیں گے اور حضور انور صلی اللہ علیہ وسلم نے فرمایا کہ اولاد کی نیکیوں کا اجرا والدین کو ملتا رہتا ہے۔ اب ایصالِ ثواب کا بہترین طریقہ یہی ہے کہ حضرت کے نقش قدم پر چلا جائے، ابتداء شریعت اور تقویٰ شعاراتی کا جو نمونہ آپ نے پیش کیا ہے اور جو چراغ آپ نے جلا یا ہے اُس کو روشن سے روشن تر کیا جائے۔


یہ فقیر آپ سب کے غم میں شریک ہے بلکہ یوں محسوس ہوتا ہے کہ آپ کے والد ماجد کا نہیں فقیر کے والد ماجد کا وصال ہوا ہے۔ یہ زخم آپ کے دل پر نہیں اس فقیر کے دل پر لگا ہے۔ اللہ تعالیٰ اس صدمہ جانکاہ پر ہم سب کو صبر و استقامت عطا فرمائے اور اپنی رضا پر راضی رکھے۔ آمین!

والدہ ماجدہ مدظلہہ کی خدمت میں تعزیت کے بعد سلام مسنون پیش کر دیں۔
برادران و ہمیشہ گان کی تعزیت فرمادیں اور دعا کہہ دیں۔ حضرت کی مفارقت کا جب خیال آتا ہے، دل غم میں ڈوب جاتا ہے اور بزبان بے زبانی پکارا ٹھتا ہے۔
یوں نہ پرده کرو خدا کے لیے
دیکھو دنیا تباہ ہوتی ہے!

انا للہ وانا الیہ راجعون!

فقط السلام

احقر محمد مسعود احمد



حاجی مقبول احمد قادری ضیائی، (رضا اکیڈمی، لاہور)
کے نام علامہ اختر شاہ جہان پوری علیہ الرحمہ کے وصال پر اظہار غم:

بسم اللہ الرحمن الرحيم

۲/۱، سی

پ۔ ای۔ سی۔ ایچ سوسائٹی، کراچی

۱۶ نومبر ۱۹۹۳ء

مکرمی زید مجدد کم


السلام علیکم و رحمۃ اللہ و برکاتہ امید ہے کہ مزاج گرامی بخیر ہوں گے۔ آپ سے ملاقات کر کے مسرت ہوتی ہے۔ اللہ تعالیٰ آپ کو دین و مسلک کی خدمت میں مصروف رکھے اور پرده غیب سے عطا فرماتا رہے۔ آمین!

کل علامہ اختر شاہ جہان پوری کے وصال پر ملاں کی خبر سن کر سخت صدمہ ہوا۔ مجلس رضا کے قیام اور مسلک اہل سنت و جماعت کی اشاعت میں ان کی گروہ قدر خدمات ہیں اللہ تعالیٰ ان کی مغفرت فرمائے کر درجاتِ عالیہ عطا فرمائے۔ آمین!

اپنی دعاؤں میں یاد رکھیں۔ صاحبزادہ سلمہ اور اہل خانہ کو سلام و دعا کہہ دیں۔

فقط والسلام

احقر محمد مسعود احمد



مظہر محمود قریشی مسعودی، (لاہور)
کے والد گرامی مولانا محمد احمد قریشی مظہری (سفیر شیخ الاسلام مفتی محمد مظہر اللہ علیہ الرحمہ دہلوی) کا سایہ ان کے سر سے اٹھ جانے پر اظہارِ عَمَّ:

بِسْمِ اللَّهِ الرَّحْمَنِ الرَّحِيمِ

گورنمنٹ ڈگری کالج، بھٹکھٹھ

۲۸ جون ۱۹۸۷ء

عزیزم محمود احمد سلمہ، اللہ تعالیٰ

السلام علیکم و رحمۃ اللہ و برکاتہ.....؛ بھائی ذکر الرحمن صاحب سے جمعہ کو آپ کے والد صاحب کے انتقال کی خبر سن کر سخت صدمہ ہوا۔ انا اللہ و انا الیہ راجعون! اللہ تعالیٰ ان کے درجات بلند فرمائے اور اپنے قرب خاص سے نوازے۔ آپ کو میاں مظہر اور سب ہمیں کو صبر و استقامت عطا فرمائے۔ آمین! ان کی محبت، ان کا اخلاص، ان کا ایثار تماقابلِ فراموش ہے۔ یقین نہیں آتا کہ وہ ہم سے جدا ہو گئے۔ ان کی جدائی کا شدید غم الام ہے۔ انا اللہ و انا الیہ راجعون!

اللہ تعالیٰ بے نیاز ہے جب چاہتا ہے اور جس کو چاہتا ہے اُٹھا لیتا ہے۔ وہ مالک ہے اور ہم اس کی ملک ہیں۔ وہ مختارِ کل ہے۔ ہمارا کچھ نہیں، سب کچھ اُس کا ہے۔ سب جدا ہو جاتے ہیں مگر وہ جدا نہیں ہوتا۔ وہ فرماتا ہے کہ تم جہاں ہو ہم تمہارے ساتھ ہیں۔ جب اللہ تعالیٰ ہمارے ساتھ ہیں تو ہم محروم نہیں۔ اُس نے اپنے کرم سے ہم کو تنہا نہ رکھا۔ وہ کیسا کریم ہے۔ وہی ہمیں رزق دیتا ہے، وہی ہماری پرورش کرتا ہے۔ الدین کو سہارا بنا دیا مگر سب سے بڑا وہی سہارا ہے اور وہ حق و قیوم۔ اس لیے مایوس نہ ہوں اور اللہ کے کرم پر نظر رکھیں۔ دنیا کی ہر چیز ساتھ چھوڑتی چلی جاتی ہے۔ عزیز و

اقارب ساتھ چھوڑ دیتے ہیں۔ دوست احباب ساتھ چھوڑ دیتے ہیں، خود انسان کے
 اپنے ہاتھ پیر ساتھ چھوڑ دیتے ہیں مگر وہ کریم ساتھ نہیں چھوڑتا۔ وہ ہر وقت ہمارے
 ساتھ ہے۔ اللہ تعالیٰ کی معیت کو ہر وقت محسوس کریں اور دل کو اس خیال سے قوی
 رکھیں۔ بہنوں سے بھی یہی کہیں۔ ہر غم کا علاج اُس تعالیٰ کے ذکر و فکر میں ہے۔
 حضرات اہل اللہ کے حالات پڑھیں گے تو معلوم ہو گا کہ ان میں سے اکثر بچپن میں یتیم
 ہو گئے مگر ان کی کفالت اللہ تعالیٰ نے فرمائی اور دنیا کو دکھا دیا جس کو تم بے سہارا کہتے ہو
 اس کے سہارا ہم ہیں۔ ہم اُس کو اتنا بلند اور قوی کرتے ہیں کہ وہ دوسروں کا سہارا بن
 جاتا ہے۔ خود ہمارے حضور صلی اللہ علیہ وسلم کے والد کا انتقال آپ کی ولادت سے پہلے
 ہو گیا مگر دیکھئے اللہ تعالیٰ نے آپ کو کیسا سفر فراز فرمایا اور سارے عالم کا شفیع بنادیا۔ حضور
 صلی اللہ علیہ وسلم کی پاک سیرت کو سامنے رکھیں۔ آپ بچپن میں یتیم و یسیر ہو گئے۔ ہم
 آپ کے غلام ہیں ہمیں کیا غم؟ غم اس کو ہو جس کا کوئی نہ ہو۔ اللہ تعالیٰ نے جس کو
 رحمت بنا کر بھیجا ہوا اس کی امت غزدہ کیوں ہو! سارے غم والم حضور صلی اللہ علیہ وسلم
 کے قدموں پر قربان کر دیں۔ ایک صحابیہ کا بیٹا شہید ہو گیا۔ اس کو خبر ملی تو کہا۔ ”یہ تو بتاؤ
 کہ میرے سر کا روز زندہ ہیں۔“ بیٹا میدانِ جنگ میں شہید ہوا تھا جس میں حضور صلی اللہ
 علیہ وسلم بھی شریک تھے۔ اُس صحابیہ سے کہا گیا کہ حضور صلی اللہ علیہ وسلم زندہ ہیں۔ کہہ
 کہ مجھ کو دکھاو جب مجھے چین آئے گا۔ سر کار دو عالم کے حضور اُس کو لے گئے۔ دامن
 پکڑ کر کہنے لگیں اے میرے سر کار! آپ کو دیکھ کر چین آ جاتا ہے۔ حضور صلی اللہ علیہ
 وسلم ہمارا چین اور ہمارا قرار ہیں۔ اللہ تعالیٰ ہم کو حضور کی محبت کے طفیل سب غنوں سے
 نجات عطا فرماسکون و طمانتیت عطا فرمائے۔ احقر تم سب کے لیے دعا کرتا ہے۔ مولیٰ
 تعالیٰ اس صدمہ جانکاہ پر صبر واستقامت عطا فرمائے۔ آمین! تمہاری بھابی اور بچے سب
 تمہارے نعم میں شریک ہیں۔

میں انشاء اللہ تعالیٰ جولائی میں لا ہور آؤں گا۔ دہلی سے مفتی محمد مکرم احمد اور مبشر
حمد آئے ہوئے ہیں۔ دو تین روز میں لا ہور جائیں گے۔ اور وہاں ایک دو روز ٹھہر کر
دہلی جائیں گے۔ اگر ان کی ملاقات حکیم محمد عمر صاحب سے ہو گئی تو وہ ضرور آئیں گے،
نشاء اللہ! یہ تو معلوم ہو گیا ہو گا شعبان میں حضرت مفتی محمد محمود صاحب رحمۃ اللہ علیہ کا
وصال ہو گیا۔ انا اللہ وانا الیہ راجعون! میں آج کل کراچی میں ہوں۔ میاں مظہر اور
بہنوں کو دعا کہہ دینا۔

فقط السلام
احقر محمد مسعود احمد

☆ مظہر محمود صاحب سے علامہ اختر شاہ جہان پوری علیہ الرحمہ کے وصال پر اظہار ختم:

بسم اللہ الرحمن الرحيم

۲/۱۔ سی

پ۔ ای۔ سی۔ ایچ سوسائٹی، کراچی

۱۶ نومبر ۱۹۹۳ء

عزیزم میاں مظہر محمود سلمہ

السلام علیکم و رحمۃ اللہ و برکاتہ امید ہے کہ سب بخیریت ہوں گے۔ کل برادرم
عبدالستار طاہر صاحب نے یہ المناک خبر سنائی کہ علامہ محمد عبدالحکیم اختر شاہ جہان پوری
اتوار کو انتقال فرمائے گئے۔ انا اللہ وانا الیہ راجعون! یہ خبر سن کر سخت صدمہ ہوا۔ مرحوم کو
حضرت قبلہ رحمۃ اللہ علیہ اور اس فقیر سے بڑی محبت تھی۔ مسلک اہل سنت و جماعت کی
جو انہوں نے خدمات انجام دی ہیں وہ بڑی بے مثال ہیں۔ آپ کے والد مرحوم کی
وساطت سے ان سے پہلی ملاقات ہوئی۔ ان دونوں میں بھی بڑی محبت تھی۔ مرحوم

پابندی سے آپ کی محافل میں شریک ہوتے تھے۔ افسوس اب ان کی یادیں رہ گئیں۔ مولاۓ کریم ان کی مغفرت فرمائے کر درجات عالیہ عطا فرمائے۔ آمین! امید ہے کہ آپ جنازہ میں شریک ہوئے ہوں گے۔

لا ہور میں آپ سب بہن بھائیوں سے مل کر خوشی ہوئی۔ اللہ تعالیٰ سب کو خوش و خرم رکھے۔ آمین! اور پریشانیوں کو دُور فرمائے۔ آمین! گھر میں سب کو سلام و دعا کہہ دینا۔ میاں مظہران کی لہن، اجمل و اسلم کو دعا میں۔ بچوں کو پیار۔

فقط السلام
احقر محمد مسعود احمد

○

مفہیٰ محمد مکرم احمد، دہلی (جامع فتح پوری، دہلی) کے نام حضرت زید ابوالحسن فاروقی مجددی علیہ الرحمہ کے وصال پر تعزیت نامہ:

بِسْمِ اللّٰهِ الرَّحْمٰنِ الرَّحِيْمِ

۱۷/۲، سی

پی۔ ای۔ سی۔ ایچ سوسائٹی، کراچی

۱۹۹۳ء دسمبر ۵

عزیز گرامی منزلت رفع اللہ قدر کم

السلام علیکم و رحمۃ اللہ و برکاتہ..... مکتب عزیز موصول ہوا۔ یاد آوری کا ممنون ہوں۔ اس سے قبل عریضہ ارسال کیا ہے، ملا ہوگا۔ اخبار جنگ، کراچی میں حضرت زید ابوالحسن

فاروقی مجددی علیہ الرحمہ کے وصال کی المناسک خبر پڑھ کر سخت صدمہ ہوا۔ انا اللہ وانا الیہ راجعون!

آپ کا اٹھ جانا ایک عالم کا اٹھ جانا ہے۔ آپ کی ذات گرامی اہل سنت و جماعت کا عظیم انشاہ تھی۔ آپ کا وجود مسعود عالم اسلام کے لیے اللہ کی عظیم نعمت اور رحمت تھی۔ مولیٰ تعالیٰ حضرت کی مغفرت فرمائی درجات عالیہ عطا فرمائے۔ آمین! فقیر کی طرف سے حضرت کے مند نشیں سے تعزیت کر دیں۔ تفصیلی حالات و کوائف سے ضرور مطلع فرمائیں۔

تحریک کے سلسلے میں جو عرض کیا گیا وہ ماضی و حال کی روشنی میں عرض کیا گیا اگر اس میں اغیار کو شریک کا رکیا گیا تو سب سے بڑا نقصان یہ ہو گا کہ اپنے روٹھ جائیں گے اور چھوٹ جائیں گے، اغیار کے لیے اتنی بڑی قربانی دینا مناسب نہیں۔

شدت کے بغیر بھی مسلک کی اشاعت ممکن ہے۔ حضرت علیہ الرحمہ کے نقش قدم ہمارے سامنے ہیں۔ اعلیٰ حضرت نے جن حضرات کی تکفیر فرمائی حضرت قبلہ نے ”الصوارم الہندیہ“ میں اس کی تائید فرمائی لیکن پھر بھی حضرت نے دانائی و حکمت سے مسلک کی اشاعت فرمائی اور مسلک کی علامت اور نشانی بن گئے۔ فقیر نے بھی یہی روشن اختیار کی اور اغیار سے نہ کبھی مفاہمت کی اور نہ کسی کو یہ مشورہ دیا۔

یہ معلوم ہو کر اطمینان ہوا کہ کتابیں مل گئیں۔ آپ کا مرسلہ تبصرہ بھی مل گیا۔ جاوید صاحب کو دے دیا۔ وہ سلام عرض کرتے ہیں۔ احقر کی جانب سے والدہ صاحبہ کو سلام کہہ دیں۔ برادران و ہمیشہ گان اور برادران نسبتی کو فرد افراد سلام۔ کوچہ پنڈٹ، کلاں محل میں سب کو سلام و دعا، میاں سعید کے ہاں سب کو دعا کیں۔ اپنی مہمانی صاحبہ اور بچوں کی طرف سے سلام قبول کریں اور سب کو سلام کہہ دیں۔

فقط والسلام

احقر محمد مسعود احمد

میاں محمد محبوب الہی رضوی، انگلینڈ، (چونیاں)
کے نواسے کے وصال پر اظہار غم:

بسم اللہ الرحمن الرحيم

۲/۱۷، سی

پی۔ ای۔ سی۔ ایچ سوسائٹی، کراچی

۲۰ مئی ۱۹۹۳ء

مکرمی زید عنایتکم

السلام علیکم و رحمۃ اللہ و برکاتہ۔ غم نامہ موصول ہوا فقیر سندھ کے دورے پر گیا ہوا تھا۔ جب واپس آیا تو مصروف ہو گیا۔ کل سے ڈاک سامنے ہے اور جواب لکھ رہا ہوں۔ آپ کے نواسے عزیزم صلاح الدین مرحوم کے انتقال کی خبر پڑھ کر شدید صدمہ ہوا۔ انا للہ وانا الیہ راجعون!

ع ایں ماتم سخت است کہ گویند جوان بود!

ایک فارسی شاعر کا غم انگلیز شعر یاد آ رہا ہے۔

بہر بہار گل از زیر گل برآردسر

گلے برفت که نہ آید بصد بہار دگر

انا للہ وانا الیہ راجعون! آپ کے لیے یہ دھرا غم ہے۔ مولیٰ تعالیٰ مرحوم کے والدین کو آپ کو اور سب عزیزوں کو صبر و استقامت عطا فرمائے۔ آمين! اللہ تعالیٰ غم عطا فرماتا ہے مگر ضبط غم کا صلہ بھی عطا فرماتا ہے اور اس کا صلہ اُس کی معیت اور قرب


خاص ہے جس کو وہ مل جائے پھر اس کو کس کی ضرورت؟ مولیٰ تعالیٰ ہر حال میں اپنی ہی
کھرف متوجہ رکھے۔ آمین!

تمام اہل خانہ آپ کے غم میں شریک ہیں۔ واقعی یہ ایک عظیم حادثہ ہے۔ انا اللہ و
نا الیہ راجعون!

زخم وہ دل پہ لگا ہے کہ دکھائے نہ بنے
اور چاہیں کہ چھپا لیں تو چھپائے نہ بنے
محمد احسن الجواد اور محمد منعم الحبوب کی کامیابیاں مبارک ہوں۔ مولیٰ تعالیٰ دونوں
جہاں میں خوب خوب نوازے اور شریعت پر استقامت عطا فرمائے۔ آمین!

اپنی دعاوں میں یاد رکھیں۔ حاجی صلاح الدین مرحوم کے والدین کی تعزیت
قرمادیں اور سلام کہہ دیں۔ گھر میں سب کی تعزیت کر دیں اور سلام کہہ دیں۔ تاخیر
ہو گئی، معافی چاہتا ہوں۔

فقط والسلام
احقر محمد مسعود احمد



ڈاکٹر محمد مجیب احمد ابن ڈاکٹر محمد سعید احمد علیہ الرحمہ (دہلي)
کے سر سے باپ کا سایہ اٹھ جانے پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی

۳۱ مارچ ۱۹۹۶ء

عزیز گرامی سلمہ اللہ تعالیٰ

السلام علیکم و رحمۃ اللہ و برکاتہ۔ اللہ تعالیٰ آپ کو صبر و استقامت عطا فرمائے۔
آمین! کارساز و مشکل کشاوی ہی ہے، والدین کو وسیلہ بنادیا ہے۔ ہمیشہ اللہ ہی کی طرف
نظر رکھنی چاہئے۔ وہ اپنے بندوں کے لیے کافی ہے۔ خود فرمایا۔

”کیا ہم اپنے بندے کے لیے کافی نہیں؟“

وہ ہر جگہ ہمارے ساتھ ہے، خود فرمایا،

”تم جہاں ہو، ہم تمہارے ساتھ ہیں،“

کبھی خود کو بے آسرا اور تنہانہ سمجھیں۔ دل مضبوط رکھیں۔ اب ساری ذمہ داریاں
آپ پر ہیں، اللہ تعالیٰ پرده غیب سے آپ کی مدد فرمائے۔ آمین! آپ کی سجادہ نشینی
اور حافظ محمد احمد سلمہ کی خطابت کا اطلاع نامہ ملا۔ اللہ تعالیٰ آپ کو اور حافظ صاحب کو
اپنے والد ماجد اور جد امجد کا نمونہ بنائے اور سنت کی دولت سے مالا مال فرمائے۔ آمین!
حضرت انور صلی اللہ علیہ وسلم کی سنت کو جان سے لگا کر رکھیں۔ بزرگوں کی دعائیں لیں،
چھوٹوں پر شفقت کریں۔ اللہ تعالیٰ آپ کا حامی و ناصر ہو۔ آمین! ابھی آپ خود
چھوٹے ہیں مگر اللہ نے بڑا بنادیا۔ یہ اُس کا کرم ہے۔ اُس کے کرم پر نظر رکھیں۔

میاں مکرم سلمہ کے خط سے آپ کے ابو کے سانحہ وصال اور تدفین کے متعلق معلوم ہوا۔ مگر غسل و تجہیز و تکفین، جنازہ اور نمازِ جنازہ کے متعلق تفصیلات معلوم نہ ہو سکیں۔ آپ تفصیل سے لکھ کر بھیج دیں۔ مولانا جاوید اقبال آپ کے ابو کے حالات پر کتاب لکھ رہے ہیں۔ سرٹیفیکیٹ کی فوٹو کاپی اور اخبارات کی کٹنگ اور اشتہارات وغیرہ بھیج دیں تاکہ شامل کرادیے جائیں۔

کراچی میں سوم اور چالیسویں کی بھی فاتحہ کرائی گئی۔ الحمد للہ بہت سے احباب مریدین و عقیدت مند شریک ہوئے۔ تعزیت کا سلسلہ اب تک جاری ہے۔ پورے پاکستان سے خطوط آرہے ہیں۔ امریکہ، افریقہ، برطانیہ وغیرہ سے فون بھی آئے۔ جو تعزیت کرتا ہے غم تازہ کر کے چلا جاتا ہے۔ آپ کے ابو بہت یاد آتے ہیں۔ معلوم ہی نہیں ہوتا کہ وہ جُدا ہو گئے ان کا ہنس مکھ چہرہ، ان کی باتیں، ان کی ادائیں جب یاد آتی ہیں، دل کا عجب حال ہوتا ہے۔ انا اللہ وانا الیہ راجعون!

ایک روز اچانک کیرالہ کے شاہ الحمید بغوی کا فون آیا کہ میں پاکستان آگیا ہوں۔ پھر وہ کراچی آئے۔ آپ کے ابو کا بہت پرانا خط (مورخہ ۱۳ ار مارچ ۱۹۹۳ء) دیا۔ بغوی صاحب دوسال سے ویزا کی کوشش میں لگے ہوئے تھے۔ خط میں حافظ محمد احمد سلمہ کے ختم قرآن کی خوشی کا ذکر تھا اور لکھا تھا:

”قدرت نے میرا ظاہر و باطن ایک کر دیا ہے اور اُس کا لاکھ لاکھ شکر ہے کہ یہ دولت ہر ایک کو نصیب نہیں ہے۔ دعا فرمائیں کہ وہ مولیٰ باطن کو مزید صاف سترافرمائے۔ آمین!“

یہ تحریر آپ کے لیے بھی نصیحت و ہدایت ہے۔ اللہ تعالیٰ ہم سب کے دلوں کو صاف رکھے۔ واقعی یہ بڑی دولت ہے۔ آپ خط لکھا کریں، یہ نہ سوچیں کہ خط لکھنا نہیں آتا یا تحریر اچھی نہیں۔ اصل چیز تو محبت ہے۔ محمد اللہ اس سے آپ مالا مال ہیں۔

اچھا اجازت دیں۔ امی جان کو ہم سب کی طرف سے سلام کہہ دیں۔ تمام ہمیشہ گان اور حافظ صاحب کو بہت بہت دعائیں۔ دو لہا بھائیوں کو سلام۔ بچوں کو دعائیں۔ آپ کی تائی اماں، آپا صاحبہ اور مسرور آپ سب کو سلام و دعا کہتے ہیں۔

فقط والسلام

احقر محمد مسعود احمد



سید نور محمد قادری، (چک شمائل گجرات)
کے نام غم نامہ:

بسم اللہ الرحمن الرحیم

۲/۱، سی

پی۔ ای۔ سی۔ ایچ سوسائٹی، کراچی

۲۳ جولائی ۱۹۹۵ء

بہر بہار گل از زریگل برآردسر
گلے برفت که نہ آید بصد و بہار دگر

محترم و مکرم دام عنایۃ

السلام علیکم و رحمۃ اللہ و برکاتہ برادرم جناب سید عبد اللہ قادری کاغم نامہ باعث صدرخوا
الم ہوا۔ انا اللہ و انا الیہ راجعون!

گر پیر نو د سالہ بمیرد عجب نیست
 ایں ماتم سخت است کہ گویند جواں بود
 فقیر اور سب اہل خانہ آپ سب کے غم میں شریک ہیں۔ یہ حادثہ غم ناک اور
 المناک ہے۔ اس سے قبل یہاں کراچی میں فقیر کا بھانجہ شہید ہوا۔ جواں سال بیوی،
 چھوٹے چھوٹے دو تین بچے اناللہ وانا الیہ راجعون! وہ کریم بے نیاز ہے، جب چاہتا
 ہے اپنے بندوں کو اٹھا لیتا ہے۔ ہم سب اُسی کی امانتیں ہیں۔ اُس کا کرم ہے کہ اپنی
 امانتوں کا ہم کو مالک بنایا اور متفق ہونے کی اجازت بھی دی۔ ایک صحابیہ رضی اللہ عنہا کا
 بچہ فوت ہوا۔ صحابی گھر پر موجود نہ تھے، گھر آئے خیریت پوچھی، خیریت بتا دی گئی۔
 تھوڑی دیر بعد صحابیہ نے فرمایا کہ پڑوسن کو فلاں چیز عاریتہ دی تھی، آج جب واپس لی
 تو چیخنے چلانے لگیں۔ صحابی رضی اللہ عنہ نے فرمایا کہ یہ بات تو مناسب نہیں۔ اس پر
 صحابیہ نے فرمایا اللہ تعالیٰ نے آپ کو بھی ایک امانت دی تھی، آج واپس لے لے لی۔ وہ
 صحابی مغموم و محروم، ساکت و صامت رہ گئے۔ اللہ اکبر! حضور انور صلی اللہ علیہ وسلم کی
 صحبت کیمیا اثر نے خواتین کو بھی کیسا صابر و شاکر بنا دیا تھا۔ اللہ تعالیٰ ہم کو بھی اپنی رضا
 پر راضی رکھے۔ آمین!

ہر جفا ہر ستم گوارا ہے
 اتنا کہہ دو کہ تو ہمارا ہے

مولیٰ تعالیٰ مرحومہ کے درجات بلند فرمائے اور بیٹے کو قیامت کے دن والدین کا
 شفیع بنائے۔ آمین! آپ کو، برادرم عبداللہ صاحب کو سب اہل خانہ اور متعلقین کو اس
 حادثہ جانکاہ پر صبر و استقامت عطا فرمائے۔ آمین!

فقط والسلام

شریک غم

احقر محمد مسعود احمد

صاحبزادہ سید وجاہت رسول قادری (کراچی)
کے نام سید ریاست علی قادری علیہ الرحمہ باñی ادارہ تحقیقاتِ امام احمد رضا، کراچی کے
وصال پر ملال پر غم نامہ:

بسم اللہ الرحمن الرحیم

گورنمنٹ ڈگری کالج، سکھر

۲۳ جنوری ۱۹۹۲ء

کسی صورت سے بھولتا ہی نہیں
آہ! یہ کس کی یادگاری ہے
مکرمی زید عنایۃ!

السلام علیکم و رحمۃ اللہ و برکاتہ۔ ۲۳ جنوری ۱۹۹۲ء کو اچانک محترم سید صاحب کے
وصال کی جانبکا خبر ملی۔ یقین نہ آیا، جب تصدیق ہوئی، دل غم والم میں ڈوب گیا۔
انا اللہ وانا الیہ راجعون! ثم انا اللہ وانا الیہ راجعون! کیا خبر تھی کہ یہ آخری ملاقات ہے اور
پھر کیسی ملاقات تلمخیاں ہی تلمخیاں۔ انا اللہ وانا الیہ راجعون! وہ بزبان حال یہ کہتے ہوئے
ہم سے جدا ہوئے۔

از در درست چه گویم به چہ عنوان فتنم
ہمه شوق آمدہ بودم ہمه حرام فتنم

۲۳ جنوری کو اسلام آباد پہنچے اور ۳۰ جنوری جمعۃ المبارک کو ہمیشہ ہمیشہ کے لیے
چلے گئے۔ حیف۔

آئے بھی اور گئے دل بھی وہ لے کر غمگیں
ہائے کیا کیا نہ ہوا ہم کو خبر ہونے تک!
اس وقت عشاء کی اذان ہو چکی ہے۔ آہ! نماز جنازہ کی تیاری ہو رہی ہوگی۔

آن سو تھے نہیں، دل بیقرار ہے۔

تھمتے تھمتے تھمیں گے۔ آنسو

رونا ہے یہ کوئی فسی نہیں ہے

انا اللہ وانا الیہ راجعون! کس کے پاس جائیں، کس سے تعزیت کریں؟ یہ ہمارا غم
ہے، ہم سینے سے لگا کر رکھتے ہیں۔ ہاں

رنج فراق یار کہ از یار می رسد

خوش می رسد بہ حسرت حیران رسیدہ باد!

۳ مر جنوری کو رات بڑے کرب سے گزری۔ جب کبھی کسی عزیز ترین عزیز یا
دوست کا وصال ہوتا ہے، وہ رات کٹھن گزرتی ہے۔ فقیر حیران تھا کہ یہ کیا ہو رہا ہے،
رات ۲ بجے نیند آئی مگر کھٹکا لگا رہا۔ آج جو خبر نہ سننی تھی وہ سنی۔ انا اللہ وانا الیہ راجعون!
ہم اللہ ہی کی امانت ہیں، سب کو اُسی کے ضفور حاضر ہونا ہے، بس دیر سوری کی بات ہے۔
وہ چلے گئے۔ حبیب کریم صلی اللہ علیہ وسلم کے دربار میں حاضر ہو گئے۔ عالم ظاہر میں تو
پہلے ہی حاضر ہو چکے تھے، اب عالم باطن میں حاضر ہو گئے۔ مولیٰ تعالیٰ ان کی مغفرت
فرما کر درجات عالیہ عطا فرمائے۔ آمین!

مثل ایوانِ سحر مرقد فروزان ہو ترا

نور سے معموریہ خاکی شبستان ہو ترا

آمین!

فقیر کی طرف سے سید صاحب مرحوم کی بیگم اور بچوں کی تعزیت کر دیں۔ مولیٰ
تعالیٰ سب اہل خانہ کو صبر و استقامت عطا فرمائے۔ آمین! فقیر سب غزدوں کے غم میں

شریک ہے اور خود مغموم و محروم ہے۔ برادران کی بھی تعزیت کر دیں۔ یہ صدمہ نہایت ہی جانکاہ ہے۔

فقیر کے آنے سے ایک روز پیشتر یہاں کالج میں ایک تصادم ہوا جس میں ایک ملازم شدید زخمی ہوا اور جناح ہسپتال لے جا کر داخل کرایا گیا اس کا بھائی زخموں کی تاب نہ لا کر مر گیا۔ باپ زخمی ہو کر یہاں ہسپتال میں داخل ہوا۔ دو قبیلوں میں تصادم تھا۔ مزید اندریشہ ہے۔ مولیٰ تعالیٰ اپنی حفاظت میں رکھے۔ آمین! میاں مسرور کوسانس کی تکلیف ہو گئی۔ یہاں فقیر کے سوا گھر پر کوئی نہیں۔ دعا فرماتے رہیں۔ فقیر کی طرف سے سب کو سلام کہہ دیں۔

فقط والسلام
احقر محمد مسعود احمد

○

پروفیسر ولیٰ محمد، (بہاولپور) کی اہلیہ کی رحلت پر اظہار غم:

بسم اللہ الرحمن الرحيم

۲/۱، سی

پی۔ ای۔ سی۔ ایچ سوسائٹی، کراچی
۳۱ جولائی ۱۹۹۲ء

مکرمی زید مجدد

السلام علیکم و رحمۃ اللہ و برکاتہ۔ عزیز گرامی ڈاکٹر سید محمد عارف سلمہ کے خط سے اہلیہ مرحومہ کے اچانک انتقال کی المناک خبر ملی، سخت صدمہ ہو۔ انا اللہ و انا الیہ راجعون!

مولیٰ تعالیٰ مرحومہ کی مغفرت فرمائے۔ آپ کو اور سب پسندگان کو صبر و استقامت عطا فرمائے۔ آمین!

وہ بے نیاز ہے جس کو چاہتا ہے آزماتا ہے اور صبر و استقامت پر خوب خوب عطا فرماتا ہے۔ گویا غم و الم بھی عطا ربانی کا ایک بہانہ ہے۔ مولائے کریم مصیبت و الم میں اپنی ہی طرف متوجہ رکھے۔ وہی رفیق اعلیٰ ہے۔ انسان کا کوئی رفیق نہیں۔ وہی تنہائیوں میں ہمارے ساتھ ہوتا ہے۔ جب کوئی ساتھ نہیں دیتا وہ ساتھ دیتا ہے، کیا رحیم و کریم ہے۔ فرمایا:

”جب بیقرار، بیقراری میں دعا مانگتا ہے، ہم اس کی دعا قبول کرتے ہیں۔“
وہ اپنے بندوں کا پالنہار ہے۔ سب کچھ اُسی کا ہے، ہمارا تو کچھ بھی نہیں، ہم بھی اپنے نہیں، اسی کی امانت ہیں۔ سچ کہا

بیچم ماگر تو باز ستانی متاع خویش
دارد دو عالم از تو قلیل و کثیر را

اس کا کرم ہے کہ اپنے مال کو ہمارا مال بنادیا۔ اپنی ملک کو ہماری ملک بنادیا۔ ورنہ^ج
جان دی، دی ہوئی اُسی کی تھی

حق تو یہ ہے کہ حق ادا نہ ہوا

حضرت ابراہیم اور حضرت اسماعیل علیہما السلام نے جان بھی پیش کر کے دکھادی اور
کس خوش دلی اور طہانیت کے ساتھ کہ انسانی تاریخ میں اس کی مثال نہیں ملتی۔ اسلام تو
ہے، ہی سراسر پردگی و خود باختیگی..... فرمایا،

”ہم نے تمہارا نام مسلمان رکھا۔“ گردن جھکانے والا،

گردن جھکانے والا، اس کی رضا پر راضی رہنے والا۔ حضرات اہل اللہ غم و الم میں
وہ لطف اٹھاتے ہیں کہ بس دیکھا کیجئے۔ حضرت حسین بن منصور الحلاج علیہ الرحمہ نے

دعا فرمائی۔


”اللہی! نعمتیں سارے جہاں کو عطا فرما اور مصیبتوں مجھ کو عطا فرما۔“

اللہ اکبر! ان حضرات کی ہمتیں کتنی بُلند تھیں! ہم تو ان کی گرد پا بھی نہیں۔ مولیٰ تعالیٰ ہم کو ایسا حوصلہ اور ایسی ہمت عطا فرمائے۔ آمین! غم والمگر ان قدر ہیں۔ فانی نے خوب کہا ہے۔

میری ہوس کو عیشِ دو عالم بھی تھا قبول
تیرا کرم کہ تو نے دیا دل دکھا ہوا

جو محبوب کی طرف سے عطا ہو اُس کو محبوب رکھنا چاہئے، اسی را پر چل کر ہر
عاشق، معشوق بُر جاتا ہے۔ مولیٰ تعالیٰ آپ کا حامی و ناصر ہو، اور آپ کو ظہانیتِ قلب
عطافرمائے۔ آمین!

شریکِ غم
احقر محمد مسعود احمد



مآخذ و مراجع

کتب:

محمد عبدالحکیم شرف قادری، علامہ نور نور چہرے، مطبوعہ لاہور ۱۹۹۷ء

رسائل:

پندرہ روزہ "الحسن" پشاور ۱۵ اگست ۱۹۷۳ء

ماہنامہ ضیائے حرم، لاہور نومبر ۶ ۱۹۷۶ء

مکاتیب:

بنام مولانا حسن المآب، مینگورہ (باعتبار سنین) سوات محرر ۱۹۳۹ء از حیدر آباد سندھ

بنام قارئ سید حفیظ الرحمن، بہاولپور محرر ۱۹۵۰ء از حیدر آباد، سندھ

بنام شیخ الاسلام مفتی شاہ محمد مظہر اللہ، دہلی محرر ۲۵ مارچ ۱۹۵۳ء از حیدر آباد، سندھ

بنام رضیہ بیگم وغیرہ حیدر آباد، سندھ محرر ۸ دسمبر ۱۹۶۶ء از کوئٹہ

بنام مولانا تاج محمد مظہر صدیقی قادری، پشاور محرر ۸۵ رجبون ۱۹۷۰ء از کوئٹہ

بنام مولانا تاج محمد مظہر صدیقی قادری، پشاور محرر ۱۲ مارچ ۱۹۷۱ء از ٹنڈو محمد خاں، سندھ

بنام مولانا تاج محمد مظہر صدیقی قادری، پشاور محرر ۲۲ مئی ۱۹۷۳ء از ٹنڈو محمد خاں، سندھ

بنام مولانا تاج محمد مظہر صدیقی قادری، پشاور محرر ۲۱ اگسٹ ۱۹۷۳ء از ٹنڈو محمد خاں، سندھ

بنام سید محمد امیر شاہ گیلانی، پشاور محررہ ۲۱ رائٹ ۱۹۷۳ء، از ٹنڈو محمد خاں، سندھ
بنام مولانا تاج محمد مظہر صدیقی قادری، پشاور محررہ ۲۱ ستمبر ۱۹۷۳ء از کراچی
بنام مولانا تاج محمد مظہر صدیقی قادری، پشاور محررہ ۲۰ اکتوبر ۱۹۷۳ء از کراچی
بنام مولانا تاج محمد مظہر صدیقی قادری، پشاور محررہ ۶ نومبر ۱۹۷۳ء از مٹھی
بنام مولانا تاج محمد مظہر صدیقی قادری، پشاور محررہ ۳۰ نومبر ۱۹۷۵ء از مٹھی
بنام مولانا تاج محمد مظہر صدیقی قادری، پشاور محررہ ۹ جنوری ۱۹۷۶ء از مٹھی
بنام مولانا تاج محمد مظہر صدیقی قادری، پشاور محررہ ۲۷ جنوری ۱۹۷۶ء از مٹھی
بنام مولانا محمد احمد قریشی مظہری، لاہور محررہ ۳۰ ستمبر ۱۹۸۱ء از ٹھٹھے
بنام مولانا محمد احمد قریشی مظہری، لاہور محررہ ۱۸ نومبر ۱۹۸۱ء از ٹھٹھے
بنام مولانا محمد احمد قریشی مظہری، لاہور محررہ ۷ راپریل ۱۹۸۳ء از ٹھٹھے
بنام مولانا محمد احمد قریشی مظہری، لاہور محررہ ۱۲ مئی ۱۹۸۳ء از ٹھٹھے
بنام مولانا محمد احمد قریشی مظہری، لاہور محررہ ۱۱ ارجنون ۱۹۸۳ء از ٹھٹھے
بنام خلیل احمد رانا، جہانیاں ضلع خانیوال محررہ ۲۹ مارچ ۱۹۸۲ء از ٹھٹھے
بنام پروفیسر فیاض احمد کاوش، میر پور خاص محررہ ۱۵ ستمبر ۱۹۸۵ء از ٹھٹھے
بنام صاحبزادہ سید مظہر سعید کاظمی، ملتان محررہ ۷ ارجنون ۱۹۸۶ء از کراچی
بنام حکیم محمد افتخار حسین اظہر چشتی، ڈیرہ نواب صاحب محررہ ۶ نومبر ۱۹۸۶ء از ٹھٹھے
بنام صوفی محمد اسرائیل الخیری، پشاور محررہ ۲۸ اپریل ۱۹۸۷ء از ٹھٹھے
بنام مظہر محمود قریشی مسعودی، لاہور محررہ ۲۸ ارجنون ۱۹۸۷ء از ٹھٹھے
بنام سید ریاست علی قادری، اسلام آباد محررہ ۲۶ فروری ۱۹۸۸ء از ٹھٹھے
بنام صاحبزادہ محمد اشرف مجددی، لاہور محررہ فروری ۱۹۸۹ء از ٹھٹھے

بنام خواجہ محمد عبداللہ جان نقشبندی، پشاور محررہ ۱۵ ار مارچ ۱۹۸۹ء از سکھر
بنام علامہ محمد عبدالحکیم شرف قادری، لاہور محررہ ۱۹ اپریل ۱۹۸۹ء از سکھر
بنام ڈاکٹر غلام سید انجمن، دہلی محررہ ۲۰ ستمبر ۱۹۸۹ء از سکھر
بنام پروفیسر ڈاکٹر قادری محمد رفیق، لاہور محررہ ۲۷ رائست ۱۹۹۰ء از سکھر
بنام سید شہود حسن، بہاولپور محررہ ۹ ستمبر ۱۹۰۰ء از سکھر
بنام مرزا صلاح الدین محشرلوہاروی، اسلام آباد محررہ یکم فروری ۱۹۹۱ء از سکھر
بنام خلیل احمد رانا، جہانیاں ضلع خانیوال محررہ ۲۹ ستمبر ۱۹۹۱ء از کراچی
بنام صاحبزادہ سید وجہت رسول قادری، کراچی محررہ ۳۰ جنوری ۱۹۹۲ء از سکھر
بنام پروفیسر امیاز احمد سعید، اسلام آباد محررہ ۲۶ جنوری ۱۹۹۲ء از سکھر
بنام مولانا افتخار احمد قادری، ریاض سعودی عرب محررہ ۲۹ جنوری ۱۹۹۲ء از سکھر
بنام ڈاکٹر عبدالغیم عزیزی، بریلی شریف محررہ ۲۹ جنوری ۱۹۹۲ء از سکھر
بنام ڈاکٹر غلام سید انجمن، دہلی محررہ ۲۹ جنوری ۱۹۹۲ء از سکھر
بنام سید اویس علی قادری، کراچی محررہ ۷ فروری ۱۹۹۲ء از سکھر
بنام راجہ محمد طاہر ایڈ و کیٹ، جہلم محررہ ۷ فروری ۱۹۹۲ء از سکھر
بنام مولانا افتخار احمد قادری، ریاض سعودی عرب محررہ ۲۳ مارچ ۱۹۹۲ء از سکھر
بنام پروفیسر غیاث الدین قریشی، انگلینڈ محررہ ۱۳ رائست ۱۹۹۲ء از کراچی
بنام مرزا صلاح الدین محشرلوہاروی، اسلام آباد محررہ ۲۲ دسمبر ۱۹۹۲ء از کراچی
بنام پروفیسر افتخار علی، حیدر آباد، سندھ محررہ ۲۱ فروری ۱۹۹۳ء از کراچی
بنام مرزا صلاح الدین محشرلوہاروی، اسلام آباد محررہ ۲۵ فروری ۱۹۹۳ء از کراچی
بنام علامہ مفتی محمد عارف رضوی، بریلی شریف محررہ ۱۳ مارچ ۱۹۹۳ء از کراچی

بنام مولانا شیخ فضل الرحمن قادری، مدینہ منورہ محررہ ۷ ارنسی ۱۹۹۳ء از کراچی

بنام حافظ محمد عثمان نقشبندی، لاہور محررہ ۱۹ ارنسی ۱۹۹۳ء از کراچی

بنام میاں محمد محبوب الہی رضوی، چونیاں محررہ ۲۰ ارنسی ۱۹۹۳ء از کراچی

بنام مولانا کوثر نیازی، اسلام آباد محررہ ۶ رجوان ۱۹۹۳ء از کراچی

بنام مظہر محمود قریشی مسعودی، لاہور محررہ ۱۶ ارنومبر ۱۹۹۳ء از کراچی

بنام حاجی محمد مقبول احمد قادری ضیائی، لاہور محررہ ۱۶ ارنومبر ۱۹۹۳ء از کراچی

بنام حافظ محمد فیاض احمد، لاہور محررہ ۱۶ ارنومبر ۱۹۹۳ء از کراچی

بنام پروفیسر عبدالغفور سومرو شکار پور محررہ ۱۶ ارنومبر ۱۹۹۳ء از کراچی

بنام پروفیسر ڈاکٹر محمد رفیق، لاہور محررہ ۲۵ ارنومبر ۱۹۹۳ء از کراچی

بنام صاحبزادہ جعفر آغا، کوئٹہ محررہ ۳ دسمبر ۱۹۹۳ء از کراچی

بنام پروفیسر ڈاکٹر غلام مصطفیٰ خاں، حیدر آباد سندھ محررہ ۳ دسمبر ۱۹۹۳ء از کراچی

بنام پروفیسر فیاض احمد کاوش، میر پور خاص محررہ ۳ دسمبر ۱۹۹۳ء از کراچی

بنام مفتی محمد مکرم احمد مظہری، دہلی محررہ ۵ دسمبر ۱۹۹۳ء از کراچی

بنام حافظ محمد فیاض احمد، لاہور محررہ ۲۱ دسمبر ۱۹۹۳ء از کراچی

بنام ابوالنصر انس فاروقی مجددی، دہلی محررہ ۲۸ دسمبر ۱۹۹۳ء اکراچی

بنام خواجہ معزال الدین اشرفی، حیدر آباد دکن محررہ ۳ فروری ۱۹۹۳ء از کراچی

بنام طارق نیازی اسلام آباد محررہ ۲۲ مارچ ۱۹۹۳ء اکراچی

بنام حکیم محمد عاقل چشتی مظہری، دھام پور محررہ یکم مئی ۱۹۹۳ء از کراچی

بنام شیخ محمد عارف قادری، مدینہ منورہ محررہ ۵ رجوان ۱۹۹۳ء از کراچی

بنام مولانا شیخ فضل الرحمن قادری، مدینہ منورہ محررہ ۱۵ جون ۱۹۹۳ء از کراچی

بنام پروفیسر ولی محمد، بہاولپور محررہ ۳۱، جولائی ۱۹۹۳ء از کراچی

بنام مولوی دوست محمد درس، مٹھی محررہ ۱۲ نومبر ۱۹۹۳ء از کراچی

بنام مولوی عطا محمد درس، مٹھی محررہ ۱۲ نومبر ۱۹۹۳ء از کراچی

بنام پروفیسر ڈاکٹر غلام مصطفیٰ خاں، حیدر آباد سندھ محررہ ۲۳، مارچ ۱۹۹۵ء از کراچی

بنام راہ محمد طاہر ایڈ و کیٹ، جہلم محررہ ۶، اپریل ۱۹۹۵ء از کراچی

بنام علامہ مفتی محمد اختر رضا خاں الازہری، بریلی شریف محررہ ۲۰ جولائی ۱۹۹۵ء از کراچی

بنام سید نور محمد قادری، گجرات محررہ ۲۳، جولائی ۱۹۹۵ء از کراچی

بنام پیرزادہ اقبال احمد فاروقی، لاہور محررہ ۳، مارچ ۱۹۹۶ء از کراچی

بنام پروفیسر مبشر احمد لاہور محررہ ۳، مارچ ۱۹۹۶ء از کراچی

بنام سید محمد طاہر مظہری، اسلام آباد محررہ ۳، مارچ ۱۹۹۶ء از کراچی

بنام پروفیسر ڈاکٹر غلام مصطفیٰ خاں، حیدر آباد سندھ محررہ ۱۲، مارچ ۱۹۹۶ء از کراچی

بنام ڈاکٹر صداقت اللہ خاں، بدایوں محررہ ۱۳، مارچ ۱۹۹۶ء از کراچی

بنام ڈاکٹر مجیب احمد، دہلی محررہ ۳، مارچ ۱۹۹۶ء از کراچی

بنام ڈاکٹر محمد طفیل، اسلام آباد محررہ ۱۵، اپریل ۱۹۹۶ء از کراچی

بنام بیگم پروفیسر غیاث الدین قریشی، انگلینڈ محررہ ۲۵، اگست ۱۹۹۶ء از کراچی



حَلَّ اللَّهُ عَلَيْهِ الْحُكْمُ هُنَّ الْمُنْذَرُ إِنَّمَا يُشَاءُ فَلَوْ (بقرہ: ۱۰۵)

(اور اللہ اپنی رحمت سے فاصل کرتا ہے جسے چاہے)

پروفیسر مسعود احمد

ڈاکٹر

حیات علمی اور ادبی خدمات

ڈاکٹر اعجاز انجم لطیفی

مقالہ ڈاکٹریٹ بہار یونیورسٹی، بھارت - ۱۹۹۷ء

نکران

پروفیسر فاروق احمد صدیقی

شعبہ اردو، بہار یونیورسٹی، بھارت

ضیاء الدلائل مسلم پبلیکیشنز

۱۔ شیامنگل شوگن مینشن آف مخدان قاسم روڈ عید گاہ کراچی سندھ: اسلام جنوری دی پاکستان

Marfat.com

